

اقبال
اور
تحریک آزادی کشمیر

غلام نبی خیال

اقبال اکادمی پاکستان

اقبالؒ
اور
تحریکِ آزادی کشمیر

غلام نبی خیال

اقبال اکادمی پاکستان

جملہ حقوق محفوظ

ناشر

پروفیسر ڈاکٹر بصیرہ عنبرین

ناظم

اقبال اکادمی پاکستان

حکومت پاکستان

قومی ورثہ و ثقافت ڈویژن

چھٹی منزل، ایوان اقبال، ایسٹرن روڈ، لاہور

Tel: [+92-42] 36314510, 99203573

Fax: [+92-42] 36314496

Email: info@iap.gov.pk

Website: www.allamaiqbal.com

ISBN 978-969-416-565-3


۱۹۹۹ء	:	طبع اول
۲۰۲۱ء	:	طبع دوم
۵۰۰	:	تعداد
۵۶۰/- روپے	:	قیمت
فریڈیہ آرٹ پریس انٹرنیشنل، لاہور	:	مطبع

محل فروخت: ۱۱۶- میکلوڈ روڈ، لاہور، فون نمبر ۳۷۳۵۷۷۳۱

انتساب

مادر کشمیر کے ان فرزندوں کے نام!
جنہوں نے تحریک آزادی کے طویل سفر میں
گام گام پر
اپنی عزیز جانوں کے نذرانے وطن کو پیش کئے

محمد نجیب خاں



اقبال اور تحریک آزادی کشمیر

مندرجات

7	غلام نبی خیال	حرفے چند
9	احمد ندیم قاسمی	پیش نامہ
11	تحریک حریت کشمیر	: پہلا باب
51	اقبال کا حسب و نسب	: دوسرا باب
69	سوانح حیات	: تیسرا باب
93	اقبال اور درد وطن	: چوتھا باب
147	اقبال اور یاران وطن	: پانچواں باب
185	اقبال اور تحریک آزادی کشمیر	: چھٹا باب
237		: کتابیات



حرفے چند

”اقبال اور کشمیر“ کے عنوان سے میری نظروں سے آج تک تین تصانیف گذری ہیں جو ڈاکٹر صابر آفاقی۔ سلیم خان گمی اور جگن ناتھ آزاد کی تحریر کردہ ہیں۔ یہ تینوں کتابیں اتفاق سے ایک ہی سال کے دوران یعنی 1977 میں اشاعت پذیر ہوئیں۔ اس کے علاوہ بھارتی اور پاکستانی رسائل و جرائد میں اکادمیاں میں تحریر کئے گئے جن میں پہلے ہی بیان کی گئی باتوں کو دوہرایا جاتا رہا۔

آج سے تقریباً بیس سال قبل اس اہم موضوع کے حوالے سے خاطر خواہ طور پر کوئی تحقیقی کام نہیں ہوا تھا لہذا مذکورہ تصانیف میں اقبال اور تحریک آزادی کشمیر کے تئیں ان کے عہد آفریں اور تاریخ ساز رول کے گونا گون پہلوؤں پر بھی کما حقہ روشنی نہیں ڈالی جاسکی۔

یہی وجہ ہے کہ مرحوم شیخ محمد عبداللہ اور جگن ناتھ آزاد کی طرف سے بیان کردہ ایسی باتوں کو بھی تاریخی حقیقت کی شکل دینے کی کوشش کی گئی جن کی صحت بہر حال مشکوک تھی۔

شیخ عبداللہ نے یہ مشتبہ انکشاف کیا کہ اقبال ہی نے انہیں مسلم کانفرنس کو نیشنل کانفرنس میں تبدیل کرنے کی صلاح دی تھی۔ آزاد نے یہ مفروضہ قائم کر لیا کہ ”جاوید نامہ“ میں شاعر مشرق نے شیخ عبداللہ اور میر واعظ احمد اللہ ہمدانی کو خراج تحسین پیش کیا ہے۔ عبداللہ اور آزاد کے ان بیانات کو میں نے پہلی بار تواریخی حقائق و شواہد کی روشنی

میں مکمل طور پر رد کرنے کی سعی کی ہے۔

اسی طرح ان میں سے ایک کتاب میں شاعر کشمیر غلام احمد مہجور کے بارے میں اس حد تک مبالغہ آمیزی سے کام لیا گیا کہ بقول مصنف ”مہجور نے 1947 میں ڈوگروں کی سنگینوں تلے میر اول پاکستان کے ساتھ ہے کانعرہ لگایا۔ ڈوگرہ حکومت نے اسے گرفتار کر کے جیل میں ٹھونس دیا اور وہ جیل ہی میں قید و بند کی صعوبتیں برداشت کرنے کے بعد اللہ کو پیارا ہوا“ جبکہ حقیقت یہ ہے کہ مہجور اطمینان اور آسودہ حالی کی اچھی خاصی عمر گزار کر 9 اپریل 1952 کو جنوبی کشمیر میں اپنے آبائی گاؤں میں فوت ہوئے۔

گذشتہ دو دہائیوں میں اقبال اور کشمیر کے تعلق سے اہم اور معتبر تحقیقی کارنامے بالخصوص پاکستان میں منظر عام پر آئے ہیں جن کی بدولت تحریک پاکستان اور تحریک حریت کشمیر کے بارے میں اقبال کی سرگرمیوں کے کئی تاریک گوشے روشن ہو چکے ہیں۔
”اقبال اور تحریک آزادی کشمیر“ میری کم و بیش سات سال کی تحقیق و تلاش کا ماہصل ہے۔ مجھے یقین ہے کہ اسے ہر حلقہ خیال میں پسند کیا جائے گا۔

— غلام نبی خیال

راول پورہ ہاؤسنگ کالونی
سری نگر 190005 - کشمیر

پیش نامہ

جناب احمد ندیم قاسمی

نامور ادیب اور صحافی غلام نبی خیال نے ”اقبال اور تحریک آزادی کشمیر“ لکھ کر دور حاضر کی تاریخ کا ایک نہایت اہم مطالبہ پورا کیا ہے۔ اقبال کے حوالے سے آزادی کشمیر کی تحریک کے متعلق بعض ایسی ”افواہیں“ بھی تاریخی حقائق کی صورت میں تسلیم کی جاتی رہی ہیں جن کی تغلیط اور اصل صورت حال سے آگاہی کا معاملہ غلام نبی خیال کے سے مصنف کا محتاج تھا۔ جنہوں نے اس تحریک کا نہ صرف مطالعہ و مشاہدہ کیا ہے بلکہ وہ خود بھی اس حریت افروز تحریک کا ایک معروف کردار ہیں۔

غلام نبی خیال حیرت انگیز محنت اور کلاش سے اپنے موضوع کے ساتھ کامیابی سے نئے ہیں اور اس سلسلے میں کوئی بھی بات کسی مستند حوالے کے بغیر نہیں کی۔ میں ان کی دیدہ ریزی اور جان کانی کی دل کھول کر داد دیتا ہوں کہ اول تو اس موضوع پر سے افواہوں اور غلط بیانیوں کی گرد اڑانا ضروری تھا اور دوئم مستقبل کے مورخ کی صحیح رہنمائی ایک ایسے شخص کی طرف سے ناگزیر تھی جو خود بھی اس تحریک کا حصہ ہو۔

غلام نبی خیال کو یہ سب سہولتیں حاصل ہیں چنانچہ انہوں نے ”اقبال اور تحریک آزادی کشمیر“ لکھ کر نہ صرف اس مبارک تحریک کو آگے بڑھایا ہے بلکہ میری نظر میں وہ خود بھی تاریخ و ادب کا ایک یادگار وجود قرار پائے ہیں۔

مجلس ترقی ادب

1۔ کلب روڈ۔ لاہور

احمد ندیم قاسمی

تحریک حریت کشمیر



جس خاک کے ضمیر میں ہو آتش چنار
ممکن نہیں کہ سرد ہو وہ خاک ارجمند





سرزمین کشمیر کے سب سے اولین مورخ پنڈت کلھن نے اپنی راج ترنگنی میں بارہویں صدی عیسوی میں لکھا ہے کہ ”کشمیر وہ ملک ہے جسے روحانی اوصاف سے فتح کیا جاسکتا ہے مسلح افواج سے نہیں۔“

کلھن کے اس آفاقی پیغام کو نظر انداز کرتے ہوئے کشمیر کی حسین واوی پر اس سے پہلے یا اس کے بعد باہر سے جو بھی نظر پڑی اس میں ملک گیری کی ہوس اور حرص زیادہ کار فرما رہی ہے۔ اس طرح سے کشمیر چارحوں۔ غاصبوں۔ لٹیروں اور ملک گیروں کے ہتھے چڑھتا رہا اور اس کے فطری حسن اور سادہ لوح کینوں کی روح کو بیردنی غاصب صدیوں سے اپنے پاؤں تلے روند رہے ہیں۔

یہ ایک ستم ظریفی ہے کہ اس ملک کی تاریخ ہر موڑ پر مسلح افواج کے ہاتھوں بیتے ہوئے انسانی خون سے رقم ہوتی رہی جب کہ اس کے محکوم اور مظلوم عوام اپنی آزادی کا پرچم بلند و بالا رکھنے کی غرض سے بے مثال جانی و مالی قربانیاں دیتے رہے اور آج بھی دے رہے ہیں۔

آگ اور خون کے سمندر سے گزرتی ہوئی کشمیر کی تحریک حریت کی تاریخ اتنی ہی طولانی ہے جتنی کہ کشمیری قوم کی داستان الم ہے۔

محمد بن قاسم نے سندھ اور پانچینی پنجاب پر 711ء اور 713ء کے عرصے میں قبضہ کر لیا اس کے بعد وہ ملتان سے روانہ ہوا اور اپنے اسلحہ خانے کو سلطنت کشمیر کی سرحدوں تک لے گیا۔ عربوں کی اس پیش رفت کے عمل سے خوف زدہ ہو کر کشمیر کے راجہ چندر پیڈانے اپنا ایک سفیر چین کے بادشاہ کے پاس بھیج دیا تاکہ عربوں کے خلاف چینی امداد حاصل کی جاسکے۔ ادھر سے اگرچہ کوئی چینی امداد حاصل نہیں ہو سکی لیکن اس کے ساتھ ہی یہاں محمد بن قاسم کو دمشق کے خلیفہ سلیمان کا بلاوا آ گیا۔ اس طرح سے کشمیر پر عربوں کی یلغار کے منڈلاتے ہوئے بادل وقتی طور پر ٹل گئے۔

خلیفہ ہشام (724ء تا 743ء) کے دور میں سندھ کے عربوں نے اپنے حریص

گورنر جنرل کی سربراہی میں کشمیر کو ایک بار پھر لاکار۔ لیکن راجہ لٹاوتیہ نے (724ء تا 760ء) جو اس وقت فرمان روائے کشمیر تھا جنرل کو شکست فاش دی اور اس کی سلطنت کو بھی مغلوب کر کے اس کے کئی حصوں پر اپنی بالادستی کے جھنڈے گاڑ دیے۔

جب خلیفہ منصور (754ء تا 775ء) کے عہد حکومت کے دوران ہشام بن امرات تغلیبی کو سندھ کا گورنر تعینات کیا گیا تو اس نے بھی وادی کشمیر پر ایک اور حملے کی کوشش کی اور وہ ہمالیہ کے جنوبی ڈھلوانوں تک پہنچنے میں کامیاب بھی ہوا لیکن وادی میں داخل ہونے کے سلسلے میں اسے بھی ناکامی کا منہ دیکھنا پڑا۔

یہ عربوں کی طرف سے کشمیر کو تسخیر کرنے کی آخری کوشش تھی۔ (1)

محمود غزنوی نے بھی جب 1015ء میں کشمیر کو زیر کرنے کا ارادہ کر لیا تو اس نے جہلم کی طرف کوچ کیا جو دریائے جہلم کے مغربی کنارے پر لاہور سے کوئی ایک سو میل شمال مغرب میں واقع ہے غزنوی تو سہ میدان کے درے سے کشمیر کی وادی میں داخل ہونے کیلئے پر تو لنے لگا مگر اس کی پیش قدمی کو اس درے کے پاس پونچھ کی حدوں میں واقع لوہار کوٹ کے سنگین قلعے کی وجہ سے رکاوٹ پیش آگئی۔ محمود نے اس قلعے کو ایک ماہ تک اپنے قبضہ میں رکھا لیکن اس سے وہ کوئی عسکری فائدہ حاصل نہیں کر سکا۔ اسی دوران زبردست برف باری اور موسم کی خرابی نے اسے اپنا محاصرہ ختم کرنے پر مجبور کر لیا۔ واپس لوٹتے وقت غزنوی اپنا ہی راستہ بھول گیا اور اس ناگہانی آفت کے جال میں پھنس کر اس کے کئی فوجی اپنی جانیں گنوا بیٹھے۔ خود محمود غزنوی بہ مشکل اپنی جان بچا سکا۔ بازمئی لکھتے ہیں کہ اس موقع پر کشمیریوں نے بھی اس کے خلاف اپنی طرف سے زبردست مزاحمت کا مظاہرہ کیا۔ (2)

کشمیر کو فتح کرنے کی خواہش محمود کے دل میں اب بھی موجیں مار رہی تھی۔ وہ دوسری بار ستمبر اکتوبر 1021ء میں غزنوی سے روانہ ہو کر اس ملک پر حملہ آور ہوا اور اپنا پرانا راستہ اختیار کر کے پھر لوہار کوٹ پہنچا۔ اسے پہلی ہی جیسی ناموافق اور جان لیوا صورت حال اور موسم کا سامنا کرنا پڑا۔ محمود ناچار واپس بھاگنے پر مجبور ہوا اور ان ناکام کوششوں کے بعد اس

نے پھر کبھی کشمیر کو اپنے تسلط میں لانے کی جرأت نہیں کی۔ (3)

عرب حملہ آوروں کے ناکام حملوں کی زد سے اپنے آپ کو قطعی طور پر محفوظ پا کر اہل کشمیر نے پھر ایک بار اپنے حسین و جمیل ملک کی اقتصادی، سیاسی اور ثقافتی زندگی کو رنگ روغن بخشنے کی کارروائیاں شروع کیں۔ اس طرح سے کم و بیش چار سو سال کے عرصے پر پھیلے ہوئے ایک خود مختار کشمیر میں امن اور آسودہ حالی کا بول بالا رہا۔ یہ اہل کشمیر کی خوش قسمتی تھی کہ اس دوران انہیں چند ایسے حکمران نصیب ہوئے جو اپنی رعایا کے ہر دکھ سکھ میں شریک ہونے کے ساتھ عام انسانوں کی فکری پرداخت اور ذہنی صلاحیتوں کو اجاگر کرنے کی خاطر ان تھک کوشش کرتے رہے۔

پندرہویں صدی عیسوی کے آس پاس کشمیر میں سنی اور شیعہ فرقوں میں چند فروری مسائل پر اختلافات نے ایک تھویشاک شکل اختیار کر لی۔ اس وجہ سے ملک میں سارا انتظامیہ کم و بیش مفلوج ہو کر رہ گیا اور دونوں فرقوں کے حکام۔ علماء اور اکابرین ایک دوسرے کے خلاف سازشوں میں مصروف ہو گئے۔ ان سازشوں اور ریشہ دوانیوں کے نتیجے میں کشمیر سے باہر کی قوتوں کو یہاں کے مقامی امور میں مداخلت یا فوجی یا سیاسی حمایت کی جو دعوتیں بار بار دی جاتی رہیں ان کا نتیجہ بالآخر یہ نکلا کہ کشمیر اپنی آزادی اور خود مختاری سے محروم ہو گیا۔

اکبر اعظم نے 20 دسمبر 1585 کو راجہ بھگوان داس کی کمان میں پانچ ہزار گھوڑ سواروں پر مشتمل فوج کو انک سے ہوتے ہوئے وادی جہلم کے راستے کشمیر پر یلغار کرنے کے احکامات صادر کئے۔ ادھر شہزادہ یعقوب اور دیگر درباریوں نے سلطان یوسف شاہ کو اس بات پر مجبور کیا کہ وہ سختی کے ساتھ مقابلہ کرے لیکن یوسف شاہ غالباً اپنی کم ہمتی کے سبب اس معرکے کے منفی انجام سے خوف زدہ تھا۔ شہزادہ یعقوب نے اپنے والد کے ساتھ اختلاف کرتے ہوئے مغل حملہ آوروں کا بے جگری سے مقابلہ کیا جب وہ کشمیر کی وادی کے دروازے پر دستک دے رہے تھے۔ یعقوب شاہ نے اپنی حب الوطنی سے سرشار جذبات کو اپنی جوان

مردی کی آنچ دے کر مغل فوج کا ایسا مقابلہ کیا کہ راجہ بھگوان داس کو اپنی ہزیمت سامنے نظر آئی اور اس نے یوسف شاہ اور اس کے محبت وطن فرزند سے مصالحت کی پیش کش کی۔

اس صلح نامہ کی رو سے مغل اپنی ساری فوج واپس لینے پر آمادہ ہوئے۔ یوسف شاہ کو بدستور تاج و تخت کا والی تسلیم کیا گیا لیکن مغلوں کو یہ مراعت دینا قرار پایا کہ سکوں پر اور خطبات میں شہنشاہ اکبر کے نام کا استعمال کیا جائے گا۔

بھگوان داس نے یوسف شاہ کو ترغیب دی کہ وہ اس کے ساتھ شہنشاہ سے ملاقات کی غرض سے آنگ جائے جہاں اکبر نہ صرف اس کی تنظیم و نگریم کرے گا بلکہ اس عہد نامہ مصالحت کی توثیق بھی کرے گا۔ یعقوب شاہ نے اپنے والد کو اس سفر کے خلاف مشورہ دیتے ہوئے اسکے تشویش ناک انجام سے پہلے ہی خبردار کیا تھا۔

بہر حال یوسف شاہ کو 28 مارچ 1586 کو آنگ میں اکبر کے سامنے پیش کیا گیا لیکن ایک مکار مغل بادشاہ نے نہ صرف یہ کہ عہد نامہ پر مہر تصدیق مثبت کرنے سے انکار کر دیا بلکہ اس نے سلطان یوسف شاہ کو بھی قید خانے میں ڈال دیا۔

ایک غیرت مند راجپوت ہونے کے ناطے راجہ بھگوان داس نے اکبر کی اس فریب کاری کو اپنے لیے زبردست توہین تصور کر کے خودکشی کرنے کو شش کی۔ جب اکبر لاہور پہنچا تو اس نے یوسف شاہ کو نوڈرمل کی تحویل میں دے دیا۔ ڈھائی سال حراست میں رہنے کے بعد راجہ مان سنگھ کی مداخلت سے یوسف شاہ کو رہائی نصیب ہوئی۔ مان سنگھ یوسف شاہ کو اپنے ساتھ بہار کے صوبے میں لے گیا۔ جہاں کشمیر کے اس آخری سلطان نے اپنی محبوبہ حبہ خاتون کی یاد اور جدائی کا کرب سہتے سہتے ایک عالم بے بسی میں 14 ذی الحجہ 1000ھ مطابق 22 ستمبر 1592 کو وفات پائی اور اسے پٹنہ ضلع میں بسوک نامی ایک ویران گاؤں میں سپرد خاک کیا گیا۔

پروفیسر حسن عسکری بسوک اور یوسف شاہ اور یعقوب شاہ کی خستہ حال قبروں کے بارے میں یوں رقم طراز ہیں "بسوک کی جگہ پٹنہ ضلع کے اسلام پور سے شمال مشرق میں

تین میل کے فاصلے پر واقع ہے۔ اس گاؤں کے نزدیک ایک ٹیلا ہے جس کے بارے میں کوئی تاریخی شہادت موجود نہیں ہے کہ وہاں اصل میں کیا تھا۔ اس جگہ کان کٹوں کو اکثر سونے اور تانبے کے سکے ملے ہیں جن میں شاہجہانی عہد کے سونے کے سکے بھی شامل ہیں۔

یہاں پر دو قبریں ہیں جو میدان طور پر شاہ یعقوب اور یوسف شاہ کی بتائی جاتی ہیں۔ گاؤں کے لوگ ان دو شخصیتوں کے بارے میں کچھ نہیں جانتے البتہ بسوک سے تھوڑے سے فاصلے پر ایک اور گاؤں کشمیری چک کے نام سے جانا جاتا تھا۔ جو اب محض کھنڈرات میں تبدیل ہو چکا ہے۔“ (4)

کشمیر پر مغلوں کی پرفریب گرفت اور یوسف شاہ کی پساپی کے بارے میں مورخ ڈیوجارک لکھتا ہے کہ لوگ کہتے ہیں یہ سلطنت (کشمیر) اس خطے میں سب سے زیادہ ناقابل تخییر تھی اور یہ کہ مغل اعظم کسی بھی صورت میں اسے مغلوب نہیں کر سکتا تھا۔ لیکن کشمیر کے باشندوں کے درمیان جو گروہی اختلافات موجود تھے وہی اس غلبے کا باعث بنے۔ (5)

مغل بادشاہ عیش و نشاط کے متوالے تھے۔ اپنے جاہ و جلال کے خمار میں سرمست ہو کر وہ کشمیر کو بھی اپنی ایک سیر گاہ کے طور پر استعمال کرتے رہے۔ اس طرح سے اگرچہ مقامی آبادی پر ان کے ظلم و ستم کی کوئی کہانی تخلیق نہیں ہوئی لیکن انہوں نے کشمیری زبان اور یہاں کی مقامی تہذیب اور ثقافت کو پینے سے روکنے کی خاطر براہ راست فارسی زبان اور اس کے فن اور تمدن کو فروغ دیا۔

سلطنتِ مغلیہ کا سورج مغلوں کے دبدبہ شاہی اور ترفن طبع کی روشنی کو عام کرنے کے لیے کشمیر پر ڈیڑھ سو سال تک چمکتا ہوا اور پھر ڈوب بھی گیا۔

کشمیر پر افغان 1752 سے 1819 تک یعنی 67 سال قابض رہے۔ یہی وہ دور امتلا ہے جب اہل کشمیر پر بکیت و افلاس۔ غلامی اور استحصال کے سارے جہنم کھول دئے گئے۔ اس موقع پر ایک شاعر نے جاہل، بے رحم اور وحشی افغانوں کے ہاتھوں سرزمین کشمیر کے لئے کا یوں نقشہ کھینچا ہے:

پرسیدم از خرابی گلشن زباغبان
افغان کشید و گفت کہ افغان خراب کرد

(میں نے باغبان سے باغ کی تباہی و بربادی کا سبب دریافت کیا تو اس نے ایک آہ کھینچ کر کہا کہ
اسے افغان نے تہہ و تاراج کر لیا ہے)

افغان یعنی پٹھان حکمران کشمیر میں عام طور پر اپنے ظلم اور بے رحمی کی وجہ سے یاد
کئے جائیں گے۔ ان کے بارے میں یہ حکایت بھی زبان زد خاص و عام رہی ہے کہ :

سر بریدن پیش ایس سنگین دلان گل چیدن است

یعنی ان سنگدلوں کے نزدیک کسی کا سر کاٹنا بھی ایک پھول توڑنے کے مترادف تھا۔ (6)

افغان حاکم عبداللہ خان اشک اقا سی نے کشمیر کی سر زمین پر قدم رکھتے ہی یہاں
دہشت و بربریت کا بازار گرم کیا۔ اس کے لیرے سپاہی کشمیریوں کو لوٹتے اور قتل کرتے
رہے اور انہوں نے ہر جائز اور ناجائز طریقے سے روپیہ پیسہ بٹورنا اپنا فرض منصی تصور کیا۔

اس سلسلے میں کہا جاتا ہے کہ ایک موقع پر کشمیر کے ہر فرقہ سے تعلق رکھنے والے
آسودہ حال اور معزز بیوپاریوں اور تاجروں کو شاہی محل میں بلوا کر ان سے کہا گیا کہ وہ اپنا سارا
مال و متاع سرکار کے حوالے کر دیں ورنہ انہیں موت کا سامنا کرنا پڑے گا۔ اس حکم کی خلاف
ورزی کرنے والے تاجروں کے سر قلم کئے گئے اور ان کے قرابت داروں کو بھی جہہ تیغ کیا گیا۔
ایک متمول شہری جلیل کا جسم لوہے کی گرم سلاخوں سے داغا گیا۔ ایک اور ذی عزت شہری
قاضی خان سے سے پانچ لاکھ روپے جبراً وصول کیے گئے۔ حکام کو جب یہ شک ہوا کہ قاضی
نے اپنی ساری دولت سرکار کے حوالے نہیں کی ہے تو اس کے بیٹے کو اس حد تک جسٹانی
لاڑتیں دی گئیں کہ وہ بے چارہ دریا میں ڈوب کر خودکشی کرنے پر مجبور ہو گیا۔ جب ظالم و جابر
اشک اقا سی کو یہ پتہ چلا کہ اب اسے دینے کے لیے لوگوں کے پاس کچھ نہیں بچا تو وہ کشمیر پر
پانچ ماہ تک تانا شاہی چلا کے وادی سے واپس چلا گیا اور ایک کروڑ روپے کی مالیت سے زیادہ کی
دولت اور قیمتی اشیاء اپنے ساتھ لے گیا۔

کشمیر پر سکھوں کی حکومت 1819 سے 1846 تک یعنی 27 سال کے عرصے پر حاوی

رہی۔

1819 سے 1846 تک جب انگریزوں نے ریاست کشمیر کو گلاب سنگھ کے ہاتھوں فروخت کیا۔ سکھوں کے دور حکومت میں کشمیر پر دس گورنر راج کرتے رہے جنہوں نے اہل کشمیر پر ہر طرح کا ظلم روار کھا اور بقول یک ہسٹنڈوہ کشمیریوں پر سخت گیر اور زبردست حاکموں کی طرح حکومت کرتے رہے۔ (7)

دیوان موتی رام نامی ایک گورنر نے کشمیری مسلمانوں کو جذباتی طور پر پریشان کرنے کی ایک ناکام کوشش میں سب سے پہلے سری نگر کی جامع مسجد پر تالا چڑھایا اور اہل اسلام کے لیے وہاں نماز پڑھنے پر پابندی عائد کی گئی۔ موتی رام کو یہ خدشہ تھا کہ مسجد میں نمازوں کے ساتھ ساتھ سیاسی اجتماعات میں سکھ راج کی مخالفت ہوتی رہے گی۔ اس کے ساتھ ہی مسلمانوں کو اذان دینے سے باز رکھنے کی بھی حکومتی طور پر ہدایت کی گئی۔ (8)

ایک اور حاکم پھولا سنگھ شہر سری نگر میں خانقاہ معلیٰ کے مقابل دریائے جہلم کے دوسرے کنارے پر اپنی توپیں لیکر آیا اور اس نے نخت کے عالم میں اعلان کیا کہ وہ اس زیارت گاہ کو بارود سے اڑا دے گا۔ کیونکہ اس کے بقول مسلمانوں کی یہ خانقاہ ایک ہندو مندر کے اوپر تعمیر کی گئی تھی۔ اس نازک صورت حال کو ایتر ہونے سے بچانے کی خاطر شہر کی ایک معزز شخصیت پنڈت بیر بل دھرنے مداخلت کی اور اس تاریخی عمارت کو مسمار ہونے سے بچالیا۔ ڈاکٹر غلام محی الدین صوفی کے بقول ”یہ سہرا بیر بل دھرنے کے سر ہے کہ جب مسلمانوں کا ایک وفد سید حسن شاہ قادری خانپوری کی قیادت میں ان سے ملاقی ہوا اور ان سے التجا کی کہ وہ سکھوں کو خانقاہ معلیٰ کی تباہی کے اقدام سے روکیں تو انہوں نے اپنے اثر و رسوخ کو کام میں لا کر اس عمارت کو منہدم ہونے سے بچالیا۔ (9)

اس سکھ حکمران نے البتہ کئی اور مساجد میں نماز ادا کرنے پر پابندی عائد کر دی اور سری نگر کے وسط میں واقع شاہی مسجد یا پتھر مسجد کو سرکاری ملکیت میں شامل کر لیا۔ مسلمانوں

کے لیے گائے کے ذبیحہ پر بھی پابندی عائد کی گئی اور اس کے لیے سزائے موت مقرر کی گئی۔ چنانچہ اس سلسلے میں کئی مسلمانوں کو گائے ذبح کرنے کی پاداش میں سرعام پھانسی پر لٹکایا گیا۔ (10)

سکھ حکمران مہاراجہ رنجیت سنگھ 1839 میں مر گیا اور اس کے ساتھ ہی کشمیر پر اس دور استبداد کی گرفت خود بخود ڈھیلی پڑتی گئی کیونکہ رنجیت سنگھ کی پنجاب کی اپنی سلطنت بھی افرا تفری اور خانہ جنگی کا شکار ہو رہی تھی۔

رنجیت سنگھ کے ایک ملازم گلاب سنگھ ڈوگرہ نے اپنے بہادرانہ کارناموں سے مہاراجہ کا دل جیت لیا تھا اور جب مہاراجہ نے دم توڑ دیا تو گلاب سنگھ اس وقت تک سارے جموں کا فرمان روا بن چکا تھا۔

16 مارچ 1846 کو پنجاب کے شہر امرتسر میں انگریز اور مہاراجہ گلاب سنگھ کے مابین بیچ نامہ امرتسر طے پایا۔ اس معاہدہ کی رو سے انگریزوں نے گلاب سنگھ کو دریائے سندھ کے مشرق اور دریائے راوی کے مغرب کے تمام علاقے جن میں ریاست جموں و کشمیر کے انسان اور حیوان اور چرند و پرند بھی شامل تھے بیچ ڈالے۔ یہ سودا محض پچھتر لاکھ روپے کے عوض طے ہوا جو آج کے پچاس لاکھ روپے کے برابر ہوتے ہیں۔ گلاب سنگھ کے پاس اس وقت چونکہ ساری رقم موجود نہیں تھی لہذا اس نے بقیہ پچیس لاکھ اس سال اکتوبر کی پہلی تاریخ تک ادا کرنے کا وعدہ کیا۔ اس طرح سے انگریزوں نے چند روپے فی کشمیری کے حساب سے ایک پوری قوم کو ڈوگرہ راج کے چنگل میں دے دیا۔

گلاب سنگھ نے اس سودا بازی میں اپنے اور اپنی اولاد زرینہ کے حق میں عمر بھر کے لئے ریاست کو خرید کر لیا تھا جس کے مطابق یہ بھی طے پایا کہ وہ ہر سال ایک نو مند اسپ تازی۔ چھ پشم دار بکرے اور چھ بکریاں اور تین جوڑے کشمیری جامہ دار شالوں کا تحفہ خراج کے طور پر انگریز حاکموں کو ادا کرتا رہے گا۔

اس بہیمانہ اور غیر انسانی فعل کے شرم ناک پہلوؤں پر مقبول عام شاعر

حفظ جالندھری نے یہ طنز کیا :

واپیاں کہسار جنگل پھول پھل اور سب اناج

ڈھور ڈھور آدمی ان سب کی محنت کام کاج

یہ مویشی ہوں کہ آدم زاد ہیں سب زر خرید

ان کے بیچ پچیاں اولاد ہیں سب زر خرید

یہی وہ رسوائے زمانہ عمد نامہ ہے جسے مہاتما گاندھی نے ”بکری پتر“ کا نام دیا۔ پنڈت جواہر لال نہرو نے اسے ریاستی عوام کی غلامی کی دستاویز کہا۔ کشمیر کی تحریک حریت کے ایک سرکردہ سپاہی سردار بدھ سنگھ نے اس معاہدے کو دو ڈاکوؤں کے درمیان خرید و فروخت کا نام دیا۔ مولانا محمد سعید مسعودی نے اسے ”نیلامی کے مال کا سند نامہ“ کہا اور مولانا غلام رسول مہر نے اس پر تبصرہ کرتے ہوئے لکھا کہ ”1846 میں انگریزوں نے کشمیر کو اس طرح فروخت کیا کہ امریکی آباد کاری کے ابتدائی دور میں جیٹی غلام بھی شاید اس طرح کیے ہوں۔“ (11)

اس طرح سے وادی کشمیر اور گلگت میں رہنے والے بیس لاکھ انسان بھیڑ بکریوں کی طرح ایک غیر مہم جو کو فروخت کیے گئے اور یہ ساری سودا بازی ان کی علیت کے بغیر طے پائی گئی۔ (12)

گلاب سنگھ کی طرف سے نادار کشمیری مسلمانوں پر بیگار کی ایک اور زحمت نازل کی گئی۔ ایک عام آدمی کو بغیر کسی اجرت کے پہاڑی دروں اور دشوار گزار راستوں سے بوجھ اٹھا کر سینکڑوں میل پیدل طے کرنا پڑتے تھے اور اس دوران سرکاری اہل کار اس کی تنگی پیٹھے پر کوڑے برسایا کرتے تھے۔ اس طرح سے ان مظلوموں کے زندہ واپس لوٹنے کی امید بہت کم باقی رہ جاتی تھی۔ گلاب سنگھ کے حکم کے تحت مسلمانوں کے پاس کسی ہتھیار کا موجود ہونا تو درکنار ان سے معمولی قسم کے چاقو اور گمریلو استعمال کی چھریاں تک چھین لی گئیں۔ ایک مغربی سیاح ہیرن جیون برگ (Baron Schonberg) جو 1845 میں کشمیر آیا لکھتا ہے ”میں نے بہت سے ممالک کا سفر کیا ہے لیکن میں نے کشمیر میں جو ایک انسان کی حالت زار دیکھی اس سے

زیادہ اہتری کا تصور بھی نہیں کیا جاسکتا۔ مجھے مصریوں کے دور حکومت میں اسرائیلیوں کی تاریخ کے ابواب یاد آگئے جب انہیں بھی اسی طرح محنت مشقت کے دوران اپنے آقاؤں کے ہاتھوں روزانہ کوڑے کھانا پڑتے تھے۔“ (13)

گلاب سنگھ کے وحشی ذہن اور بہیمانہ طریق کار کے بارے میں عطاالحق سہروردی اپنی تصنیف *The Tragedy of Kashmir* (المیہ کشمیر) میں لکھتے ہیں۔ “یہ ڈوگرہ مہاراجہ آزادی کے متوالوں کی کھال اتارنے کا ذاتی حکم دیتا تھا اور پھر اس کا مشاہدہ بھی کرتا تھا۔

گلاب سنگھ اپنے جلادوں کو حکم دیتا تھا کہ شیع آزادی کے پروانوں کی زندہ کھال اتاری جائے اور کھال سر سے پاؤں کی طرف نہیں بلکہ پاؤں سے سر کی طرف اتاری جائے کیوں کہ سر سے پاؤں کی طرف کھال اتارنے سے فوری موت ہو جاتی ہے اور اس سے اتنی تکلیف بھی نہیں ہوتی لیکن اگر کھال پاؤں سے سر کی طرف اتاری جائے تو مقتول ہوش و حواس کھو بیٹھتا ہے۔ یہ کارروائی اتنی خالمانہ تھی کہ جلاد بھی اس سے ہچکچاتے تھے لیکن گلاب سنگھ کھال اتارنے کے احکام ذاتی طور پر جاری کرتا تھا۔ کارروائی مکمل ہونے کے بعد اس کا حکم تھا کہ کھال میں گھانس پھونس بھر کر کسی درخت کی اونچی شاخ پر اس کی نمائش کی جائے تاکہ دوسروں کو سبق ملے۔ (14)

پونچھ پر قبضہ کرنے کے بعد گلاب سنگھ نے وہاں کے عوام کا قتل عام کروایا۔ ان کے لیڈروں سردار سبز علی خان اور ملی خان کی زندہ کھالیں اتروائیں۔ سردار شمس خان کا سر قلم کر لیا اور ہزاروں خواتین اور بچوں کو اغوا کر کے جموں پہنچادیا۔ (15)

گلاب سنگھ 1846 سے 1857 تک کشمیر کا حکمران رہا۔

بیچ نامہ امرتسر جیسے معاہدہ کی رو سے بنی نوع انسان کی خرید و فروخت کے واقعہ نے اگرچہ اہل کشمیر کو اسی وقت جھنجھوڑ کے رکھ دیا تھا لیکن گلاب سنگھ کی انسان کش کارروائیوں اور خوفناک انتقامی اقدامات نے کشمیری مسلمانوں کو اس ظلم و ستم کے خلاف بغاوت کرنے سے وقتی طور پر باز رکھا۔ لیکن گلاب سنگھ کی موت کے بعد ہی یہ جذبات

موجزن ہوئے اور 1865 میں کشمیر میں پہلی بار استبداد اور مطلق العنانیت کے خلاف جہاد کی بنیاد ڈالی گئی جب کشمیری شال بانوں پر ٹیکس لگا کر داغ شال کی بدعت کا آغاز کیا گیا۔ صاحب زادہ حسن شاہ نے اس واقعہ کی تصویر کشی نہایت ہی اثر انگیز پیرائے میں کی ہے۔ وہ لکھتے ہیں ”کشمیر کی تاریخ کے دور قدیم۔ زمانہ وسطیٰ اور زمانہ جدید میں جا بجا محنت کشوں۔ فاقہ کشوں اور مجبور انسانوں کے ظلم و استبداد کے خلاف تہر و آزمائیوں کی داستان مسلسل ملتی ہے۔ ان میں قدیم کشمیری قبائل اور آریاؤں کی آویزش۔ عہد قدیم میں چند راجاؤں اور سرداروں کی کش مکش اور رعایا کے احتجاج۔ سلاطین کے عہد میں ترکستانی۔ ایرانی اور کشمیری دھڑوں کی خونریزیاں۔ سلطان نازک شاہ کے عہد میں مرزا حیدر کے خلاف عوامی بغاوت۔ مغلیہ شہنشاہی سے کشمیریوں کی معرکہ آرائیاں اور معصومی خان کی تحریک آزادی سب میں عوامی تحریک حریت کے جانباز پروانوں کی خونی داستانیں پھوٹ پھوٹ کر نکلتی ہیں اور مورخ کے قلم کی پردہ داریوں سے جھانک جھانک کر دیکھتی ہیں۔

شال بانی کی صنعت کا کشمیر میں زمانہ قدیم سے رواج تھا۔ چنانچہ مہابھارت کے زمانہ میں اس بات کی تاریخی شہادتیں مل جاتی ہیں۔ لیکن اکبر اعظم کے عہد سے اس صنعت کا عروج شرع ہوا اور افتخاروں کے عہد میں اس پر سوزن کاری اور کافی کاری کا کام شروع ہونے کی شہادت ملتی ہے۔

اس دور میں پنڈت دلارام قلی کے مشورہ پر حاجی کریم داود خان ناظم کشمیر نے اس صنعت کو حکومت کی آمدنی بڑھانے کا آلہ کار بناتے ہوئے شال بانوں پر ایک ٹیکس لگایا۔ جسے عام اصطلاح میں داغ شال کہا جاتا ہے۔ سکھوں کے دور میں اس ٹیکس میں مزید اضافہ کیا گیا اور ان صنعتی مزدوروں پر عرصہ حیات تنگ ہو گیا۔ ان کے لئے اس پیشہ کو چھوڑنا بھی ممنوع قرار دیا گیا اور ایک عجیب قسم کی صنعتی غلامی کو رواج دیا گیا۔ جس کی مثال کسی ملک کی تاریخ میں مشکل سے ملتی ہے۔

مہاراجہ گلاب سنگھ نے اس استحصال میں ڈھیل دینا گوارا نہ کیا۔ گو وہ ان صنعتی

مزدوروں کی جتھہ بندی سے بہت شوش تھا اور ایک بار تو ان کی جرات و شدت مطالبہ سے
 بوکھلا اٹھا لیکن یہ تحریک کوئی اجتماعی صورت اختیار نہ کر سکی۔

مہاراجہ رنبیر سنگھ نے حکومت سنبھالتے ہی کشمیر کی صنعت شمال بانی کو اپنے
 اجارہ میں لینے کی کوشش شروع کی اور دلغ شمال کے محکمہ کی اذسرتو تنظیم کر کے کشمیر کے
 بیربل دھر کے فرزند پنڈت راجہ کاک دھر فرخ کو داروغہ مقرر کر کے شہر سری نگر کے وسط
 میں صرف کدل کے علاقے کے قریب اس کی پچھری قائم کر دی۔ اس محکمہ کی رشوت ستانی
 اور جبر و استحصال سے تنگ آکر صنعتی مزدوروں نے اپنی جتھہ بندی کر کے اجتماعی طور پر جدو
 جمد کا فیصلہ کر لیا۔

اس عہد کے مورخ ملا ظلیل مرجان پوری نے جو پنڈت راجہ کاک دھر کا وظیفہ
 خوار اور حاشیہ نشین تھا، اس صنعتی مزدور تحریک کا نہایت معاندانہ طریقے سے ذکر کیا ہے۔

بہر کیف اس جتھہ بندی سے دیوان حکومت میں ایک رعشہ پیدا ہو گیا۔ ادھر اس
 تحریک کے رہنماؤں نے ٹنگی کدل محلے کے رسول شیخ۔ قہ لال۔ عملی پال۔ اور سونہ شاہ پر
 مشتمل ایک وفد دیوان کرپارام وزیر اعظم کے پاس بھیجنے کا فیصلہ کیا۔ دیوان مذکور ان دنوں
 پانپور کے دورہ پر تھا۔ چنانچہ بڑی مشکل سے انہیں باریابی حاصل ہوئی اور انہوں نے اپنی دکھ
 بھری داستان اور محکمہ داغ شمال کی رشوت ستانیوں کو بے نقاب کیا۔ لاہر راجہ کاک دھر کو
 جب اپنا سنگھاسن ڈولتا نظر آیا تو اس نے دیوان کے کان بھرنے شروع کر دیے کہ سب
 مزدور اصل میں ڈوگرہ شاہی کا تختہ الٹنے کے درپے ہیں اور انہوں نے دیوان کرپارام اور خود
 راجہ کاک دھر کو بھی قتل کرنے کا منصوبہ بنا لیا ہے۔ چنانچہ دیوان نے اپنی پوری قوت سے
 اس انقلابی صورت حال کا مقابلہ کرنے کی ٹھان لی اور راجہ کاک دھر کا تیر عین نشانے پر بیٹھا۔

آخر 29 اپریل 1865ء کی صبح خونیں لبادہ پہن کر جلوہ گر ہوئی اور آزادی کے پروانے
 حریت کی شمع پر قربان ہونے کے لئے سر یکف ہو کر میدان میں کود پڑے۔ ایک جذبہ و شوق
 تھا جو انہیں تاج شہادت پہننے کے لئے بے قرار کیے ہوئے تھا۔ ان کے آہنی ارادہ اور عزم و

پامردی میں ایک عجیب بائین تھا۔ انہوں نے استعمار پرستی اور استحصال کی لعنت سے چھٹکارا پانے کی قسمیں اٹھائیں اور ایک طوفانی دریا کی طرح ساحل کو کاٹ کر اٹھ آئے اور صنعتی مزدوروں کا ایک جم غفیر میدان زل ڈگر میں جمع ہو گیا۔

دیوان کرپارام کو پل پل کی خبریں پہنچ رہی تھیں۔ عوام کے اس عزم و اتحاد کی کیفیت سن سن کر وہ کانپ رہا تھا۔ آخر کرنل بجے سنگھ کی ڈوگرہ پلٹن کو آگے بڑھنے کا حکم ہوا۔ اس فوج نے ہجوم کو چاروں طرف سے گھیر کر حاجی راتھر کے پل کی طرف دھکیلتا شروع کر دیا۔ اور پھر یکایک یورش کر کے کئی لوگوں کو زخمی کر دیا۔ کئی اور آدمیوں کو اٹھا اٹھا کر دریا میں غرق کر دیا۔ اٹھائیس شہیدوں کی لاشیں دست برد سے بچ سکیں۔ تحریک آزادی کے یہ پہلے گناہ شہد اپنے خون سے ڈوگرہ شاہی کی قسمت پر ایسی لکیر پھیر گئے جس سے تا اب اس دور استبداد کے ماتھے پر کلنگ کا نیکہ لگا رہے گا۔

مزدور بھرے ہوئے شیروں کی طرح پھر اکٹھے ہوئے اور ان شہیدوں کی لاشوں کا جلوس نکال کر رام باغ تک پہنچے۔ انہوں نے اعلان کیا کہ وہ ان لاشوں کا جلوس شویان اور راجوری کے راستے لے کر جموں میں مہاراجہ کے دربار میں پیش کریں گے اور اس سفاکی کی دادرسی چاہیں گے۔

راجہ کاک دھرنے یہ سنا تو اسے عوامی انتقام کے خیال سے اس قدر وحشت ہوئی کہ اس پر فوج کا دورہ پڑ گیا اور پورے ایک ماہ تک ایڑیاں رگڑ رگڑ کر وہ عدم کو روانہ ہوا۔ دیوان کرپارام نے اس نئی صورت حال سے نمٹنے کے لئے ایک طرف تسلی، دلاسا اور رشوت کا سہارا لیا اور دوسری طرف طاقت کا بے باک مظاہرہ کر کے جلوس کو منتشر کر دیا۔ اس کام میں وزیر پنوں۔ دیوان بدری ناتھ داروغہ عدالت اور کرنل بجے سنگھ اس کے شریک کار تھے۔

خطرہ ٹلنے ہی دیوان کرپارام کی طفل تسلیاں رنگ لائیں۔ اسی شام اس تحریک کے روح رواں رسول شیخ منگی کدلی۔ قہہ لالہ۔ عملی پال اور سونہ شیخ کو گرفتار کر کے قلعہ شیر

گڈھی میں نظر بند کر دیا گیا۔ سب سے پہلے تازیانوں سے ان کی کھالیں اتار دی گئیں اور جب وہ ادھ موئے ہو گئے تو ان کو بیڑیاں پہنا کر اور گلے میں لوہے کے گولے لٹکا کر ساتھ ہی پہنے والے دریائے جہلم میں پھینک دیا گیا۔ رسول شیخ اور عملی پال اس تشدد کی تاب نہ لاسکے اور اسی کیفیت میں جام شہادت نوش کر کے ملک و قوم کی خدمت سے سرخرو ہوئے۔

اس کے بعد کارکنوں کی پکڑ و حکڑ شروع ہوئی اور دو تین سو کارکن جبک کے قید خانے میں ڈال دئے گئے۔ اس طرح تحریک آزادی کی یہ درخشندہ شمع سفاکی و استبداد اور جبر و ستم کے گھٹائوپ اندھیرے میں چھپ گئی۔ لیکن ایک ایسی یاد چھوڑ گئی جو آئندہ مجانب وطن کے دلوں کو گرماتی رہی۔“ (16)

مہاراجہ رنبیر سنگھ نے 1857 میں کشمیر کی فرمان روائی کا تاج پہن لیا۔ یہ وہ تاریخی سال ہے جب انگریزوں کے خلاف ہندوستان میں جنگ آزادی کا بگل بج اٹھا تھا۔ رنبیر سنگھ نے اس غرض سے کہ اسے انگریزوں کی خوشنودی حاصل رہے دو ہزار سے زیادہ پیادہ اور گھوڑ سوار فوجی اور چھ توپیں دہلی روانہ کر دیں تاکہ یہ انگریزوں کی عسکری طاقت کا ایک حصہ بن سکیں۔ (17)

1876 میں جب ایڈورڈ ہفتم جموں آیا تو استقبالیہ تقریبات پر خرچہ کا بوجھ بھی خستہ حال اور مفلس کسانوں اور مزدوروں کو اٹھانا پڑا جن کے گھروں پر شب خون مار کر یہ روپیہ ان سے زبردستی چھین لیا گیا۔ شاہ برطانیہ کے سامنے مہاراجہ رنبیر سنگھ نے ایک تقریب میں انگریزوں کے تئیں اپنی وفاداری کا پھر اعادہ کیا۔

مہاراجہ پر تاپ سنگھ 1885 میں تخت نشین ہوا اور 1925 میں اس کی چالیس سالہ حکومت کا اختتام ہوا۔

پر تاپ سنگھ کے بارے میں تاریخ کے صفحات ایسے واقعات سے بھرے پڑے ہیں جن سے اس کی مسلم دشمنی اور کٹر قسم کے ہندو پن کا ثبوت ملتا ہے۔ کہا جاتا ہے کہ اگر صبح اٹھ کر وہ کسی مسلمان کا منہ دیکھتا تو یہ بات ناقابل حد تک اسے ناگوار گزرتی تھی۔ اگر اس کے

قالین کو جس پر وہ بیٹھتا تھا کسی مسلمان یا عیسائی کا ہاتھ یا پاؤں چھو لیتا تو وہ نہ صرف قالین بدل دیتا بلکہ اپنا حقہ بھی توڑ ڈالتا جو وہ وقفہ وقفہ کے بعد پیتا تھا (18)۔ وہ ساری عمر پنڈتوں کے مشورے کے بغیر کوئی کام کرنے پر کبھی راضی نہیں ہوا۔

جب 23 ستمبر 1925 کو اس کا انتقال ہوا تو دم توڑتے وقت ہندو رسم کے مطابق اسے محل کے بالائی کمرے سے جلدی جلدی اتار کر نیچے لایا گیا تاکہ وہ دھرتی ماتا کی چھاتی پر جان دیدے۔ وہاں ایک گائے اس کی منتظر تھی۔ مرتے ہوئے مہاراجہ اور گائے کے درمیان ایک دھاگا باندھا گیا کیونکہ مہاراجہ کو اس وقت اتنا ہوش ہی نہ تھا کہ وہ گائے کی دم پکڑ سکے۔ دھاگا باندھنے سے یہ امر یقینی ہو گیا کہ اس کی روح دوسری دنیا میں صحیح سلامت پہنچ جائے گی۔ اس موقع پر ریاست جموں و کشمیر کے باہر سے ایک برہمن بھی لایا گیا۔ اس کے سر سے پیر تک بال موڑے گئے اور ان تمام چیزوں کی علامتیں جو مہاراجہ کے استعمال میں رہتی تھیں، اسے پیش کی گئیں مثلاً بستر کی چادریں۔ کھانے کے برتن۔ ایک موٹر۔ گھوڑا۔ سونا۔ چاندی۔ روپیہ وغیرہ۔ جب مہاراجہ کا انتقال ہوا تو اس برہمن کو پولیس نے ریاست سے نکال باہر کیا اور واپس آنے کی بالکل ممانعت کر دی کیوں کہ وہ اپنے ساتھ مرے ہوئے مہاراجہ کے تمام گناہ لے گیا تھا۔ (19)

ہری سنگھ اپنے چچا پرتاپ سنگھ کی موت کے بعد 1925 میں کشمیر کا راجہ بن گیا۔ ہری سنگھ کا باپ امر سنگھ 1909 میں انتقال کر چکا تھا اور پرتاپ سنگھ کے کوئی زینہ اولاد نہ ہونے کی وجہ سے ریاست کی حکمرانی کا تاج ہری سنگھ کے سر کی زینت بن گیا۔

اس آخری ڈوگرہ مہاراجہ کی کابینہ میں خارجی اور سیاسی امور کے وزیر اعلیٰ بن بترجی نے 1929 کے موسم بہار میں ایک آتش بار بیان دیا جو اخبارات میں شائع ہو کر بحث و تحقیق کا موضوع بن گیا۔ یہ بیان انہوں نے 15 مارچ کو لاہور میں ایسوسی ایٹڈ پریس کے نمائندے کو دیا۔ اس میں انہوں نے کہا تھا کہ ”ریاست جموں و کشمیر میں راجہ اور پرجا کے درمیان کوئی تعلق نہیں۔ ریاستی عوام کے ساتھ بھیڑ بکریوں کا سلوک کیا جاتا ہے“ بترجی

نے مسلمانوں کے حالِ زار پر تبصرہ کرتے ہوئے کہا کہ ”ریاست کے اندر مسلمانوں کی آبادی اسی فیصد ہے لیکن انہیں اچھوتوں کی طرح زندگی گزارنے پر مجبور کیا جاتا ہے۔ تعلیمی میدان میں انہیں سب سے پیچھے رکھا جاتا ہے۔ حکومت کے سارے اداروں پر ہندوؤں کا قبضہ ہے۔ آزادی رائے کا کہیں نام و نشان تک نہیں ہے اور سبھی مسلمان حاکم طبقہ کے رحم و کرم پر جی رہے ہیں۔“ نثر جی دو سال تک مہاراج کے ساتھ کام کرنے کے بعد مستعفی ہو گئے تھے۔

ڈوگرہ راج کے دوران کشمیر کی جو حالت رہی اس کا عکس بیرن پھون برگ نے بھی اس سے قبل ہی کھینچا تھا جب انہوں نے لکھا تھا کہ زراعتی زمین کا مالک زمیندار بھاری ٹیکسوں کے بوجھ تلے دبا ہوا ہے۔ دستکار اور جولاہے بھی پریشان حالی میں زندگی بسر کر رہے ہیں۔ ایک مثال بان کی روزانہ مزدوری صرف چار آنہ ہے جس میں سے نصف رقم حکومت ٹیکس کی شکل میں وصول کرتی ہے۔ باقی دو آنے اسے سرکاری راشن ڈپو سے سنگھاڑوں یا چاول کی شکل میں دئے جاتے ہیں جس کی قیمت بھی عام قیمت سے زیادہ وصول کی جاتی ہے۔

یکہ وہ دن ہیں جب فانی بدایونی نے جنت ارضی کا نقشہ اس دردناک لہجہ میں

کھینچا:

اس باغ میں جو کلی نظر آتی ہے
تصویر فردگی نظر آتی ہے
کشمیر میں ہر حسین صورت فانی
مٹی میں ملی ہوئی نظر آتی ہے

پھولوں کی نظر نواز رنگت دیکھی
خلوق کی دگداز حالت دیکھی
قدرت کا کرشمہ نظر آیا کشمیر
دوزخ میں سموئی ہوئی جنت دیکھی

کشمیر کے عوام اگرچہ اپنی جغرافیائی حد بندیوں۔ خدا پرستی اور انسان نوازی اور وادی کے مخصوص ماحول کے صوفیانہ اور روحانی پس منظر میں جنگ جو یا نہ طرز عمل اختیار کرنے کے کبھی خوگر نہیں رہے ہیں۔ لیکن ان کے ذہنوں میں ہمیشہ بیرونی اور غیر ملکی جارح کے خلاف نفرت اور بغاوت کے شعلے دکھتے رہے ہیں۔

1947 میں جب برصغیر ہندوستان کو آزادی نصیب ہوئی اور یہ ملک دو آزاد مملکتوں بھارت اور پاکستان کے نئے پیکر میں ڈھل گیا تو کشمیر اور کشمیری عوام کی تقدیر کی کشتی پھر بچکولے کھانے لگی جو رفتار زمانہ کی ناموافق لہروں کے تھپڑے کھاتی ہوئی بالآخر طوفانوں کی گہرائیوں میں وقتی طور پر ڈوبنے پر مجبور ہو گئی۔ کشمیر کا تشخص اور اہل کشمیر کی آبرو ایسے ہی خصمانہ طوفانوں میں تحلیل کئے جانے کی غرض سے مختلف طاقتیں اس مجبوری اور عوام کی بے بسی کا سہارا و قانونی قائلیت رہیں۔

کشمیر کے دار الحکومت سری نگر کے جنوب میں ریشم سازی کا ایک قدیم کارخانہ ہے جسے ریشم خانہ کہتے ہیں۔

اس کارخانے میں ہندو جاگوں کی طرف سے مسلمان کاریگروں اور مزدوروں کو برابر تنگ کرنے کا سلسلہ جاری تھا کہ وادی کشمیر کے مسلم نمائندوں کی طرف سے حکومت وقت کو ان زیادتیوں کے خلاف شکایات موصول ہوئیں۔ سرکار نے برائے نام ایک تحقیقاتی کمیشن قائم کر لیا لیکن اس کی رپورٹ کو پو شیدہ رکھا گیا۔ البتہ ایک ہندو افسر کو ہٹا کر دوسرے ہندو کو وہاں تعینات کیا گیا۔ اس پر کاریگروں نے ہڑتال کر دی۔

21 جولائی 1924 کو پولیس نے اکیس مزدور لیڈروں کو حراست میں لے لیا اور اس کے اگلے دن پولیس کی ایک بہت بھاری تعداد نے رسالہ فوج کی مدد سے تقریباً ایک ہزار مزدوروں پر حملہ کیا۔ بیشتر لوگ زخمی ہو گئے۔

اس تشدد سے اہل کشمیر کی خفتگی ختم ہوئی اور وہ بغاوت کا جھنڈا اٹھائے شخصی حکومت کے خلاف برسر پیکار ہوئے۔ ہم عصر تحریک حریت کشمیر پر نظر ڈالنے سے پتہ چلتا

ہے کہ ریشم خانہ کا یہ واقعہ بھی بہت حد تک کشمیری مسلمانوں کی بیداری کا سبب بنا۔ ان کی مظلومیت کی آواز باہر تک پہنچی اور لاہور اور امرتسر میں کل ہند مسلم کشمیری کانفرنس نے ان کی حمایت میں عام جلسے کئے۔ (20) سوہویں صدی میں مغلوں کی جارحیت کا مقابلہ کرتے ہوئے سلاطین کی رہنمائی میں کشمیریوں نے جس جگر داری کا مظاہرہ کیا تھا تین سو سال بعد یہ بغاوت اسی جذبہ آزادی کے تسلسل میں ایک نئی صورت اختیار کر کے سامنے آئی تھی۔

ریشم خانہ کے بارے میں فنشی محمد دین فوق نے ڈوگرہ حکومت کی بربریت پر ”بڈشاہ کی روح سے سوال و جواب“ کے عنوان سے ایک دردناک نظم کہی جو ان کے مجموعہ کلام میں درج ہے۔

1924 کی اس عوامی تحریک کو اگرچہ ڈوگرہ مہاراجہ نے طاقت اور تشدد کے بل بوتے پر وقتی طور پر دبا ہی لیا۔ لیکن یہ لاواہر کشمیری کے دل و دماغ میں اندر ہی اندر پختہ ہوا اور سات سال بعد پھر ایک بار جدوجہد آزادی کے ایک نئے طوفان کی شکل میں اٹل پڑا۔

1931 کے آغاز میں صوبہ جموں کی تحصیل اودھم پور کا ایک ہندو زمیندار مسلمان ہو گیا۔ تحصیلدار نے کاغذات مال سے اس کا نام خارج کر دیا۔ اس کی جائیداد پر اس کا بھائی قابض ہو گیا۔ زمیندار نے عدالتی چارہ جوئی کی توجیح نے قانونی کارروائی کے دوران زمیندار سے کہا کہ ”شدھ“ ہو جائے تو جائیداد واپس مل جائے گی۔ زمیندار نے مرتد ہونے سے انکار کیا تو اس کا دعویٰ خارج کیا گیا۔ (21)

اسی سال جموں میں بھیم چند نامی ایک انتہا پسند ہندو کے ہاتھوں قرآن شریف کی توہین ہوئی اور اس کے ساتھ ہی 29 اپریل کو عید کے روز ایک امام کو مسجد میں خطبہ پڑھنے سے روکا گیا۔ ان واقعات سے مشتعل ہو کر جموں کی یک میز مسلم ایسوسی ایشن نے کچھ احتجاجی پوسٹر چھپوا کر سرری نگر بھیجے۔ یہ وہ زمانہ تھا جب حکومت کے خلاف منہ سے کوئی لفظ تک نکالنا بھی بغاوت تصور کیا جاتا تھا چاہے کہ پوسٹر لگائے جائیں۔

یہ پوسٹر سرری نگر میں درودیوار پر لگانے کی پاداش میں ڈوگرہ سپاہی کئی لوگوں کو

گرفتار کر کے لے گئے جس کے رد عمل میں 8 مئی 1931 کو جمعہ کے دن سری نگر کی تاریخی جامع مسجد میں ایک بہت بڑا احتجاجی جلسہ ہوا جس میں میر واعظ کشمیر مولانا محمد یوسف شاہ کی ایما پر غلام نبی گلکار نے اولین تقریر کی۔ اس اجتماع کا لازمی طور پر یہ نتیجہ ہوا کہ اس وقت کے کشمیر کے گورنر اے زاہد تریلوک چند کول نے جو جامع مسجد کی انتظامیہ کمیٹی کا خود ساختہ صدر بھی تھا، مسجد میں تقریروں اور جلسوں پر پابندی عائد کر دی۔

جموں میں وقوع پذیر توہین قرآن اور دیگر ناخوشگوار واقعات کے سلسلے میں سارے حقائق کو مہاراجہ ہری سنگھ کے رد برد پیش کرنے کی غرض سے کشمیر اور جموں میں مسلمانوں کے چیدہ چیدہ نمائندوں کے ایک وفد کو تشکیل دی گئی جس میں دادی کشمیر سے میر واعظ مولانا محمد یوسف شاہ۔ میر واعظ احمد اللہ بھائی۔ سعد الدین شال۔ آغا سید شاہ جلالی۔ غلام احمد عشائی۔ منشی شہاب الدین اور شیخ محمد عبداللہ کو شامل کیا گیا اور جموں سے اس وفد میں شمولیت کی غرض سے چودھری غلام عباس خان۔ سردار گوہر رحمان۔ شیخ عبدالحمید اور مستری یعقوب علی کو دعوت دی گئی۔ وفد کے نمائندوں کی توثیق 21 جون 1931 کو سرینگر کی خانقاہ معالیٰ کی زیارت گاہ میں منعقدہ اس عظیم الشان اجلاس میں کی گئی جس میں شرکت کرنے والوں کی تعداد ڈیڑھ لاکھ سے زیادہ تھی۔ اسی جلسے کے انعقاد کو تحریک آزادی کشمیر کا سنگ میل کہا جاسکتا ہے۔ میر واعظ مولانا محمد یوسف شاہ نے اس کی صدارت کی۔

تاریخ کشمیر میں اپنی نوعیت کا یہ جلسہ عام اختتام پذیر ہوا ہی چاہتا تھا کہ عبدالقادر نامی ایک ہٹاکٹار تو مندرخص بغیر کسی دعوت کے دم زدن میں اسٹیج پر آمو جو ہوا اور تقریر کرنے لگا۔ عبدالقادر پشاور کارہنے والا ایک پٹھان تھا جو ایک سیاح ٹی بی بٹ کے نوکر کی حیثیت سے مراد آباد سے کشمیر آیا تھا اس نے اپنی تقریر میں مہاراجہ کشمیر اور ہندوؤں کو پانی پی پی کر کوسا۔

قدریر کی تقریر کو خلاف قانون قرار دے کر اسے چار روز بعد نسیم باغ کے مقام پر ایک ہاؤس بوٹ سے گرفتار کر لیا گیا۔ مقدمہ کی سماعت چھ جولائی سے شروع ہوئی جو متواتر

چار دن تک جاری رہی لیکن حکومت کو یہ وقت پیش آئی کہ عدالت کے باہر روزانہ ہزاروں کی تعداد میں لوگ جمع ہو جاتے تھے اور عدالتی کارروائی کو جاری رکھنا مشکل ہو جاتا تھا۔ چنانچہ حکام نے فیصلہ کر لیا کہ کارروائی سری نگر کے سینٹرل جیل کے بند احاطہ میں انجام دی جائے گی اور اس کے لئے 13 جولائی کی تاریخ مقرر کی گئی۔

13 جولائی 1931 کو سلطان العارفین حضرت شیخ حمزہ مخدوم رحمۃ اللہ علیہ کے سالانہ عرس کا دوسرا دن تھا اور لوگ اس زیارت گاہ پر صبح ہی سے کوہ ماران (ہاری پربت) کے چاروں طرف سے آنا شروع ہوئے تھے۔ چونکہ سینٹرل جیل ہاری پربت کے دامن میں آستانہ مخدوم کی مشرقی سمت میں واقع ہے لہذا ازارین کی اکثر تعداد جیل کے بیرونی احاطے میں بھی جمع ہو گئی۔

سپاہیوں اور جیل کے پہرہ داروں کی طرف بڑھتے ہوئے ہجوم کو تتر بتر کرنے کے مسلسل عمل نے صورت حال میں مزید تناؤ پیدا کر لیا۔ کچھ دیر بعد کسی منچلے نے یہ اڑائی کہ قدیر کو پانچ سال قید کی سزا ہو گئی۔ یہ سننے کی دیر تھی کہ لوگ جوق در جوق جیل کے دروازے کو کھول کر زبردستی اندر داخل ہو گئے۔ سپاہی جب مغلوب ہونے لگے تو انہوں نے گولیاں چلائی شروع کیں لاشوں پر لاشیں گرنے لگیں اور یہ خبر جنگل کی آگ کی طرح سارے شہر میں آناٹا پھیل گئی۔

یہی وہ عہد آفریں دن تھا جب اہل کشمیر نے تاریخ حریت کے ایک نئے باب کی تمہید اپنے خون سے رقم کر لی۔

حفیظ جالندھری نے اپنی نظم ”خون کے چرلغ“ میں ان شہدا کی پکار اہل کشمیر کو اس طرح سنائی ہے :

اے رفیقو سرفروشو سنتے جاؤ ایک بات
ہم بھی زندہ تھے کبھی ہم کو بھی پیاری تھی حیات

تھا پر پرواز بھی اپنا کبھی افلاک پر
 آج ہم قبروں میں ہیں سوئے ہیں فرش خاک پر
 معرکہ آراؤ ہاں آگے بڑھو بڑھتے چلو
 غاصبوں پر تہذیبوں کی طرح چڑھتے چلو
 اب تہمدے ہاتھ اس آغاز کا انجام ہے
 ہم یہاں کام آگئے آگے تمہارا کام ہے
 لالہ رو یہ ترتیں یہ سینہ ہائے دلخ داغ
 ہم نے اپنے خون سے روشن کئے ہیں یہ چراغ
 سر فرد شو! ان چراغوں سے ضیا لیتے ہوئے
 آگے اور آگے بڑھو نام خدا لیتے ہوئے

مسلمان کشمیر کے سیاسی اور اقتصادی مسائل کو ایک پرچم تلے مل بیٹھ کر حل
 کرنے کی غرض سے اکتوبر 1932 میں کشمیر میں پہلی بار ایک باقاعدہ سیاسی تنظیم جموں و کشمیر
 مسلم کانفرنس کا قیام عمل میں لایا گیا۔ شیخ محمد عبداللہ اس کے اولین صدر مقرر کئے گئے۔
 تاریخ کشمیر کے ایک ہم عصر مورخ پر تھوی ہاتھ کول باسزئی کے بقول ”اگرچہ کانفرنس
 اپنے نام کی مناسبت سے ایک ہی فرقے کی نمائندگی کی ترجمان تھی لیکن مسلم کانفرنس
 ابتدائے آفرینش ہی سے اپنی پالیسی کے حوالے سے ایک قومی کردار کی حامل رہی“ (22)۔
 البتہ باسزئی کے خیال میں فرقہ پرستی کے سہارے جموں میں مسلمانوں کا ایک گروہ پیدا ہوا۔
 اگرچہ وادی کشمیر میں اس کا اثر بہت ہی کم رہا اس موقع پر باسزئی کا یہ الزام محض ایک متعصبانہ
 ذہن کا غماز ہے کہ ”کشمیر کمیٹی کا سربراہ بنے جانے کے بعد۔۔۔ اقبال کی طرف سے کشمیر میں
 فرقہ واریت پر مبنی ایچی ٹیشن کو زندہ رکھنے کی کوشش ناکام ثابت ہوئی (23)۔ اس کے
 برعکس حقیقت یہ ہے کہ اقبال کشمیری مسلمانوں کو دیگر تمام فرقوں کے ساتھ رواداری اور
 رفاقت کی راہ پر تلقین کرتے رہے۔

1936 کی ابتدا میں مہاراجہ ہری سنگھ نے گوپالا سوامی آئیچکر کو ریاست کا وزیر اعظم مقرر کر لیا۔ آئیچکر ایک انتہا پسند ہندو تھا اور اس کی نظروں میں مسلمانوں کی سیاسی قوت کو پارہ پارہ کرنے کا عمل ایک مقدم فریضہ کی حیثیت رکھتا تھا۔ چنانچہ اس نے مسلمانوں کی بہتری اور برتری کے علمبردار میر واعظ مولانا محمد یوسف شاہ اور ان کے نام نہاد سید ولد حریف شیخ عبداللہ کے درمیان اختلافات کی خلیج کو وسیع کرنے کے لئے سازشوں کا جال پھیلایا۔ یہ اختلافات پہلے ہی منظر عام پر آچکے تھے کیونکہ عبداللہ کشمیری مسلمانوں کے ساتھ ساتھ دیگر فرقوں کی رہنمائی کرنے کے بھرم میں مسلم کانفرنس کی ہیئت کو تبدیل کر کے اسے بھارت کی انڈین نیشنل کانگریس کے ساتھ ہم آہنگ کرنا چاہتے تھے۔ اپنے اس جذبہ کا اظہار عبداللہ نے 26 مارچ 1938 کو مسلم کانفرنس کے چھٹے سالانہ اجلاس سے خطاب کرتے ہوئے یوں کیا ”جب ہم اپنے سیاسی مسائل کو زیر بحث لائیں تو ہمیں مسلم اور غیر مسلم کی اصطلاحوں میں سوچنے کا سلسلہ ترک کر کے فرقہ پرستی کو ختم کر دینا چاہئے اور ہمیں اپنے دروازے ان تمام ہندوؤں اور سکھوں کے لئے کھول دینے چاہئیں جو ہماری ایک غیر ذمہ دار حکومت کے شکنجے سے اپنے ملک کی آزادی میں یقین رکھتے ہیں۔“ (24)

28 جون 1938 کو مسلم کانفرنس کی مجلس عاملہ کا ایک طویل اجلاس ہوا جس میں باون گھنٹوں تک گرامریم بحث ہوتی رہی اور بعد میں ایک قراردادوں کے ذریعہ یہ طے پایا کہ کانفرنس میں تمام لوگ بلا لحاظ مذہب و ملت شامل ہو سکتے ہیں۔

اس طرح جون 1939 میں مسلم کانفرنس کی جگہ باضابطہ طور پر نیشنل کانفرنس کا وجود عمل میں لایا گیا اور غلام محمد صادق کو اس کا پہلا سربراہ بنایا گیا لیکن ریاست کی کئی شخصیتوں نے اس تبدیلی سے اختلاف کرتے ہوئے مسلم کانفرنس کا دامن تھامے رکھا اور وہ اواخر عمر تک اسی تنظیم کے پرچم تلے اپنی سیاسی کارکردگی انجام دیتے رہے۔ خاص طور پر جب 1944 میں قائد اعظم محمد علی جناح کشمیر کے دورہ پر آئے اور انہوں نے مسلم کانفرنس کے سالانہ اجلاس کی صدارت کی تو اس سے اس تنظیم میں ایک نئی روح پھونکی گئی۔ جوزف

کو ربیل کا کہنا ہے کہ ”حالات بہت جلد نیشنل کانفرنس کے خلاف ہو گئے۔ چونکہ برطانوی ہند میں مسلمان ایک خود مختار پاکستان کی تحریک کے حامی بنتے گئے۔ جموں و کشمیر میں بھی مسلمان چودھری غلام عباس کی زیر قیادت مسلم کانفرنس میں واپس آنے لگے اور اس طرح سے انہوں نے شیخ عبداللہ کی نیشنل کانفرنس کی صفوں کو خیر باد کہہ دیا۔“ (25)

1945 کے موسم گرما میں سری نگر سے 30 میل شمال مغرب میں سوپور کے سیبوں کے قصبے میں نیشنل کانفرنس کا ایک تاریخی اجلاس ہوا جس میں کل ہند سٹیٹس پیوپلز کانفرنس کی مجلس قائمہ کے کئی اراکین نے جواہر لال نہرو کی قیادت میں شرکت کی ان میں ممتاز کانگریسی رہنما مولانا ابوالکلام آزاد اور خان عبدالغفار خان بھی شامل تھے۔

اس اجلاس کی کارروائی کے دوران ہندوستانی سیاست دانوں نے اپنی تقریروں میں اس حد تک سیکولرزم اور فرقہ وارانہ یک جہتی کی ضرورت پر زور دیا کہ عبداللہ کو اپنا آپ ان کی طرف کھینچا ہوا محسوس ہوا اس کے بعد تاریخ گواہ ہے کہ شیخ عبداللہ اسی وقت سے کشمیر اور ہندوستان کے رشتہ کو قائم کرنے کی سیاست گری میں مصروف کار ہوئے۔

مئی 1946 میں شیخ عبداللہ کی نیشنل کانفرنس نے مہاراجہ کشمیر کے خلاف یہ دو نعرے لگا کر کویت کشمیر (Quit Kashmir) کی تحریک شروع کی کہ ”بیچ نامہ امر سر کو توڑ دو۔ کشمیر کو چھوڑ دو۔“ تاکہ اقتدار اعلیٰ کشمیری عوام کے ہاتھوں میں منتقل کیا جاسکے۔

اس تحریک کو بھی نئی دہلی کے کانگریسی سیاست دانوں کی پس پردہ حمایت حاصل تھی کیونکہ کشمیر چھوڑ دو کا نعرہ لگا کر جب عبداللہ گرفتار کر لیے گئے تو جواہر لال نہرو ان کے ساتھ اپنی ایک جہتی کا مظاہرہ کرنے کی غرض سے دوڑے دوڑے کشمیر کی طرف روانہ ہوئے لیکن ہری سنگھ نے انہیں بھی مظفر آباد کے نزدیک دو میل کے مقام پر گرفتار کر دیا۔ کیونکہ مہاراجہ کی طرف سے کشمیر میں نہرو کے داخلے پر پہلے ہی پابندی عاید کی گئی تھی۔

کشمیر چھوڑ دو تحریک کے آغاز پر عبداللہ کے خلاف واوی کشمیر میں ان الزامات کی بوچھاڑ ہوئی کہ یہ ایچی ٹیشن دراصل انہوں نے اپنی گرتی ہوئی ساکھ بحال کرنے کی غرض

سے چلائی ہے کیونکہ ہندو نواز پالیسیوں کی وجہ سے وہ اہل کشمیر میں اپنی مقبولیت کھو چکے تھے۔ جیسا کہ ان کے ایک دیرینہ ساتھی پریم ناتھ بزاز نے بھی اپنے اخبار ”ہمدرد“ میں عبداللہ پر موقہ پرستی کا الزام عاید کرتے ہوئے لکھا کہ ”انہیں مسلمانوں یا ہندوؤں کا نمائندہ کہلانے کا کوئی حق نہیں پہنچتا کیونکہ ایک طرف مسلمان عام طور پر مسلم کانفرنس کے پیروکار ہیں اور دوسری جانب ہندوؤں کی اپنی جماعتیں موجود ہیں۔“ (26)

شیخ عبداللہ کو یہ تحریک چلانے کی پاداش میں نو سال کی قید ہوئی لیکن اس کے صرف سولہ مہینے بعد ہی انہیں ستمبر 1947 میں رہا کر دیا گیا۔ جوزف کورنیل کے خیال میں عبداللہ کی یہ غیر متوقع رہائی نئی دہلی میں وزیر اعظم جواہر لال نہرو کی مداخلت سے ہی ممکن ہو سکی کیوں کہ مسلم کانفرنس کے جن رہنماؤں کو جموں میں ایسی ہی ایجنسی ٹریشٹن چلانے کے لئے اگرچہ کم مدت کی سزائیں ہوئی تھیں لیکن انہیں بدستور جیلوں میں ہی بند رکھا گیا۔ (27)

مقامی سطح پر شیخ عبداللہ اور ان کی جماعت نیشنل کانفرنس اب بھارت کے کانگریسی رہنماؤں خاص کر جواہر لال نہرو کے اس ”دام الفت“ میں پھنس چکے تھے جس کے ذریعہ نہرو اپنی ”سحر آفرین خوبصورتی کی حامل عورت کی طرح حسین و جمیل وادی کشمیر“ کو ہمیشہ کے لئے بھارت کا ایک حصہ بنانے کا بہت ہی پیارا خواب دیکھ رہے تھے۔

تاریخ کی ستم ظریفی یہ ہے کہ شیخ عبداللہ نے محض اقتدار کی خاطر اور غالباً محمد علی جناح کے تئیں اپنے رویہ سے خوف زدہ ہو کر نہرو کا یہ خواب خود ہی پورا کر لیا۔ حالانکہ پاکستان کے وجود میں آنے کے بعد بھی قائد اعظم عبداللہ کو قبول کرنے میں کوئی ہچکچاہٹ محسوس نہیں کر رہے تھے۔

عبداللہ کی عاقبت ناندیشی ایک پوری کشمیری قوم کو کھانگی اور ایک چھوٹی سی وادی میں رہنے والے اس قوم کے لاکھوں لوگ جن مصائب اور طرح طرح کی پریشانیوں سے دو چار ہوئے اور ہوتے رہے ہیں، شیخ عبداللہ اگر ایک جہان دیدہ سیاست دان ہوتے تو غالباً ان کا فہم انہیں چند لمحوں پر حاوی وہ اقدام کرنے سے اسی وقت باز رکھتا جس کی سزا صدیوں پر پھیلے

ہوئے ایک عرصہ دراز کے لئے بے گناہوں اور بے قصوروں کا مقدر بن سکتی ہے۔

1947 میں جب ہندوستان آزاد ہوا تو ایک آزاد اسلامی مملکت پاکستان کا وجود بھی عمل میں آیا۔ متحدہ ہندوستان میں موجود پانچ سو چوراسی نیم خود مختار ریاستوں سے کہا گیا کہ وہ برصغیر کی تقسیم کے ساتھ ہی اپنے عوام کی خواہشات کو ملحوظ نظر رکھتے ہوئے بھارت یا پاکستان میں سے کسی ایک کے ساتھ ملحق ہو جائیں۔

ریاست جموں کشمیر میں اس وقت پانچ اہم علاقے شامل تھے جن میں وادی کشمیر۔ جموں۔ لداخ اور گلگت اور بلتستان شامل ہیں، کل ملا کر ریاست میں مسلمانوں کی آبادی 77 فی صد کی بھاری اکثریت میں تھی۔ اس کا منطقی نتیجہ یہی تھا کہ مہاراجہ ہری سنگھ پاکستان کے ساتھ ریاست کے الحاق کا اعلان کرتا لیکن اس نے ایسا نہیں کیا حالانکہ اس سے قبل 19 جولائی 1947 کو کشمیری مسلمانوں کی نمائندہ سیاسی تنظیم مسلم کانفرنس نے سری نگر میں ایک قرارداد کے ذریعہ ریاست کے پاکستان کے ساتھ ملحق ہونے کی تائید کی تھی۔

کشمیر کے ساتھ ساتھ ہند کی دو اور ریاستوں حیدر آباد اور جونا گڑھ نے بھی الحاق کے معاملہ میں اپنی مرضی کو ترجیحی طور پر رو بہ عمل لانے کی سعی کی جو بہر حال ناکام بنا دی گئی۔ حیدر آباد کا حکمران ایک مسلمان میر عثمان علی خان نظام دکن تھا جو خود مختار رہنے کا خواہش مند تھا لیکن بھارت سرکار نے اس عندیہ کی بنا پر کہ ریاست میں اکثریت ہندوؤں کی ہے اور انہیں ایک مسلمان حکمران کی مرضی کے تابع نہیں رکھا جاسکتا، 13 ستمبر 1948 کو فوج کشی کر کے حیدر آباد پر دھاوا بول دیا اور اسے بھارت کے ساتھ ملحق کر دیا۔ یہ ریاست اب آندھرا پردیش کہلاتی ہے۔

اسی طرح مغربی ہند میں واقع ایک چھوٹی سی ریاست جونا گڑھ کے مسلمان حکمران نے پاکستان کے ساتھ الحاق کا ارادہ کیا چونکہ اس ریاست میں بھی آبادی کی اکثریت ہندوؤں پر مشتمل تھی لہذا بھارتی فوج جونا گڑھ میں بھی داخل ہو گئی اور ایک استصواب رائے کے ذریعہ یہ معلوم کیا گیا کہ جونا گڑھ کی ریاست کے لوگ بھارت کے

ساتھ الحاق کے حق میں ہیں۔ یہ ریاست اب بھارتی صوبہ گجرات کا ایک حصہ ہے۔

ریاست جموں و کشمیر کے سلسلے میں ان اصولوں اور قواعد کو مکمل طور پر بالائے طاق رکھا گیا۔ نتیجہ یہ ہے کہ پچاس سال گزر جانے کے باوجود ابھی تک کشمیر کے سیاسی مستقبل کا فیصلہ نہیں ہو سکا ہے۔ اگرچہ انجمن اقوام متحدہ نے کئی قراردادیں اس غرض سے منظور کی ہیں کہ ایک آزادانہ رائے کے ذریعہ اہل کشمیر سے یہ دریافت کیا جائے کہ آیا وہ بھارت میں رہنا چاہتے ہیں یا پاکستان کے ساتھ اپنی تقدیر وابستہ کرنے کے خواہاں ہیں۔

15 اگست 1947 اور 26 اکتوبر 1947 کے چھوٹے سے عرصے کے دوران کشمیر کے

حوالے سے برصغیر میں صورت حال میں زبردست تغیرات ظاہر ہوئے اور مہاراجہ ہری سنگھ کی افواج کے ظلم و ستم کے خلاف پونچھ ضلع میں مقامی بغاوت بعد میں ایک مکمل جنگ کی صورت اختیار کر گئی۔ کوئی ایک سو سال قبل گلگت ڈوگرہ نے یہیں پر مسلمانوں کا قتل عام کر لیا تھا جس کی خون آشام یادیں اب تک پونچھ کے لوگوں کو چر کے لگا رہی تھیں۔ بھارت نے پاکستان پر الزام لگایا کہ اس نے مہاراجہ ہری سنگھ کی خود مختار ریاست پر قبائلیوں کے ذریعہ حملہ کر دیا اور 26 اکتوبر کو کشمیر بھارت الحاق کے بعد نئی دہلی پر یہ شرط عائد ہو گئی کہ وہ ریاست جموں و کشمیر کا علاقائی تحفظ کرے جو اب اس کے بقول ”بھارت ہی کا ایک حصہ بن چکی تھی“۔

فی الحقیقت مہاراجہ ہری سنگھ کی طرف سے بھارت سرکار کو فوجی امداد کے لئے درخواست دینا اور پھر راتوں رات بھارتی مسلح افواج کا سری نگر پہنچ جانا ایک ایسی سازش کا پردہ چاک کرتا ہے جس کے تانے بانے اس سے قبل ہی نئی دہلی اور سری نگر کے درمیان بنے گئے تھے اس سلسلے میں شیخ محمد عبداللہ نے اپنے سیاسی مربی اور دوست، وزیر اعظم پنڈت جواہر لال نہرو کی علی الاعلان حمایت کے بل بوتے پر مہاراجہ ہری سنگھ کو ریاست بدر کرنے اور بعد میں ریاست کو بھارت کا حصہ بنانے کا منصوبہ بہت پہلے مرتب کر لیا تھا۔ 1932 میں قائم شدہ مسلم کانفرنس کو بعد میں 1939 میں نیشنل کانفرنس میں تبدیل کرنے کی تحریک

بھی عبد اللہ کو نہرو ہی سے ملی تھی جس میں عبد اللہ کو شیشے میں اتارنے والے چند غیر مسلموں پر ایم تھم براز۔ سردار بدھ سنگھ اور کیشپ بندھو نے ایک موٹر رول ادا کیا تھا تاکہ اہل کشمیر کی بھاری اکثریت کے منشاء کے خلاف کشمیر کو بھارت کے ساتھ ملحق کیا جائے۔

الٹا لہجہ نے بالخصوص کشمیر بھارت الحاق کے سلسلے میں اپنی تحقیقاتی تصانیف میں بھارت کے اس دعویٰ کی نفی کی ہے کہ مہاراجہ ہری سنگھ نے واقعی دستاویز ہند کشمیر الحاق پر اپنے دستخط ثبت کر لئے ہیں۔ لہجہ نے تاریخی واقعات کے تسلسل کی روشنی میں کہا ہے کہ مہاراجہ اس دستاویز پر دستخط کرنے سے ہر وقت کتراتے ہی رہے۔ اسی حقیقت کے پیش نظر حکومت ہند نے دستاویز الحاق کے اصل مسودہ کو آج تک ایک سرکاری دستاویز کی حیثیت میں یا بین الاقوامی اخبارات میں کبھی پیش نہیں کیا۔ ایک بھارتی صحافی ایم جے اکبر نے بھی، جو خود کانگریس جماعت کے ممبر پارلیمنٹ رہ چکے ہیں، ہند کشمیر الحاق کو ”پاکستان کو کشمیر سے محروم رکھنے والی نہرو رپورٹ میں سازش“ کا نام دیا ہے۔ (28)

22 اکتوبر 1947 کو شروع ہونے والی ”قبائلی مداخلت“ سے لے کر 27 اکتوبر تک کے تمام حالات و واقعات اور مہاراجہ ہری سنگھ، شیخ عبد اللہ، مہر چند مہاجن اور وی۔ پی مین کی حرکات و سکنات کا تاریخ وار مشاہدہ کرنے کے بعد پروفیسر لہجہ یہ نتیجہ اخذ کرتے ہیں کہ ”اصل دستاویز الحاق در حقیقت ایک طبع شدہ فارم سے زیادہ کچھ نہیں تھی جیسے کہ ڈرائیونگ لائسنس کے لئے چھپی ہوئی درخواستیں فوری طور پر دستیاب ہوتی ہیں۔ لہذا اسی لئے اس میں ریاست کے نام۔ مہاراجہ کے دستخط اور تاریخ کے لئے جگہ خالی چھوڑ دی گئی تھی۔ اسی دستاویز کے ساتھ ایک اور طبع شدہ قبولیت نامہ بھی منسلک تھا۔ جس پر گورنر جنرل کی حیثیت میں لارڈ ٹانٹ مینٹن کے دستخط ثبت کرنا اور تاریخ درج کرنا مقصود تھا۔

کشمیر کے وزیر اعظم مہر چند مہاجن کے لئے یہ کوئی دشوار عمل نہیں تھا کہ وہ 27 اکتوبر کو اپنے ساتھ ایسا ہی ایک فارم لے کر پھر جموں گئے جس پر ایک روز قبل یعنی 26 اکتوبر کی تاریخ درج تھی۔ اس پر گورنر جنرل کی منظوری کے دستخط پہلے ہی

کروائے گئے تھے مگر ان پر 27 اکتوبر کی تاریخ درج تھی تاکہ مہراجہ آرام سے اس پر دستخط کر سکیں۔“ (29)

حقائق کی روشنی میں بھی یہ بات ثابت نہیں ہو سکتی کہ مہراجہ ہری سنگھ نے 26 اکتوبر ہی کو جموں میں دستاویز الحاق پر اپنے دستخط ثبت کر لئے ہوں کیونکہ ان کے اپنے ہی صاحبزادے ڈاکٹر کرن سنگھ کے بقول وہ اس روز سفر میں تھے۔ کرن سنگھ اس دن کا چشم دید حال یوں بیان کرتے ہیں:

”اس روز یعنی 25 اکتوبر کو دسہرہ کی تقریب پر مجھے بیس میں اکیلا چھوڑ دیا گیا جب کہ میرے والد اور ان کے مصاحب شہر کے محل میں ایک خوب صورت ہال میں دربار لگائے بیٹھے تھے۔

یہ ایک ساری روشنیاں گل ہو گئیں۔ حملہ آوروں نے دو میل کے مقام سے سری نگر جانے والی اس شاہراہ پر کشمیر کے واحد مہورا کے بجلی گھر کو تباہ کر دیا تھا جس سے وہ وادی کشمیر کی طرف پیش قدمی کر رہے تھے۔

پھر یک بیک ایسا نظر آنے لگا کہ بیس میں سرگرمیاں تیز تر ہوئی ہیں۔ نوکر چاکر پریشان حالی میں ادھر سے ادھر دوڑ رہے تھے تاکہ پٹرو میکس کی روشنیوں سے تاریکیوں کو دور کیا جاسکے۔

میرے والد دربار سے فوری طور پر نوٹ آئے۔ ان کا چہرہ سنجیدہ اور مر جھایا ہوا تھا۔ اسی دوران وی پی مین جہاز میں سری نگر آئے اور انہوں نے میرے والد کو جموں جانے کی تلقین کی جسے پہلے مہراجہ نے منظور نہیں کیا لیکن بعد میں وہ راضی ہوئے۔

اس کے بعد شب خون کا مادہ ہوا 27 اکتوبر کو رات گئے سری نگر سے ہجرت کا طویل سفر شروع ہوا۔ ہم ساری رات سفر میں رہے اگرچہ ہم اس ولوی کو خیر باد کہنے کی ہرگز خواہش نہیں رکھتے تھے جس پر ہمارے آبواجد لوہے نسل و نسل عکرائی کی تھی۔ ہمارا قافلہ 28 اکتوبر کو پوپھنٹے وقت نوہزار فٹ کی بلندی پر درہ بانہال کے پاس ریگ رہا تھا۔

میرے والد اپنی گاڑی خود چلا رہے تھے اور ان کی بغل میں ان کا ایک دوست اور فرانسسی جوہری وکٹر روزن تھا۔ بیٹھا ہوا تھا۔ ان کے پیچھے دو اسٹاف آفیسر بھری ہوئی پستولوں سمیت گاڑی میں سوار تھے۔ وکٹر نے مجھے بعد میں بتایا کہ مہاراجہ اس سفر کے دوران ایک لفظ بھی نہیں بولے جب وہ دوسری شام کو جموں پہنچے تو انہوں نے صرف یہ ایک بات کہی کہ ”کشمیر ہم سے چھن چکا ہے“ (30)۔

کشمیر کی سرحدوں پر قبائلیوں کی نقل و حرکت کے بارے میں بھارت سرکار کا یہ دعویٰ کہ وہ اس سلسلے میں قطعاً بے خبر تھی اور اسے صرف اس خط سے ہی تازہ صورت حال کا علم ہوا جوہری سگھ نے لارڈ ماونٹ بیٹن کو 26 اکتوبر کو لکھا۔ واقعاتی طور پر غلط ثابت ہو چکا ہے۔

ابھی ستمبر ہی کا مہینہ تھا کہ اس ماہ کی 27 تاریخ کو پنڈت جواہر لال نہرو نے بھارت کے نائب وزیر اعظم اور وزیر داخلہ سردار دلہ بھائی پٹیل کو ایک گیارہ نکاتی خط لکھا۔ اس میں ایک ممکنہ ”پاکستانی مداخلت“ کا تذکرہ کرتے ہوئے نہرو نے خبردار کیا کہ ”مجھے شک ہے کہ آیا مہاراجہ اور اس کی ریاستی فوجیں اس صورت حال کا مقابلہ کر سکتی ہیں جب تک کہ انہیں ایک عام حمایت حاصل نہ ہو۔ لہذا ظاہر ہے کہ کشمیر میں جو سب سے بڑی عوامی جماعت ہے اور جو ان کا ساتھ دے سکتی ہے وہ شیخ عبداللہ کی قیادت والی نیشنل کانفرنس ہے۔ اگر اتفاق سے یہ جماعت مہاراجہ کی مخالف یا بالکل الگ تھلگ ہی رہی تو مہاراجہ اور اس کی سرکار بھی الگ تھلگ ہو کے رہ جائے گی اور پھر پاکستانیوں کو نسبتاً ایک کھلا میدان ہاتھ آجائے گا۔

لہذا مجھے اس کے سوا اور کوئی راستہ نظر نہیں آتا کہ مہاراجہ سب سے پہلے شیخ عبداللہ اور نیشنل کانفرنسیوں کو جیلوں سے رہا کرے۔ ان کی طرف دوستی کا ہاتھ بڑھائے ان کی حمایت حاصل کرے۔ انہیں اس بات کا احساس دلائے کہ مہاراجہ اس معاملے میں نیک نیت ہے اور پھر وہ بھارت کے ساتھ اپنی وابستگی کا اعلان کرے۔

ایک بار جب کشمیر کا بھارت کے ساتھ الحاق ہوا پھر پاکستان کے لئے ریاست پر

سرکاری طور پر یا غیر سرکاری طور پر بھارت سے پیچہ لڑائے بغیر حملہ کرنا بے حد مشکل بن جائے گا۔

میں اس بات کو بے حد اہمیت کا حامل سمجھتا ہوں کہ ریاست جموں و کشمیر کے بھارت کے ساتھ ملحق ہونے میں کوئی دیر نہیں ہونی چاہئے۔ شیخ عبداللہ پاکستان سے دور رہنے کے لئے بے چین ہیں اور وہ ہم پر ہر قسم کے مشورہ کے لئے اعتبار کرتے ہیں۔‘ (31)

پروفیسر لیمب کے خیال میں یہ مراسلہ اس بات کی شہادت پیش کرنے کے لئے بے حد اہمیت کا حامل ہے کہ کشمیر کا مسئلہ بھارت پاک تصادم کی شکل اختیار کر سکتا تھا جس کے نتیجے میں براہ راست بھارتی عسکری مداخلت عمل میں آسکتی تھی۔ اس سے صاف طور پر بھارت کی یہ دلیل بھی رد ہو جاتی ہے کہ بھارت کو 22 اکتوبر 1947 کے واقعہ سے زبردست حیرانی ہوئی تھی۔ (32)

ستمبر 1947 میں جیل سے عبداللہ کی رہائی کے ساتھ ہی بھارت کے ساتھ ان کے سیاسی رشتے کا ارادہ پھر ایک بار بے نقاب ہو چکا تھا۔ کل ہند سٹیٹس پیو پلز کانفرنس کے سکریٹری دواریا کا نام تھا چرو نے نہرو کو اکتوبر کے پہلے ہفتے میں یہ اطلاع دی کہ ”شیخ عبداللہ اور ان کے قریبی ساتھیوں نے فیصلہ کر لیا ہے کہ وہ بھارت کے ساتھ شامل ہو گئے لیکن یہ فیصلہ ابھی تک مشتہر نہیں کیا گیا ہے اور تاثر یہ دیا جا رہا ہے کہ گویا نیشنل کانفرنس نے ابھی تک کوئی فیصلہ نہیں کیا ہے۔“ (33)

شیخ محمد عبداللہ کے بھارت سے منسلک ہونے کے فیصلے کے بارے میں مہر چند مہاجن نے بھی ایک ایسے تاریخی واقعہ کا ذکر کیا ہے جس میں عبداللہ کی بروقت خاموشی غالباً کشمیر کو بھارت کا ایک حصہ بنانے سے بچا سکتی تھی۔

کشمیر کی سنگین صورت حال کے فوراً بعد جب مہر چند مہاجن بھارت کی فوجی امداد کے حصول کے لئے دہلی گئے اور جواہر لال نہرو نے فوری طور پر یہ امداد دینے میں ہچکچاہٹ

سے کام لیا تو ان کے بقول ”پھر میں نے وزیر اعظم ہند جو اہر لال نہرو کو بتایا کہ مجھے (مہاراجہ ہری سنگھ کی طرف سے) یہ حکم دیا گیا ہے کہ اگر ہمیں فوری طور پر فوجی امداد نہیں دی گئی تو میں پاکستان چلا جاؤں۔ یہ سن کر نہرو پریشان ہو گئے اور ناراضگی میں مجھ سے بولے ”مہاجن دفع ہو جاؤ۔“

”میں کھڑا ہو کر کمرے سے نکلنے والا ہی تھا کہ سردار پٹیل نے میرے کان میں یہ کہہ کر مجھے روکے رکھا کہ ”مہاجن تمہا پاکستان نہیں جاو گے۔“

”اسی وقت وزیر اعظم کو کاغذ کا ایک پرزہ دیا گیا۔ انہوں نے وہ پڑھا اور بہ آواز بلند کہا ”اچھا شیخ صاحب کا بھی یہی خیال ہے۔“ شیخ عبداللہ اس ڈرائنگ روم کے ساتھ ملتی ایک شبستان میں بیٹھ کر یہ ساری گفتگو سن رہے تھے جہاں ہم بات کر رہے تھے۔ نہرو کا لہجہ اسی وقت بدل گیا“ (34)

نام نہاد بھارت کشمیر الحاق کی رو سے بھارتی افواج کو ظاہری طور پر 27 اکتوبر کو سری نگر روانہ کیا گیا لیکن اس سے قبل ہی ریاست جموں کشمیر میں پٹیالہ کی مسلح افواج داخل ہو چکی تھیں حالانکہ ریاست پٹیالہ برصغیر کی تقسیم کے ساتھ ہی بھارت کا ایک جزو لائے تنگ بن چکی تھی اور اس کی اپنی ریاستی افواج کا خود مختار کردار ختم ہو کے رہ گیا تھا اور وہ بھارت سرکار کی فوج کا ایک باضابطہ حصہ بن چکی تھیں۔

پٹیالہ کے سکھ مہاراجہ نے اکتوبر کے پہلے دو ہفتوں میں ہی مہاراجہ ہری سنگھ کے پاس اپنی پیادہ فوج کی ایک بتالین اور توپ خانہ بھیجا تھا۔ غالباً یہ امر اسی وقت طے پایا تھا جب مہاراجہ پٹیالہ جولائی 1947 میں کشمیر کے دورے پر آیا تھا۔

27 اکتوبر کو جب بھارتی فوجی دستے علی الصباح سری نگر کے ہوائی اڈہ پر اترے تو انہیں یہ دیکھ کر حیرانی ہوئی کہ پٹیالہ کے بندھتی پہلے ہی سے اس ہوائی اڈہ کا محاصرہ کئے ہوئے تھے جہاں انہیں کم از کم 17 اکتوبر سے تعینات کیا گیا تھا۔ یہ بندھتی کس طرح سری نگر لائے گئے اس کا آج تک کوئی پتہ نہیں چل سکا ہے۔ یہ بھی ہو سکتا ہے کہ انہیں ان

کاڑیوں میں بھر بھر کر کشمیر پہنچایا گیا جو رسد اور دیگر اشیاء لے کر جموں سے سری نگر آئی تھیں۔ یہ رسد بھارت سرکار کی طرف سے مہاراجہ کی اس التجا کے بعد روانہ کی گئی تھی کہ پاکستان نے ریاست کو اشیاء کی فراہمی بند کر دی ہے۔ بھارتی فوج کی مداخلت کے فوراً بعد پٹیالہ کا مہاراجہ یدھوندر سنگھ بہ نفس نفیس اپنے فوجیوں کی کمانڈ کرنے کی غرض سے جموں آگیا۔ (35) السائز لیب کی رائے میں پٹیالوی دستوں کی آمد خفیہ طور پر عمل میں لائی گئی اور اس کا علم سردار پٹیل اور وزیر دفاع بلدیو سنگھ کو تھا لیکن وزیر اعظم نہرو کو اس اقدام سے بے خبر ہی رکھا گیا۔

ایک پاکستانی تاریخ دان کی رائے میں بھارت اور پاکستان کے درمیان تعطل کے شکار سب سے زیادہ کشمیر کے لوگ ہوئے ہیں جنہیں اس تنازعہ کے حل نہ ہونے کی وجہ سے سیاسی - اقتصادی اور ثقافتی طور پر بے حساب نقصان اٹھانا پڑا ہے۔ 1947 میں سیکولر قوم پرستوں اور مسلمان قوم پرستوں کی تقسیم نے کشمیر کے بحران کو پیدا کرنے کی ست میں راستہ ہموار کیا۔ شیخ عبداللہ نے خود اپنے سوانح حیات میں تسلیم کر لیا ہے کہ تقسیم کے دنوں میں کشمیر کے عام آدمی کارجمان پاکستان کی طرف تھا۔ اس طرح سے عبداللہ نے خود اپنے سیاسی مفادات کی قربان گاہ پر کشمیری عوام کے سکھ چین کی لمبی چڑھادی۔ (36)

یکم جنوری 1948 کو بھارت انجمن اقوام متحدہ کے پاس اپنا یہ مقدمہ لے کر گیا کہ ”پاکستان نے اس کی سر زمین پر حملہ کیا ہے جو قانونی طور پر اس کا ایک حصہ ہے۔“ اقوام متحدہ نے اس سلسلے میں بھارت اور پاکستان کے دلائل سنے اور بالآخر یہ فیصلہ دیا گیا کہ ریاست جموں و کشمیر میں ایک غیر جانب دار رائے شماری کروا کے کشمیر کے لوگوں کی خواہش معلوم کی جائے۔ بھارت کے اس موقف کی بنا پر کہ ریاست اس کا ایک ”اٹوٹ انگ“ ہے اس فیصلہ سے متعلق قراردادیں آج تک رو بہ عمل نہیں لائی جاسکی ہیں۔

1947 کے بعد بھارت اور کشمیر کے رشتے کی جو کہانی ہے وہ کلاسیکی یونانی ادب کے

کسی المیہ سے زیادہ افسوس ناک اور غم ناک ہے۔

جوہر لال نہرو نے ایک بار کہا تھا کہ ”شیخ عبداللہ کشمیر ہے اور کشمیر شیخ عبداللہ“
 لیکن 1953 میں اسی شیخ عبداللہ کو جو ریاست کے وزیر اعظم کے عہدہ جلیل پر تھے، اپنے
 منصب سے ہٹا کر قید خانے کی سلاخوں کے پیچھے دھکیل دیا گیا۔

پہلے ان کے خلاف اس الزام کی تشمیر کی گئی کہ وہ امریکہ کے ساتھ ساز باز کر کے
 ایک خود مختار کشمیر کے لئے سرگرم عمل تھے۔ لیکن جب یہ حربہ کارگر ثابت نہ ہوا تو 1958
 میں ان کے خلاف کشمیر سازش کیس دائر کیا گیا جس کی رو سے عبداللہ پاکستان کے ساتھ اس
 سازش میں ملوث تھے جس کا مقصد ریاست کی حکومت کا تختہ الٹنا تھا۔

اصل میں 1947 ہی سے نئی دہلی کی طرف سے ریاست جموں و کشمیر میں جمہوری
 اداروں کو تھس تھس کر کے کشمیری عوام کو ان کے بنیادی حقوق سے محروم کرنے کی پالیسی
 اپنائی گئی۔ یہی وجہ ہے کہ ریاست میں نہ تو کسی حکومت کو اپنی آئینی مدت پورا کرنے کا موقعہ
 دیا گیا۔ نہ ہی انتخابات آزادانہ طور پر عمل میں لائے گئے۔ اور نہ ہی انتظامیہ اور عدلیہ کی
 آزادی کا احترام کیا گیا۔

1953 میں بھارت کے سب سے بڑے وفادار اور کشمیر بھارت الحاق کے علمبردار
 شیخ عبداللہ کو پس زنداں کر کے ان کے نائب بخشی غلام محمد کو وزیر اعظم کی گدی پر بٹھایا گیا۔
 اس موقعہ پر لارڈ برٹریڈرسل نے اظہار افسوس کرتے ہوئے کہا کہ ”بھارتی حکومت
 بین الاقوامی معاملات میں جس بلند نظری کا پرچار کرتی ہے جب یہ نظر آئے کہ اپنی اس بلند
 نظری کو بھارت ہی نے کشمیر کے سلسلے میں خاک میں ملا دیا ہے تو دل پر ایک احساس نامرادی
 چھا جاتا ہے۔“ (37)

1963 میں بخشی کو بھی کامران پلان کی بھیٹ چڑھا کر اپنے عہدہ سے دست بردار
 ہونے پر مجبور کیا گیا۔

1963 میں شمس الدین ریاست کے تیسرے وزیر اعظم بنائے گئے۔ اسی سال
 دسمبر میں سری نگر کی حضرت بل کی زیارت گاہ سے آنحضرت کے موعئے مقدس ﷺ کو چرایا

گیا تو شمس الدین کو بھی نامعلوم وجوہات کی بنا پر چلنا کیا گیا۔

اپریل 1964 میں غلام محمد صادق وزیر اعلیٰ مقرر ہوئے تو چند سال گزرنے کے بعد ان کے خلاف بھی کانگریس کے صدر سید میر قاسم اور ایک اور بھارتی نواز سیاست دان محمد شفیع قریشی کو صف آراء ہونے کی ہدایت کی گئی۔ دسمبر 1971 میں خدانے صادق کی لاج رکھ لی اور وہ انتقال کر گئے۔

1971 میں میر قاسم کو وزیر اعلیٰ بنایا گیا اور چار سال بعد جب بھارت کی وزیر اعظم اندرا گاندھی کی چوکھٹ پر شیخ عبداللہ اپنی سابقہ غلطیوں کی ندامت کا اظہار کر کے پھر ایک بار ”بھارت نواز“ بننے کی قسم کھا کر سجدہ ریز ہوئے تو میر قاسم کو ہٹا کر عبداللہ کو وزیر اعلیٰ مقرر کیا گیا۔

1982 میں عبداللہ نے وفات پائی۔ اگر وہ کچھ برس اور زندہ رہتے تو شاید ان کا بھی وہی حشر ہو تا جو بعد میں ان کے صاحبزادے فاروق عبداللہ کا ہوا۔

عبداللہ کے انتقال کے بعد ستمبر 1982 میں ڈاکٹر فاروق عبداللہ کو برسر اقتدار لایا گیا لیکن صرف دو سال سے بھی کم عرصے میں اندرا گاندھی نے انہی کے بہنوئی غلام محمد شاہ کو حرص و ہوا کے جال میں پھنسا کر جولائی 1984 میں ایک ایسی کھپتی حکومت کا سربراہ مقرر کر لیا جو بعد میں ”کرفیو سرکار“ کے نام سے مشہور ہوئی۔ کیونکہ شاہ کے مختصر دور حکومت میں کوئی مہینہ ایسا نہیں جاتا تھا جب شاہ سرکار عوامی غیض و غضب کو دبانے کی خاطر کرفیو پر کرفیو نافذ نہ کرتی۔

فروری 1986 میں جب مفتی سعید کی کشمیر کانگریس کے ادارہ گردوں نے جنوبی کشمیر کے اسلام آباد ضلع کے چند دیہاتوں میں کشمیری پنڈتوں (ہندوؤں) کی جائیدادوں کو نقصان پہنچایا تو ریاستی گورنر جگ موہن نے نئی دہلی کی ہدایت پر شاہ کو معطل کر کے ریاست پر گورنر راج لاگو کر دیا۔

اکتوبر 1984 میں اندرا گاندھی کے قتل کے بعد ان کا فرزند راجیو گاندھی بھارت کا

وزیر اعظم بن گیا تھا جس نے نومبر 1986 میں پھر فاروق عبداللہ کو ریاست جموں کشمیر کا وزیر اعلیٰ نامزد کر لیا۔

مارچ 1987 میں راجیو گاندھی اور فاروق عبداللہ کی ملی بھگت سے کشمیر میں حسب معمول اور پھر ایک بار فریب دہی اور دھوکہ بازی پر مبنی دھاندلیوں سے پر جو انتخابات کرائے گئے تاکہ مسلم متحدہ محاذ نامی حزب اختلاف کو عوامی حمایت حاصل ہونے کے باوجود ناکامی سے دوچار کیا جائے، وہ ان ساری غیر آئینی اور غیر قانونی کارروائیوں کے تابوت میں آخری کیل ثابت ہوئے کیونکہ انہی انتخابات کے بعد کشمیری نوجوانوں نے 1947 کے بعد پہلی بار بندوق ہاتھ میں اٹھا کر بھارت کے خلاف اعلان جنگ کر دیا۔

یہ جنگ آج بھی جاری ہے۔

پچھلی نصف صدی کے دوران بالعموم اور 1990 کے بعد بالخصوص اہل کشمیر نے آزادی کی منزل پانے کی جستجو میں جو بھی مرحلے طے کیے ان میں گام گام پر ہزاروں کشمیریوں کا خون بکھرا ہوا ہے۔ زعفران زاروں اور چناروں کے دیس میں پلٹنے والے مجبور اور مقہور لوگوں کا یہ خون کبھی نہ کبھی رنگ لائے گا اور کل کی سرسبز اور لہلہاتی ہوئی وادی کشمیر جو آج لہولہاں ہو چکی ہے زندگی اور آزادی کی فضاؤں میں شگفتہ اور شاداب ہو کر پھر جھوم اٹھے گی۔



حوالہ جات

پہلا باب: تحریک حریت کشمیر

- 1- کشمیر انڈردی سلطانز۔ محبت الحسن۔ علی محمد اینڈ سنز سری نگر۔ 1974ء۔ ص 28
- 2- اے ہسٹری آف کشمیر۔ پرتھوی ناتھ کول ہامزئی۔ میٹرو پالٹن بک کمپنی نئی دہلی۔ 1973ء ص 308
- 3- دی لایف اینڈ ٹائمز آف سلطان محمود آف غزنہ۔ ایم ناظم۔ کیسبرج پریس لندن۔ 1931ء۔ ص 104-105
- 4- کشمیر انڈردی سلطانز۔ ص 180-181
- 5- اکبر اینڈ دی جمیونس۔ ڈیوجارک۔ ترجمہ سی ایچ پاپینے۔ براڈوے سیریز لندن۔ 1926ء۔ ص 76
- 6- دی ویلی آف کشمیر۔ سروالز آر لارنس۔ کیسبرج پبلشرز سری نگر۔ 1967ء۔ ص 197
- 7- کشمیر۔ سر فرانسس بیگ، ہینڈ۔ اے اینڈ سی بلیک۔ لندن۔ 1917ء۔ ص 142
- 8- اے ہسٹری آف کشمیر۔ ہامزئی۔ ص 611
- 9- کشمیر۔ ڈاکٹر جی ایم ڈی صوفی۔ جلد دوم۔ پنجاب یونیورسٹی پریس لاہور۔ 1949ء ص 726
- 10- اے ہسٹری آف کشمیر۔ ہامزئی۔ ص 611
- 11- ہفت روزہ نصرت لاہور۔ کشمیر نمبر۔ 28 فروری 1960ء۔ ص 237
- 12- سٹرگل فار فریڈم ان کشمیر۔ پریم ناتھ بزاز۔ کشمیر پبلشنگ کمپنی نئی دہلی۔ 1954ء ص 123
- 13- اے ہسٹری آف کشمیر۔ ہامزئی۔ ص 656

- 14- صدائے کشمیر۔ مرتبہ غلام بنی خیال۔ کشمیری رائیٹرز کانفرنس سری نگر۔
1994ء۔ ص 13-14
- 15- جہد مسلسل۔ امان اللہ خان۔ ایس ایس کبائینڈ۔ راولپنڈی۔ 1992ء۔ ص 333
- 16- ہفت روزہ اقبال۔ سری نگر۔ 24 مئی 1971ء
- 17- تاریخ کشمیر۔ زمانہ ما قبل تاریخ تا اقوام متحدہ۔ عنصر صابری۔ پروگریسو بکس لاہور۔
1991ء۔ ص 137
- 18- ایضاً۔ ص 140
- 19- نصرت کشمیر نمبر لاہور۔ ص 76
- 20- اقبال اور کشمیر۔ ڈاکٹر صابر آفاقی۔ اقبال اکادمی پاکستان لاہور۔ 1977ء۔ ص 66-67
- 21- اقبال کا سیاسی سفر۔ محمد حمزہ فاروقی۔ بزم اقبال لاہور۔ 1992ء۔ ص 364
- 22- ایضاً۔ ص 719
- 23- ایضاً۔ ص 722
- 24- ایضاً۔ ص 722
- 25- ڈبچبران کشمیر۔ جوزف کورنیل۔ پرنسٹن یونیورسٹی پریس۔ نیوجرسی۔ 1966ء۔ ص
22
- 26- ایضاً۔ ص 22-23
- 27- ایضاً۔ ص 70
- 28- کشمیر۔ بی ہانڈوی ویل۔ ڈی ایچنگ نی ویلی۔ 1991ء۔ ص 99
- 29- کشمیر۔ اے ڈی سیوٹنڈ لیگیسی۔ الشایر لیب۔ آکسفورڈ یونیورسٹی پریس کراچی۔
1993ء۔ ص 143
- 30- ہیرا پرنٹ۔ کرن سنگھ۔ آکسفورڈ یونیورسٹی پریس۔ بمبئی۔ 1983ء۔ ص 57-59
- 31- سردار پٹیلس کلاسکائٹنس۔ جلد اول۔ 1945-50ء۔ نیولایٹ آن کشمیر۔ نوجیون

- پیشنگ ہاؤس۔ احمد آباد۔ 1971ء۔ ص 49-50
- 32- کشمیر اے ڈسپوٹڈ لیگیسی۔ ص 142
- 33- سردار پٹلس کار سپانڈنس۔ ص 54
- 34- لنگ بیک۔ ہر چند مہاجن۔ ایشیا پیشنگ ہاؤس بمبئی۔ 1963ء۔ ص 152
- 35- کشمیر۔ اے ڈسپوٹڈ لیگیسی۔ ص 131۔ اور۔ کشمیریز فایٹ فار فریڈم۔ محمد یوسف صراف۔ فیروز سنز لاہور۔ 1979ء۔ ص 909
- 36- ماس ریز سٹس ان کشمیر۔ طاہر امین۔ انسٹی ٹیوٹ آف پالیسی سٹڈیز اسلام آباد۔ 1995ء۔ ص 29
- 37- نیو ہویس فار اے چینجنگ ورلڈ۔ برٹریڈر سل۔ لندن۔ 1955ء۔ ص 145-146

دوسرا باب

اقبال کا حسب و نسب

☆

تم گلے ز خیابانِ جنتِ کشمیر
دل از حریمِ حجاز و نواز شیراز است

☆



اقبال کا وطن کشمیر ہے اور وہ ایک والہانہ پن کے ساتھ اپنے آپ کو اس ”جنت کشمیر کا ایک پھول“ کہہ کر پکارتے ہیں۔

کوئی چار سو سال قبل اقبال کے جد امجد شیخ صالح محمد عرف بابالولی حاجی جنوبی کشمیر میں شیخ العالم حضرت شیخ نور الدین نورانی کے ہاتھ پر بیعت کر کے مشرف بہ اسلام ہوئے تھے۔ ان کا رہائشی گاؤں تحصیل کوٹگام کے نزدیک پرگنہ آڈوئی کے پاس موضع چکو میں تھا۔ قبول اسلام سے قبل بابالولی حاجی بھی ذات کے برہمن تھے اور پیشہ زمینداری تھا آپ نے کئی حج پاپیادہ کئے تھے اور اس لحاظ سے حاجی کہلائے۔ آپ کوئی بارہ سال تک سیاحت میں کشمیر سے باہر رہے اور واپس وطن لوٹنے پر غیبی اشارہ پا کر حضرت شیخ العالم کے چوتھے خلیفہ حضرت بابانصر الدین کے مرید ہوئے۔ آپ سلطان زین العابدین بدشاہ کے مشائخ میں سے تھے۔ آپ کی قبر چرار شریف میں اپنے مرشد حضرت بابانصر الدین کے جوار میں آستانہ شیخ العالم میں ہے۔ (1)


ڈاکٹر نظیر صوفی کے بقول بابا صالح محمد جو ان ہوئے تو باپ نے شادی کر دی۔ فقیر طبع بابا حاجی کو شادی اس نہ آئی۔ بیوی بڑی تلخ مزاج ملی۔ اس سے نہ بنی۔ تنگ آ کر گھر بار چھوڑ کر اسلامی دنیا کی سیر کو نکل کھڑے ہوئے۔ فخر کی طلب لڑکپن سے ہی تھی۔ ملک ملک پھرے اور وہاں کے اللہ والوں سے ملتے ملا تے پورے بارہ سال سفر میں کاٹے۔ ہر سال فریضہ حج بھی ادا کرتے رہے۔ باطنی تشنگی کہیں نہ مٹی تو اشارہ غیبی سے کشمیر واپس آئے اور بابا نصر الدین کی خدمت میں حاضر ہوئے۔ لوجر میں ان کے پاس ہی رہنے لگے اور بہت جلد صاحب کمال ہو گئے۔ مرشد کی نگاہ میں ایسے بچے کہ انہوں نے داماد بنالیا۔ (2)

ڈاکٹر صوفی آگے چل کر بیان کرتے ہیں کہ حضرت بابالولی حاجی تقریباً چالیس سال کی عمر میں واپس آکر 843 ہجری میں بابانصر الدین کے مرید ہوئے اور ان سے خلافت پائی۔ اس کے بعد بھی یہ روحانی نسبت ان کی نسل میں جاری و ساری رہی۔

پھر اقبال کے پردادا کے والد شیخ محمد اکبر کا زمانہ آگیا۔ وہ اگرچہ صاحب اولاد تھے

لیکن اپنی مجذوبانہ کیفیت کی بنا پر سیلانی فقیر بن گئے۔ پھرتے پھرتے سکھتر (پنجاب) پہنچے اور ایک سید گھرانے میں قیام کیا۔ اس گھر میں ان کی وفات کے بعد جب ان کا پڑپوتا شیخ جمال الدین جموں سے ہوتا ہوا سکھتر پہنچ گیا تو صاحب خانہ ان کے ساتھ روکھے پن سے پیش آیا۔ پھر وہ سکھتر سے سیالکوٹ چلے آئے اور محلہ کھٹیاں میں مقیم ہو گئے۔ اقبال کے دادا شیخ محمد رفیق نے بھی موجودہ اقبال منزل کا گلی والا حصہ خرید کر ویزہ کشمیریاں میں رہائش اختیار کر لی۔ ڈاکٹر جاوید اقبال کا خیال ہے کہ اقبال کے بزرگوں نے اٹھارویں صدی کے آخر یا انیسویں صدی کے ابتدائی دور میں جب کشمیر افغانوں کے قبضے سے نکل کر سکھوں کے تسلط میں آ رہا تھا۔ عدم تحفظ کے عالم میں ہجرت کی۔ چونکہ اس زمانہ میں ان کے بزرگوں کا وطن تحصیل کوٹگام میں تھا۔ اس لئے وہ بانہال کو طے کرتے ہوئے جموں کے راستے سیالکوٹ پہنچے اور یہیں آ کر مقیم ہو گئے۔

ڈاکٹر جاوید اقبال نے اپنی تصنیف ”زندہ زود“ میں اقبال کا شجرہ نسب یوں درج کیا ہے :



جموں کے ایک صاحب علم محقق بلدیو پرشاد شرما کو چنڈی گڑھ کے مرکزی سرکاری کتب خانہ میں گورنمنٹ کی جن تواریخی دستاویزوں کی نمائش دیکھنے کا موقع ملا ان میں بقول شرما ”ساڑھے سات روپے کی مالیت کے ایک اسٹامپ پر اقبال کی اپنی تحریر بھی تھی جس میں انہوں نے لکھا ہے ”من کہ محمد اقبال بیر سٹرایٹ لالا ہور ولد شیخ نور محمد مرحوم قوم سپرد (کشمیری پنڈت) سکنہ شہر سیالکوٹ حال بیر سٹرایٹ لالا ہور کا ہوں“

اس بیان پر گواہ کے طور پر محمد حسین سپرنٹنڈنٹ دفتر ڈائریکٹر انفارمیشن بیورو پنجاب لاہور کے دستخط موجود ہیں اور یہ دستاویز لاہور کی ایک عدالت میں رجسٹری شدہ ہے۔ (3)

منشی محمد دین فوق نے اپنی ”مشاہیر کشمیر“ میں اقبال کے بزرگوں کا ایک قدیم کشمیری پنڈت خاندان سپرد کے ساتھ تعلق کا ذکر کیا ہے۔ فوق کے مطابق ”اقبال کو کشمیری پنڈتوں کے ایک قدیم خاندان سے تعلق ہے جس کی ایک شاخ اب تک کشمیر میں موجود ہے۔ اقبال کے جد اعلیٰ سوادو سوسال ہوئے کہ مسلمان ہو گئے تھے۔ گوت ان کی سپرد ہے۔ ان کے بزرگوں کا اسلام پر ایمان لانا ایک ولی کے ساتھ عقیدت کی وجہ سے ہوا اور وہ حسن عقیدت اس وقت تک اس خاندان میں موجود ہے۔“ (4)

بعض حضرات کا بیان ہے کہ 1857 کا ہنگامہ فرو ہونے کے بعد بابا صالح کی اولاد ہجرت کر کے سیالکوٹ میں مقیم ہوئی۔ پہلے پہل اقبال کے دادا نے یہاں سکونت اختیار کی۔ ان کا نام شیخ محمد رفیق تھا۔ لیکن جیسا کہ عام کشمیری لہجہ کے مطابق رحمان کے لئے رحمانا اور غفار کے لئے غفارا جیسے عرف مروج ہیں وہ بھی شیخ رفیق کہلاتے تھے اور کشمیری پشینہ کے دھسوں (شالوں) کی تجارت کرتے تھے۔ اقبال کے والد نور محمد عرف شیخ تھو پہلے تو نائب وزیر اعلیٰ بلگرامی کے یہاں پارچہ دوزی پر ملازم تھے۔ ان کی بیوی یعنی اقبال کی والدہ اس تنخواہ میں سے ایک حصہ بھی نہ لیتی تھی کیونکہ ان کے نزدیک نائب وزیر اعلیٰ کی آمدنی کا غالب حصہ شرعاً جائز نہ تھا۔

کچھ عرصہ بعد شیخ نور محمد نے ملازمت ترک کر لی اور برقعوں کی ٹوپیاں سینے لگے جس کے ساتھ کشمیری پیشہ وران علی العموم وابستہ تھے۔ (5)

اقبال نے اپنے برادر شیخ عطا محمد کو 5 اکتوبر 1925 کو ایک خط میں اپنے آبائی حسب نسب کے بارے میں اس طرح مطلع کیا۔ ”الحمد للہ علی ذالک۔ جاوید اب بالکل تندرست ہے۔ آج پورے ایک سال کا ہو گیا ہے۔ اس کی والدہ آج قربانی دینے میں مصروف ہے۔ آپ اور والد مکرم یہ سن کر خوش ہوں گے کہ مدت کی جستجو کے بعد آج اپنے بزرگوں کا سراغ مل گیا ہے۔

حضرت بابالولی حج کشمیر کے مشہور مشائخ میں سے تھے۔ ان کا ذکر خواجہ اعظم کی تاریخ کشمیر میں اتفاقاً مل گیا ہے۔ والد مکرم نے جو کچھ اپنے بزرگوں سے سنا تھا وہ بحیثیت مجموعی درست ہے۔ ان کا اصلی گاؤں نوچرنہ تھا بلکہ موضع چکوپرگنہ آدرن (آڈونی) تھا۔ بارہ سال کشمیر سے باہر رہے اور ممالک کی سیر میں مصروف رہے۔ بیوی کے ساتھ ان کے تعلقات اچھے نہ تھے اس واسطے ترک دنیا کر کے کشمیر سے نکل گئے۔

واپس آنے پر اشارہ غیبی پا کر حضرت بابانصر الدین کے مرید ہوئے جو حضرت نور الدین کے مرید تھے۔ بقیہ عمر انہوں نے بابانصر الدین کی صحبت میں گزاری اور اپنے مرشد کے جوار میں دفن ہیں۔ اب امید ہے کہ مزید حالات معلوم ہو جائیں گے۔ خواجہ اعظم کا تذکرہ مختصر ہے مگر یہ مختصر نشان غالباً مزید انکشافات کا باعث ہوگا۔

ان حالات کے معلوم ہونے کا سبب بھی عجیب و غریب ہے۔ دہلی یونیورسٹی کے رجسٹرار الہ آباد یونیورسٹی سے ڈاکٹری کی ڈگری حاصل کرنے کے لئے ایک کتاب کشمیری تہذیب و تمدن پر لکھ رہے ہیں۔ میں ان کے مآخذ میں سے ہوں۔ باقی دو مآخذ انگلستان اور آئر لینڈ کے پروفیسر ہیں۔ اتفاق سے رجسٹرار صاحب کل آئے ہوئے تھے انہوں نے کسی اپنے دوست کو ہدایت کی ہوئی تھی کہ خواجہ اعظم کی تاریخ کشمیر کا قلمی نسخہ میرے مکان پر پہنچادے۔ وہ شخص قلمی نسخہ تاریخ مذکورہ کالایا۔ میں اس وقت فارغ ہی بیٹھا تھا۔ یہی کتاب

دیکھنی شروع کر دی۔ دو چار ورق ہی الٹے تھے کہ بابا صاحب کا تذکرہ مل گیا جس سے مجھ کو بڑی خوشی ہوئی۔

غالباً بابا نصر الدین کی اولاد کشمیر میں ہوگی۔ ان سے مزید حالات معلوم کرنے کی توقع ہے اور کیا عجب کہ ان کے پاس اپنے مریدوں کا سارا سلسلہ موجود ہو۔“ (6)

واقعات کشمیر یا تاریخ کشمیر اعظمی میں یہ تذکرہ یوں درج ہے ”بابالولی حاجی پر گنہ آڈون کے موضع چکو کے رہنے والے تھے انہوں نے شادی کر رکھی تھی۔ وقت صحبت عورت کو وہ اچھے نہ لگے اور یوں خلع ہو گیا۔ اس صورت حال نے دنیا سے ان کا دل ٹھنڈا کر دیا۔ وہ اب کعبہ چلے گئے اور بارہ سال کی سیاحت کے بعد کشمیر لوٹ آئے جہاں نہیں اشارے پر حضرت بابا نصر الدین کے مرید ہو گئے۔ اور باقی عمر ان ہی کی خدمت و صحبت میں بسر کی۔ رحلت کے بعد پیر بزرگوار کے پہلو میں آستانہ چرار میں آسودہ خاک ہوئے۔“ (7)

ڈاکٹر اکبر حیدری کا خیال ہے کہ بابالولی کسی بھی شہادت کی بنا پر اقبال کے مورث اعلیٰ نہ تھے ”اصل بات یہ ہے کہ صوفی غلام محی الدین دہلی یونیورسٹی کے رجسٹرار تھے۔ جنہوں نے اپنی چھبیس کشمیر پر لکھی اور اسے الہ آباد یونیورسٹی میں پیش کیا۔ اقبال اور ایک کوئی انگریز ان کے ممتحن تھے۔ صوفی صاحب اور محمد دین فوق خواجہ اعظم کی کتاب ”واقعات کشمیر“ کا ایک نسخہ اقبال کے پاس لے کر گئے اور ان سے کہا کہ اس تاریخ میں بابالولی حاجی آپ کے جد بزرگوار کا ذکر ہے اقبال کو کیا معلوم تھا۔ بس تب سے فوق نے رٹ لگائی کہ بابالولی حاجی اقبال کے جد اعلیٰ تھے“ (8)

اقبال نے برادر شیخ عطا محمد کے نام 15 اکتوبر 1925 کے مراسلہ میں فوق کا کوئی ذکر نہیں کیا ہے جیسا کہ اکبر حیدری نے لکھا ہے کہ صوفی صاحب اور فوق کتاب لے کر اقبال کے پاس گئے۔ اقبال فوق کے تذکرہ کو ہرگز نظر انداز نہیں کرتے کیونکہ اقبال اور فوق کی قرابت داری اپنے وقت کی بے مثال دوستی شہد کی جاتی تھی۔ صوفی غلام محی الدین کے سلسلے میں حیدری کا کہنا ہے کہ اقبال کے علاوہ ایک انگریز ان کا ممتحن تھا جب کہ اقبال نے دو اور ممتحنوں

کا ذکر کیا ہے جن کا تعلق انگلستان اور آئر لینڈ سے تھا۔ واقعاتی لحاظ سے حیدری کے متاثرہ بیان سے قطع نظر بھی انہوں نے تحقیقی دلائل کی روشنی میں یہ بات ثابت کرنے کی کوشش نہیں کی ہے کہ بابا بولی حاجی اقبال کے جد اعلیٰ نہیں تھے۔

اقبال کی روزمرہ زندگی کے بارے میں ایک کشمیری خادم سے بہت ہی دلچسپ اور مفید معلومات حاصل ہوئی ہیں۔ جنوبی کشمیر کا رہنے والا غلام محمد بٹ نامی یہ شخص تقریباً ڈھائی سال تک لاہور میں اقبال کے یہاں برابر ان کے انتقال تک گھر میں نوکر رہا۔ بٹ دراصل جنوبی کشمیر کے مشہور باغاتی ضلع شوپیان کا باشندہ تھا اور 1980 کے آس پاس جب اس نے اقبال کے ساتھ اپنی مصاحبت کی داستان بیان کی ہے وہ ایک ملحقہ تحصیل پلوامہ کے زاہد باغ علاقہ میں سکونت پذیر تھا اور ملائی ناظر کولگامی نے بٹ کی اس وقت کی عمر ستر سال بتائی ہے۔ “(9) اب یہ علم نہیں وہ یقیناً حیات ہے یا نہیں۔

غلام محمد بٹ کے بیان سے اقبال کے روز کے معمولات کے کئی مخفی گوشے سامنے آجاتے ہیں لہذا اس تفصیل کو بغیر کسی تحریف و تبدیلی کے درج کیا جاتا ہے:

”میں شوپیان کا رہنے والا ہوں۔ جہاں میرے والد 1931 کی ایچی ٹیشن کے دوران ڈوگرہ حکومت کے کارندوں کی گولی کا شکار ہو کر جاں بحق ہوئے۔ میں ان دنوں بہت چھوٹا تھا۔ حالات اس قدر خراب ہو گئے کہ مجھے اس سانحہ کے دو تین سال بعد ہی گھر سے فرار ہونا پڑا اور میں تیرہ چودہ سال کی عمر میں پنجاب چلا گیا۔ میں تین چار سال تک لاہور میں رہا اور پھر وطن واپس آ گیا۔ بعد میں پلوامہ آ گیا جہاں مجھے خانہ داماد کی حیثیت میں ایک گھر کا فرد بننا پڑا اور تب سے میں یہیں سکونت پذیر ہوں۔

میں ایک تو ان پڑھ ہوں۔ دوسرے ان دنوں میں چھوٹا سا لڑکا ہی تھا اور مجھے علامہ کی شخصیت، شہرت اور بڑائی کا احساس قطعاً نہ تھا۔ ہاں علامہ جیسی پرکشش شخصیت کے ساتھ نشست و برخاست اور ان کی صحبت نے سینکڑوں اشعار نقش کر دیے تھے۔ مگر بہت زمانہ گزر چکا ہے۔ تقریباً چالیس سال کا عرصہ پھر بھی مجھے علامہ کے بہت سے اشعار یاد ہیں۔

میں لاہور کے ایک کشمیری مہاجر اور رئیس ملک غلام دستگیر کے ہاں بطور گھریلو نوکر کام کرتا تھا اور میرے ذمہ جو کام تھے ان میں ایک یہ بھی تھا کہ ملک صاحب موصوف کے ہاں پالی جانے والی ایک گائے کا سارا دودھ (نوپاؤ = سوادو کلو کے قریب) علامہ کے ہاں پہنچا دوں۔ علامہ یہی دودھ اپنی کشمیری چائے میں استعمال کرتے تھے۔ اس دور ان مجھے علامہ کے علاوہ ان کی بیویوں نے بھی دیکھا اور سب نے چاہا کہ میں ان ہی کے پاس رہوں۔ اگرچہ میری تنخواہ اور کھانے پینے کا انتظام ملک صاحب ہی کے ذمہ تھا۔ یہاں بھی میرے ذمہ حسب معمول بازار سے ضروری چیزیں خرید لانا اور ملک صاحب کے گھر سے دودھ لانا تھا۔ اس کے ساتھ ساتھ میں اکثر اوقات علامہ کا حقہ تیار کرتا، حسب ضرورت پانی بھرتا اور چلم رکھتا تھا۔ کبھی کبھی علامہ کے ہاں بھی ان کے اصرار پر کھانا پیتا تھا۔

پہلے پہلے جب میں وہاں گیا تو علامہ چاہتے تھے کہ گھر کے کام کاج کے علاوہ میں کچھ اور کام بھی سیکھوں۔ اسی لئے انہوں نے مجھے ایک فرم ”جان محمد اینڈ سنز“ میں بھیجا۔ جہاں ہسپتالوں کے لئے بیڈ (Bed) وغیرہ بنتے تھے۔ یہ کام میرے لئے ناقابل برداشت ہو گیا۔ میری بد قسمتی تھی کہ میں نے یہاں کام سیکھنے میں ہچکچاہٹ محسوس کی اور ملک صاحب کے گھر میں شکایت کی جنہوں نے مجھے اس کام سے چھٹکارہ دلایا اور میں صرف علامہ کے گھر بطور خادم ہی کام کرتا رہا۔ علامہ اگرچہ اس بات پر راضی نہ تھے تاہم مجھے چھوٹا سمجھ کر کچھ نہ کہا۔ وہ مجھے کاکاجی کے نام سے پکارتے تھے۔ ان دنوں میری عمر تیرہ چودہ سال کے قریب تھی اور میں وہاں اڑھائی سال تک رہا۔

علامہ دن میں ایک بار کھانا کھاتے تھے۔ جس میں عام طور پر چاول ہی ہوا کرتے تھے۔ سادہ گوشت اور شوربہ ملا کر کھانا کھاتے تھے۔ کبھی کبھی پلاؤ بھی کھاتے تھے۔ خصوصاً عید کے دن وہ گھر کے تمام افراد کے ساتھ مل کر کھانا کھاتے تھے۔ اس دن کئی قسم کے کھانے پکتے تھے۔ آپ سب میں سے تھوڑا تھوڑا سا کھالیتے۔ صبح کے وقت وہ نمکین چائے پیتے تھے اور دن میں بھی کبھی وقفہ وقفہ کے بعد چائے نوش فرماتے تھے۔ اصل میں کھانا وہ

ایک بدیسی جرمن خاتون کی نگرانی میں کھایا کرتے تھے جو آپ کو کھانے کے وقت سوٹ وغیرہ پہناتی اور ٹائی بند ہوتی تھی اور پورے اہتمام کے ساتھ کھانا کھلواتی تھی۔ مجھے یاد ہے کہ ایک دفعہ علامہ نے اس خاتون سے کہا کہ وہ اب کھانا کھاتے وقت شلوار پہننا چاہتے ہیں۔ تو اس خاتون کی اجازت سے ہی آپ نے اپنی یہ خواہش پوری کی اور پتلون کی بجائے شلوار پہننے لگے۔ وہ جرمن خاتون ایک تو علامہ اقبال کے لیے کھانے پینے اور پہننے کے کپڑوں وغیرہ کا اہتمام کرتی اور دوسرے جاوید اور منیرہ کو پڑھاتی تھی اور ان کی نگہداشت کرتی تھی۔ ان کے ہاں ہمیشہ دس بارہ آدمیوں کی محفل ہوتی۔ لوگ عام طور پر یہاں پلٹن چائے پیا کرتے تھے مگر کچھ لوگ علامہ کی نمکین چائے پینے کی خواہش ظاہر کرتے تھے۔ ہم (باقی افراد خانہ) اکثر کھانا رسوئی میں ہی کھاتے تھے۔ چولہے میں کلڑی جلتی تھی۔ ایک چولہا مٹی کا بنا تھا جیسے یہاں ہوتا ہے۔ اور دوسرا الو ہے۔ وہاں جو پتی ہم استعمال کرتے تھے وہ میں نے یہاں بہت تلاش کی نہیں ملی۔ وہ بند بیکنوں میں ہوتی تھی۔ چائے تو بالکل کشمیری طریقے سے ہی تیار کی جاتی تھی یعنی پتی کو تانبے کے پتیلے میں خوب ابالا جاتا تھا۔ تھوڑی سی پتی سے ہی اعلیٰ قسم کی گاڑی چائے بنتی تھی۔ جس کارنگ بعد میں دودھ ملانے میں سرخ گلابی ہو جاتا ہے۔ دودھ کو الگ سے بہت دیر تک ابالا جاتا تھا۔ جب تک کہ وہ بہت دیر تک انگٹھی پر رکھا جاتا۔ تب جا کر پیالوں میں انڈیلا جاتا علامہ کو بھی چائے پیالی میں ہی پیش کی جاتی تھی۔ حالانکہ ساوا وہاں بھی تھے۔ مگر وہ استعمال میں نہیں لائے جاتے تھے۔ ان کے ساوا کشمیری ساوا جیسے نہ تھے بلکہ امرتسری ساوا تھے۔ جب علامہ ایک پیالی ختم کرتے تو دوسری پیالی رسوئی سے پیش کر دی جاتی۔ کبھی کبھی چائے دانی میں لا کر بھی ان کے سامنے رکھی جاتی۔ اور اس طرح کوئی خادم ان کو یکے بعد دیگرے کئی پیالیاں پیش کر دیتا۔ میں نے بھی کئی بار یہ خدمت انجام دی ہے۔

علامہ کے پاس بہت سے لوگ۔ بڑے آدمی۔ دولت مند اور لیڈر اور علماء آتے تھے۔ اس وقت مجھے کچھ یاد نہیں۔ یہ ان کے قریبی رشتہ داروں کے علاوہ ہیں۔ مثلاً سکندر حیات خاں۔ چودھری ظفر اللہ خاں۔ مرزا بشیر الدین محمود احمد۔ چودھری غلیق الزماں۔

قاسم رضوی۔ عبدالرب نشتر۔ مولانا ظفر علی خان۔ سر فیروز خاں نون (یہ اصل میں لون تھے اور جب حکومت نے لون خاندان سے زمین کی ملکیت کا حق چھین لیا تو انہوں نے لون کو نون کر دیا۔ اس طرح وہ زمین رکھنے کا حق حاصل کرنے میں کامیاب ہو گئے) غضنفر علی خان۔ محمد علی جناح۔ لیاقت علی خان۔ مولانا مودودی۔ ابن الحسنى اصلاحی۔ علامہ مشرقی۔ (جن کا اصل نام ملک عنایت اللہ تھا) عطا اللہ شاہ بخاری۔ نواب مڈوٹ۔ ممتاز دولتانا۔ نور الدین۔ غلام مصطفیٰ نایکو۔ سردیا کرشن کول۔ سر چھوٹو رام۔ عبدالقیوم خان۔ پیر ماکھی شاہ صاحب۔ پیر جماعت علی شاہ۔ میاں امیر الدین۔ میاں جلال الدین گنڈیا۔ سر محمد اسماعیل۔ سر عبدالرحیم بٹ۔ محمد مکرم خان۔ حاجی سبحان خان۔ غلام غوث۔ مرزا باقر کوٹوال۔ داروغہ صاحب۔ احمد الدین بٹ۔ حاجی عبدالرحیم۔ ماسٹر عبدالعزیز بٹ۔ ایڈیٹر وطن۔ ظفر مہدی۔ ملک غلام دستگیر۔ سر آغا خان۔ علی عباس بھنبی والا۔ خواجہ ناظم الدین۔ خواجہ شہاب الدین۔ سر عبدالمنان اور سر عبدالکریم۔

کشمیر سے بہت دور سے لوگ وہاں آتے تھے۔ مجھے سب کے نام یاد نہیں ہیں۔ حاجی علی خان آتے تھے۔ شیخ محمد عبداللہ آتے تھے اور میں اس وقت وہاں نہیں تھا لیکن بعد میں علامہ نے غلام مصطفیٰ نایکو اور دوسرے کئی سرکردہ لوگوں کو جمع کر کے ہدایت کی کہ وہ شیخ صاحب کی حمایت کریں۔ اور ان کی مدد کریں۔ مجھے یاد ہے کہ مولانا ظفر علی خان نے اس سلسلے میں کچھ مخالفت کی تھی مگر علامہ نے آپ کو سمجھایا اور کہا کہ شیخ محمد عبداللہ ہی ایک نڈر اور بہادر لیڈر کے فرائض انجام دے سکتے ہیں۔ شیخ صاحب کے مقابلے میں کوئی شخص نہیں جو کشمیریوں کو آزادی کی تحریک کے لئے تیار کر سکتا ہے۔ کشمیر سے جو بھی آتا اس کی وہاں قدر ہوتی تھی۔ حتیٰ کہ جب بالن لے کر بھی کوئی کشمیری آتا تو اسے اس کے خوب دام دئے جاتے اور اس کے ساتھ ہی کھانا کھلایا جاتا۔ ایک دفعہ ایک کشمیرن بھیک مانگنے وہاں آگئی تو علامہ نے کھونٹی پر لٹکے اپنے کوٹ کی جیب سے کچھ پیسے نکالے اور اس کے ہاتھ میں تمہادئے۔ اس پر سامنے بیٹھے ہوئے اخبار وطن کے ایڈیٹر نے جن کو وطن کے نام سے ہی یاد کیا جاتا تھا علامہ

سے کہا کہ آپ کسی کشمیری کو دیکھ کر بے تاب کیوں ہو جاتے ہیں۔ اور چاہتے ہیں کہ اس کے لئے کچھ نہ کچھ کریں۔ ایڈیٹر وطن نے اپنے انداز میں علامہ پر فقرہ سا کہا تھا۔ جسے علامہ نے بھانپ لیا اور کہا کہ یہ سب وطن کی مائیں بہنیں ہیں نا؟ اس پر حاضرین نے زور کا فقرہ لگایا۔

ایک دفعہ ایک کشمیری گویا آیا جس کا نام دلاور ملک تھا وہ شاید بلہ پورہ شوپیان کا رہنے والا تھا۔ اس نے پنجابی اور اردو گانے سنانا چاہے۔ وہاں موجود سامعین میں سے بیشتر لوگ بھی پنجابی اور اردو گانے سنانا چاہتے تھے مگر علامہ نے اصرار کیا کہ وہ کسی کشمیری شاعر کا کلام سنائے اور پھر اس نے رسول میر اور محمود گامی کے کچھ گانے سنائے۔ علامہ اس دور ان داد دیتے رہے اور جھومتے رہے۔ کچھ لوگوں نے پوچھا کہ آپ کیا سمجھے کہ؟ اس قدر داد دی۔ آپ نے فرمایا میں سب کچھ سمجھا۔ کاش آپ بھی سمجھ پاتے تو آپ بھی داد دینے سے باز نہ رہتے۔ آپ محمود گامی کا ذکر اکثر کرتے اور ان کی تعریفیں کرتے تھے۔

مجھے یاد ہے کہ ایک دفعہ ایک کشمیری مزدور سبزی منڈی سے بوری میں شلغم لے کر آیا تو اس کو اندر بلایا گیا۔ اسے کھانا کھلایا گیا اور بی بی جی نے مزدوری کے علاوہ کھوئی پر ٹنگا ہو ایک اچھا خاصا کپڑا بھی اسے دیا۔ اس کے ساتھ ہی ایک پنجابی مزدور گندم منڈی سے کچھ گیہوں لے کر آیا اسے فقط کچھ رقم دی گئی۔ میرے کہنے کا مطلب یہ ہے کہ نہ صرف علامہ بلکہ بیگمات بھی کشمیریوں کا خاص خیال رکھتی تھیں۔

اس وقت مجھے ایک اور واقعہ بھی یاد آرہا ہے۔ ایک دفعہ وہاں کسی گھر میں شادی ہو رہی تھی اور وہاں عورتوں نے رات کو ایک مجرا کیا۔ جس میں انہوں نے طنزاً کشمیریوں کی نقل اتاری۔ ایک عورت نے کشمیری چادر لپیٹ لی تھی اور کلبلا کا گندھ پراٹھایا تھا۔ جس سے وہ تماشائیوں کو ہنساتی جاتی تھی۔ یہ بات کسی طرح علامہ تک پہنچی تو آپ کو سخت غصہ آیا۔ اتنا غصہ کہ آپ نے صبح چائے پینے سے پہلے ہی ملک غلام دستگیر اور غلام مصطفیٰ ناکو وغیرہ کو بلایا اور یہ واقعہ سنا کر کہا کہ اس حقارت آمیز حرکت کے خلاف ایچی ٹیشن کی جائے کیوں کہ یہاں 22 ممبران ہیں جن میں 21 کشمیری ہیں۔ اور صرف ایک پنجابی ہے یعنی یہاں کشمیری

بسنے والوں کی تعداد بہت زیادہ ہے۔ بعد میں تحقیقات سے معلوم ہوا کہ یہ حرکت اول تو یہاں بسنے والی کشمیری عورتوں نے ہی کی تھی۔ دوسرے انھوں نے کہا کہ وہ شادی بیاہ پر ایسے تماشے نظر آئیں بلکہ ایک دلچسپ کھیل کے طور پر کرتی رہتی ہیں۔ اور اب آئندہ وہ ایسا نہیں کریں گی۔ اس یقین دہانی کے بعد ہی علامہ کا غصہ جاتا رہا۔

ایک دفعہ ایک کشمیری پیر صاحب آئے۔ بالکل بٹے کئے اور بلند قامت کے۔ مجھے معلوم ہوا کہ یہ ان کے آبائی پیر صاحبان میں سے ہیں۔ اس کے بعد بی بی جی نے مجھ سے کہا تم نکیہ سیدواں محلہ گیلانیاں جا کر مسجد عبدالغفار سے مزید تین پیر صاحبان کو لاؤ۔ میں وہاں سے تین اور پیر صاحبان کو لے آیا۔ یہ بتادوں کہ اس مسجد میں کئی کشمیری پیر صاحبان تعلیم و تربیت حاصل کرنے کے لئے جمع ہوتے تھے جنہیں رات کو عموماً ختمات وغیرہ پڑھنے کے لئے مختلف گھروں میں مدعو کیا جاتا تھا۔ اس طرح سے وہ جو پیرہ کھاتے تھے مسجد عبدالغفار کے مہتمم فرزند عبدالغفار کے حوالے کرتے تھے۔ جو تین پیر صاحبان میں وہاں سے لے کر آیا انہوں نے مذکورہ بالا پیر صاحب کی معیت میں رات گئے تک مولود شریف پڑھا اور صبح انہیں بدیہ پیش کیا گیا۔ بڑے کشمیری پیر صاحب کو علامہ نے ایک سو روپیہ دیا۔ اور ان سے پیر صاحب کے بارے میں دریافت کیا۔ بعد میں جب کشمیر آیا تو میں نے ان بڑے پیر صاحب کو یہاں دیکھا وہ لوکئی پورہ کے پیر سلام شاہ صاحب تھے۔ ایک اور پیر شمس الدین کو بھی میں نے وہاں دیکھا تھا۔ وہ بھی لوکئی پورہ کے رہنے والے ہیں۔ علامہ اکثر کہتے تھے کہ ہم کشمیری ہیں اور کوٹگام کے رہنے والے ہیں اور کوٹگام کے نزدیک ہی کہیں ہمارا آبائی گاؤں ہے۔ جہاں سے ہجرت کر کے ہمارے آبائیاں لکوٹ میں آکر بسے ہیں۔ ملک غلام دستگیر اور علامہ دونوں اپنے آپ کو ایک ہی تحصیل یعنی تحصیل کوٹگام کے اصلی باشندے تصور کرتے تھے۔ علامہ مجھ سے بھی اسی لئے زیادہ پیار کرتے تھے کہ میں بھی کوٹگام تحصیل کا رہنے والا ہوں۔ ملک غلام دستگیر علامہ کے خاص دوستوں میں سے تھے جیسا کہ میں عرض کر چکا ہوں کہ وہ بھی اصل میں کشمیری ہی تھے۔ ملک صاحب اپنے آپ کو تحصیل کوٹگام کے کسی نزدیکی گاؤں سے آئے

ہوئے اپنے اجداد کی اولاد تصور کرتے ہوئے علامہ کے گھر کا بہت سا انتظام خود ہی کرتے تھے۔ وہ بہت بڑے رئیس تھے۔ ان کا ایک بیٹا سلطان احمد ہوائی جہاز کا پائلٹ تھا۔ ان کا ایک عزیز ہوتا تھا محمد مکرم خان جو کہ علامہ کے ہاں اکثر آیا جایا کرتا تھا۔ مکرم کی آواز بہت سرلی تھی۔ علامہ ان سے اکثر گیت اور غزلیں سنا کرتے تھے۔ وہ کبھی علامہ کے اشعار گاتا اور کبھی کسی اور شاعر کے۔ ایک دفعہ علامہ نے اس سے کہا کہ بہادر شاہ ظفر کا کوئی گیت سنائے۔ مکرم خان نے کہا کہ ان کی غزلوں میں کمزوری اور بزدلی کا عنصر غالب ہے لیکن آپ کی شاعری سے بہادری اور حوصلہ مندی اور ہمت پیدا ہوتی ہے میں تو آپ ہی کا کلام گاؤں گا علامہ نے کہا مجھے ظفر کا کلام بھی بہت پسند ہے تو محمد مکرم خان نے ظفر کی غزل سنائی:

نہ کسی کی آنکھ کا نور ہوں نہ کسی کے دل کا قرار ہوں

ایک بار میں نے اسے کلام غالب بھی گاتے سنا ہے۔

علامہ نماز کے پابند تھے۔ جمعہ کے دن وہ صبح سویرے نہاتے اور پھر عطر وغیرہ مل کر تیار رہتے اور ظہر کی نماز ادا کرنے کے لئے بادشاہی مسجد جاتے۔ رات کو میں اکثر وہاں نہیں رہتا بلکہ ملک غلام دستگیر کے ہاں ہی رات گزارتا تھا اور جب صبح علامہ کے ہاں آتا تو اکثر علامہ کو بستر میں ابھی سوتے ہی دیکھتا تھا اور وہ آٹھ بجے کے قریب بستر سے اٹھتے۔ میں نے وہاں سنا کہ وہ اکثر صبح بہت سویرے اٹھتے۔ نماز وغیرہ ادا کرتے پھر سو جاتے۔ آخری لیام میں ان کی صحت بھی اکثر ٹھیک نہیں رہتی۔ لہذا ہو سکتا ہے کبھی نماز ادا کرنے میں کوتاہی بھی ہوئی ہو۔ وہ گھر سے شاذ و نادر ہی باہر جاتے۔ زیادہ سے زیادہ جمعہ کے دن بادشاہی مسجد تک یا کبھی کسی خاص معاملے کی وکالت وغیرہ کے سلسلے میں۔

پیر صاحب مانگی شریف جب آپ کے ہاں آتے تو باجماعت نماز ادا کرنے کا آپ کی کوٹھی پر ہی اہتمام ہوتا۔ پیر صاحب کے اصرار پر آپ نے کئی بار امامت کے فرائض بھی انجام دیئے۔ کبھی ایسا بھی ہوا نماز باجماعت کوٹھی پر ہی ادا ہوئی۔ مگر علامہ صحت کی خرابی کے باعث اس میں شریک نہ ہو سکے۔ آپ صبح کے وقت اکثر بہت دیر تک قرآن شریف کی

سوٹ تھے شاید ہی کسی بڑے رئیس کے پاس رہے ہوں۔ وہ گھر پر بھی عام طور پر اعلیٰ قسم کا سوٹ پہنتے بشرطیکہ طبیعت اچھی ہوتی۔ کبھی اوور کوٹ اور پگڑی بھی پہن لیتے۔ ٹوپی وہ اکثر قرآنی پہنتے تھے۔ جو افغانستان سے آتی تھی۔ میں نے افغانستان کے نادر شاہ کو دیکھا ہے جب وہ اپنے ہمیشہ زادہ ظاہر شاہ کو ساتھ لے کر وہاں آئے۔ وہ علامہ کے لئے بہترین تمباکو اور ایک درجن قرآنی ٹوپیاں لائے تھے۔ ایک دفعہ کچھ بیرونی مہمان جو شاید انگریز تھے ملنے آئے۔ اس وقت علامہ باہر دالان میں کچھ گھریلو کپڑے پہن کر ایک کرسی پر بیٹھے تھے جس کی صرف تین ٹانگیں تھیں اور چوتھی ٹانگ کے بدلے میں کچھ اینٹیں اس کے نیچے رکھ دی تھیں۔ جب مہمانوں نے آپ کو دیکھا تو وہ اپنے دوسرے ساتھیوں سے جو ان کو لے کر وہاں آئے تھے کچھ بگڑ گئے بعد میں جب اصل حالات سے آگاہی ہوئی تو وہ علامہ سے ملے اور انہوں نے کہا کہ وہ علامہ کو کچھ اور ہی سمجھ بیٹھے تھے۔

علامہ بحث و مباحثہ میں شریک ہوتے تھے۔ کئی بار کچھ باتوں پر زور دار بحث ہوتی تھی۔ ایک دفعہ سر آغا خان نے علامہ کو کچھ رقم بھیجی تھی تو آپ نے فرمایا کہ اس رقم کو مسلم لیگ یا انجمن حمایت اسلام کو بھیج دیا جائے۔ اتنے میں مسٹر لیاقت علی خان بھی آگئے تو انہوں نے علامہ کو مشورہ دیا کہ آپ یہ اپنے مصرف میں لاسکتے ہیں۔ تب آپ نے کہا کہ اچھا جاوید کے لئے ایک اچکن بنوانے کا انتظام کیا جائے اس پر مسٹر لیاقت علی خان نے کہا کہ میرے لئے بھی ایک اچکن بنوائیے۔ علامہ نے ہنستے ہوئے سوال کیا کہ آپ جو کوٹ پہنے ہوتے ہیں۔ اب اچکن کی کیا ضرورت ہے۔ انہوں نے اوور کوٹ اتار دیا۔ اندر پہنے کوٹ پر پوند لگا تھا۔ علامہ نے آپ سے کہا کہ آخر وہ نوابی کا پیسہ کہاں رکھا۔ خان صاحب نے جواب دیا کہ وہ مسلم لیگ کو دے دیا۔ یہ سن کر علامہ نے کہا کہ اپنی نوابی تک تو مسلم لیگ پر نچھاور کر دی اور مجھے یہ روپیہ ذاتی مصرف میں لانے کا مشورہ دیتے ہیں۔ بہتر یہی ہے کہ یہ روپیہ بھی مسلم لیگ کو دیا جائے۔ ایک دفعہ وہاں ظفر مہدی تھے وہ وہاں آتے رہتے تھے۔ مگر آج علامہ اور ان کے درمیان کچھ بحث چھڑ چکی تھی۔ بحث کا موضوع کشمیری تمدن تھا۔ پھر بنی اسرائیلیوں

تلاوت کرتے تھے اور کبھی کبھی دن کے وقت بھی تلاوت کرتے تھے۔ اس کے لئے الگ ایک کمرہ تھا۔ میں نے وہاں یہ بھی سنا کہ وہ تلاوت کرتے وقت اتاروتے کہ قرآن شریف کے اور اقتر ہو جاتے تھے۔

میرا خیال ہے کہ ان دنوں وہ کبھی کبھار ہی وکالت کرنے پکھری جایا کرتے۔ کبھی روپیہ باہر سے آیا کرتا تھا۔ یہ کیسا روپیہ تھا؟ مجھے اس کا علم نہیں صرف سننے میں آتا تھا کہ کتابوں کا روپیہ ہے یا پکھر کسی بڑے نواب وغیرہ نے بھیجا ہے۔ ایک دفعہ کا واقعہ مجھے یاد ہے کہ بی بی جی نے مجھ سے کہا کہ میں علامہ سے کہوں کہ بازار سے دکانداروں اور دھوبی وغیرہ کے بل آئے ہیں اور ان کو پیسے دینے ہیں۔ آپ کے پاس اس وقت شاید کچھ نہیں تھا۔ اس لئے آپ نے کہا کہ ان سے کہو کہ جلدی نہ کریں۔ اللہ تعالیٰ انتظام کر دے گا۔ اس وقت مولانا ظفر علی خان ایڈیٹرز میندار وہاں بیٹھے تھے۔ ان کو مخاطب کر کے آپ نے کہا کہ اخبار میں میری طرف سے اشتہار چھاپیں کہ اگر کسی شخص کو وکالت کرنا مقصود ہو تو میں تیار ہوں۔ مولانا صاحب نے اسی وقت ٹیلی فون اٹھا کر ایسا ہی کیا۔ اتنے میں ایک جرمن خاتون اور اس کا خاندان آگئے جن کی ہالینڈ میں کوئی فرم وغیرہ تھی۔ اور جس پر وہاں کسی شخص نے جبراً قبضہ کر لیا تھا۔ وہ علامہ سے وکالت کرانا مشورہ کرنا چاہتے تھے جس کے معاوضہ کے طور پر انہوں نے علامہ کو اسی وقت سولہ ہزار روپے دے دیے۔ علامہ نے مولانا ظفر علی خان سے کہا کہ جس اشتہار کے چھاپنے کے لئے ابھی کہا گیا تھا اسے اب نہ چھاپا جائے۔ مولانا صاحب نے کہا کہ چھپنے دیجئے کیا حرج ہے کوئی اور بھی آپ کی وکالت سے مستفید ہو سکتا ہے لیکن آپ نے کہا کہ ایسا نہیں ہونا چاہیے۔ کیونکہ اللہ تعالیٰ نے ضرورت کا خرچہ تو بھیج دیا ہے اگر اور ضرورت پڑے تو وہ خود انتظام کر دے گا۔

علامہ ہمیشہ بہترین کپڑے بنواتے تھے۔ یوں تو وہ زیادہ دولت مند نہیں تھے۔ ان کے گھر میں میں نے اس زمانے میں دو قالین۔ کچھ دریاں۔ گھر کا سامان۔ چند چار پائیاں۔ چند کرسیاں اور کتابیں دیکھی تھیں اور بس۔ مگر وہ اعلیٰ قسم کے سوٹ پہنتے۔ ان کے پاس جتنے

(یہودیوں) کے متعلق باتیں ہونے لگیں تو علامہ نے ایک صندوق کھولا اور ایک کشمیری عورت کا کساہ نکال کر اپنی بات کے ثبوت میں دکھایا جسے آپ نے اپنی داوی (یا پڑداوی مجھے پوریا د نہیں) کا بتایا۔ اسے علامہ نے سنبھال کر رکھا تھا۔

علامہ کے تین بچے تھے۔ آفتاب احمد پہلی بیوی سے تھے جو میرے ہوتے وہاں نہیں تھے اور میں نے سنا ہے کہ انہوں نے علامہ سے بھی زیادہ تعلیم حاصل کی تھی۔

ان دنوں کا واقعہ ہے ایک بڑے رئیس نے شملہ پہاڑی کے مقام پر ایک مکان شیش محل کے نام سے بنایا اور اس مکان کا علامہ کے حق میں بیج نامہ کروایا۔ جب علامہ نے اس کو دیکھا تو بہت خوش ہوئے اور اس کو اپنے لئے قبول کرتے ہی فیصلہ کیا کہ اس میں ایک ہسپتال قائم کیا جائے جس کا انتظام وہ آفتاب احمد کے ہاتھ میں دینا چاہتے تھے۔ مگر معلوم ہوا کہ آفتاب احمد نے یہ بات تسلیم نہ کی۔ پھر علامہ کو ایک بار شملہ سے ٹیلی فون پر یہ اطلاع ملی کہ آفتاب احمد انگریزوں کی طرف سے بحیثیت سفیر (یا ملازم) جرمنی جا رہے ہیں تو آپ کو یہ سن کر بہت غصہ آیا اور ٹیلی فون چھوڑ کر فرمایا کہ آفتاب احمد اب اس گھر میں نہیں آسکتا ہے۔ آفتاب احمد کے علاوہ ایک اور بیٹا جاوید احمد اور ایک بیٹی منیرہ کو میں بھی اچھی طرح سے جانتا ہوں جو دوسری بیوی سے تھے۔ جاوید ان دنوں مجھ سے ذرا بڑے ہی تھے اور منیرہ ان سے چھوٹی تھی۔ منیرہ کے حق میں علامہ کی زندگی میں بات ٹھہری تھی کہ ایک شخص میاں امیر الدین (لاہور) کے لڑکے سلیم کو خانہ دلاماد بنایا جائے اور بعد میں یہی ہوا تھا۔ میاں امیر الدین ایک بہت بڑے رئیس تھے۔



حوالہ جات

دوسرا باب: اقبال کا حسب و نسب

- 1- کشمیر علامہ اقبال کی نگاہ میں۔ جسٹس ڈاکٹر جاوید اقبال۔ روزنامہ نوائے وقت لاہور۔ 10 فروری 1977ء
- 2- علامہ اقبال کی روحانی نسبتیں۔ ہفت روزہ کشمیر راولپنڈی۔ 5 نومبر 1985ء
- 3- مجلہ شیرازہ۔ کلچرل اکادمی سری نگر۔ اقبال نمبر اپریل 1980ء
- 4- مشاہیر کشمیر۔ لاہور 1948ء۔ ص 45
- 5- ہماڈا انجسٹ دہلی۔ اقبال نمبر۔ اکتوبر 1976ء
- 6- کلیات مکاتیب اقبال۔ مرتبہ سید مظفر حسین برنی۔ جلد دوم۔ اردو اکادمی دہلی 1991ء۔ ص 607-608
- 7- واقعات کشمیر۔ خواجہ محمد اعظم دیدہ مری۔ ترجمہ خواجہ حمید یزدانی۔ اقبال اکادمی پاکستان لاہور۔ 1995ء۔ ص 151
- 8- کلیات مکاتیب اقبال۔ جلد دوم۔ ص 768
- 9- غلام محمد بٹ کا بیان ہے کہ وہ 1931ء کے تین چار سال بعد تیرہ چودہ برس کی عمر میں پنجاب چلا گیا جس سے ظاہر ہوتا ہے کہ اس کی پیدائش 1920ء کے آس پاس ہوئی ہے۔ لہذا یہ کہنا کہ وہ 1980ء میں ستر سال کا تھا۔ صحیح نہیں ہے البتہ اس کی عمر اس وقت ساٹھ سال کی ہوگی۔ مجلہ شیرازہ کلچرل اکادمی۔ سری نگر۔ اپریل 1980ء

تیراباب

سوانح حیات

☆

مرا بنگر کہ در ہندوستان دیگر نے بنی
برہمن زادہ رمز آشنائے روم و تمبریز است

☆



اقبال پنجاب کے شہر سیالکوٹ میں 9 نومبر 1877 بروز جمعہ پیدا ہوئے۔

اقبال کے والد شیخ نور محمد کے بارے میں لکھا گیا ہے کہ وہ پڑھے لکھے نہ تھے۔ لیکن ”روزگار فقیر“ کے مصنف نے اس بارے میں کہا ہے کہ ”اتنی بات تو بے شک درست ہے کہ شیخ نور محمد نے کسی مکتب یا اسکول میں باقاعدہ تعلیم نہیں پائی تھی۔ لیکن یہ بات قطعاً غلط ہے کہ وہ سرے سے پڑھنا لکھنا ہی نہیں جانتے تھے۔ ان کے اہل خاندان نے اس کی تصدیق کی ہے کہ شیخ نور محمد اپنے صاحبزادہ ڈاکٹر محمد اقبال کی اردو فارسی کتابیں جو ان کی زندگی میں ہی شائع ہو گئی تھیں قریب قریب روزانہ پڑھتے نظر آتے۔ پڑھنے میں روانی کم ہوتی۔ رک رک کر پڑھتے لیکن بعض مقامات پر ان کی آواز میں کپکپی اور رقت پیدا ہو جاتی اور آنکھوں سے آنسو ٹپکتے لگتے۔ یہ اس بات کی دلیل ہے کہ ڈاکٹر صاحب کے والد نہ صرف یہ کہ ڈاکٹر صاحب کی کتابیں پڑھ سکتے تھے بلکہ ان کے مفہوم و مطلب کو بھی سمجھتے تھے۔ شیخ صاحب اپنے دستخط بڑے سادہ انداز میں کرتے تھے۔“ (1)

شیخ نور محمد کے ہاں دو لڑکے اور چار لڑکیاں پیدا ہوئیں مگر صرف دو لڑکے اقبال اور ان کے برادر اکبر شیخ عطا محمد زندہ رہے۔

ڈاکٹر خلیفہ عبدالحکیم نے اقبال کے والد کے ساتھ اپنی پہلی ہی ملاقات میں ایک دلچسپ قصہ بیان کیا ہے۔ وہ لکھتے ہیں کہ ”اس ملاقات میں شیخ نور محمد صاحب نے اقبال کی پیدائش کا ایک دلچسپ قصہ مجھے سنایا۔ فرمانے لگے کہ اقبال ابھی ماں کے پیٹ میں تھا کہ میں نے ایک عجیب خواب دیکھا۔ کیا دیکھتا ہوں کہ ایک نہایت خوش نما پرندہ سطح زمین سے تھوڑی بلندی پر اڑ رہا ہے اور بہت سے لوگ ہاتھ اٹھا کر اور اچھل کر اسے پکڑنے کی کوشش کر رہے ہیں لیکن وہ کسی کی گرفت میں نہیں آیا میں بھی انہیں تماشائیوں میں کھڑا تھا اور خواہش مند تھا کہ غیر معمولی جمال کا یہ پرندہ میرے ہی ہاتھ آجائے۔ وہ پرندہ یک بیک میری آنکھوں میں آگرا۔ میں بہت خوش ہوا اور دوسرے منہ نکلتے رہ گئے۔ اس کے کچھ عرصہ بعد مجھے اس خواب کی تعبیر ملی کہ پرندہ عالم روحانی میں میرا ہونے والا بچہ ہے جو صاحب

اقبال ہوگا۔ اقبال کے حصول کمال اور اس کی شہرت کے بعد مجھے اپنی تعبیر کے درست ہونے کا یقین ہو گیا۔

عالم مثال میں ارواح پرندوں کی طرح متعل ہوتی ہیں۔ انجیل میں ہے کہ روح القدس فاختہ کی صورت میں زمین پر اترتی ہوئی دکھائی دی۔“ (2)

شیخ نور محمد کو بچپن میں شیخ نھو بھی کہا جاتا تھا۔ اس نام کے پس منظر میں بیان کیا جاتا ہے کہ شیخ نور محمد کی پیدائش سے قبل ان کے والدین کے یہاں دس فرزند پیدا ہوئے تھے جن میں سے کوئی زندہ نہیں رہا اور وہ یکے بعد دیگرے خدا کو پیارے ہو گئے۔

شیخ نور محمد کے پیدا ہوتے ہی ان کے والدین نے اپنے اعتقاد کی پیروی میں کئی ایسی رسومات ادا کیں جن کے نتیجے میں وہ اپنے اس اکلوتے بیٹے کی زندگی کے طالب تھے۔ چنانچہ ایک درویش کے کہنے پر پیدا ہوتے ہی نور محمد کی ناک چھیدی گئی اور اس میں ایک نتھ پھرائی گئی۔ اسی نسبت سے ان کا نام شیخ نھو پڑ گیا۔

شیخ نور محمد اپنے فرزند ارجمند اقبال کے انتقال سے آٹھ سال قبل 1930 میں اپنے شہر پیدائش سیالکوٹ میں ہی وفات پا گئے۔

اقبال کی والدہ امام بی بی ایک نیک سیرت اور خدا پرست خاتون خانہ تھیں۔ جنہوں نے بچپن میں اقبال کی مذہبی اور فکری تعلیم و تربیت میں بہت بڑا رول ادا کیا۔ اقبال نے خود اپنی والدہ کی اس شفقت اور تربیت کا اپنی نگارشات میں بار بار ذکر کیا ہے۔

امام بی بی 78 سال کی عمر میں 9 نومبر 1914 کو انتقال کر گئیں تو اقبال نے اس ماتم سخت پر ایک طویل مرثیہ لکھا جس کے آخری اشعار یوں ہیں :

زندگانی تھی تری متاب سے تابندہ تر
 خوب تر تھا صبح کے تارے سے بھی تیرا سفر
 مثل ایوان سحر مرقد فروزاں ہو ترا
 نور سے معمور یہ خاک کی شبستاں ہو ترا

آساں تیری لحد پر شبنم افشانی کرے

سبزہ نورستہ اس گھر کی نگہبانی کرے

اقبال نے اپنی زندگی میں تین شادیاں کیں جن کا تعلق گجرات۔ لاہور۔ اور لدھیانہ کے گھرانوں سے تھا۔ ان کی تیسری اہلیہ سردار بیگم کے بطن سے جاوید اقبال اور منیرہ بالترتیب 1924 اور 1930 میں پیدا ہوئے۔ ایک بیوی کریم بی بی کالرا کا آفتاب اقبال 1979 میں وفات پا گیا۔

اقبال کے اولین استاد مولوی سید میر حسن تھے جو چودہ سال کی عمر میں ہی حافظ قرآن ہو کر مولوی بن گئے۔ انہوں نے سیالکوٹ کے مشن سکول میں اقبال کی تدریس کی جہاں سے اقبال نے 1893 میں دسویں جماعت کا امتحان پاس کر لیا۔

1922 میں پنجاب کے گورنر نے اقبال کو ملاقات کے لئے بلایا اور انہیں بتایا کہ نائٹ ہڈ Knighthood کے لئے ان کے نام کی سفارش کی جا رہی ہے۔ اور وہ اس پیش کش کے بارے میں اقبال کی رائے معلوم کرنا چاہتے تھے۔ اقبال نے جب ہاں کہہ دی تو گورنر پنجاب نے اقبال سے کہا کہ وہ شمس العلماء کے خطاب کے سلسلے میں کسی پنجابی مسلمان عالم کی سفارش کریں۔ اقبال نے جواباً کہا میں یہ نام اس شرط پر بتاتا ہوں کہ اس کے بعد کسی اور نام پر غور نہیں کیا جائے گا۔ اقبال نے جب اپنے استاد مولوی میر حسن کا نام تجویز کیا تو گورنر پوچھنے لگے کہ انہوں نے کون کونسی کتابیں تصنیف کی ہیں۔ اقبال نے جواب دیا ”انہوں نے تو کوئی کتاب تصنیف نہیں کی ہے لیکن میں ایک ”زندہ تصنیف“ آپ کے سامنے موجود ہوں جسے گھر بلا کر ”سر“ (Sir) کے خطاب کی پیش کش کی جا رہی ہے“ (3)

یکم جنوری 1923 کو اقبال کو سر کے خطاب سے نوازا گیا اور ان کے استاد کو بھی شمس العلماء کا خطاب دیا گیا۔

شمس العلماء مولوی سید میر حسن 1929 میں انتقال کر گئے۔

اقبال نے 1897 میں گورنمنٹ کالج لاہور سے بی اے کیا اور دو سال بعد اسی

در سگاہ سے ایم اے کی ڈگری حاصل کر لی۔

1905 میں آپ انگلستان روانہ ہوئے اور وہیں سے 1908 میں بار ایٹ لاکیا اسی سال انہیں جرمنی کی میونخ یونیورسٹی سے ڈاکٹریٹ کی ڈگری مل گئی جو ان کے مقالہ ”ایران میں مابعد الطبیعیات کا ارتقاء“ (The Evolution of Meta Physics in Persia) پر انہیں دی گئی۔

1908 میں وطن واپسی پر آپ تین سال بعد گورنمنٹ کالج لاہور میں فلسفہ کے پروفیسر ہو گئے۔

1926 میں اقبال پنجاب ليجسلیٹو کونسل کے ممبر منتخب ہوئے۔ ان کے حق میں اگرچہ دو امیدوار میاں عبدالعزیز اور ملک محمد حسین پہلے ہی دستبردار ہو چکے تھے۔ لیکن جب تیسرے امیدوار خان بہادر ملک محمد دین مقابلہ پر ڈٹے رہے تو اقبال نے انتخابات میں انہیں تین ہزار ووٹوں سے شکست دی۔

اقبال جہاں شعر و سخن کی دنیا میں ایک نام پیدا کر چکے تھے وہاں فلسفہ حیات اور مذہبی امور کی کما حقہ آگاہی کی بدولت انہیں ایک روحانی مقام بھی حاصل ہو چکا تھا۔ اپنی شخصیت کے بارے میں نامعلوم اسرار و اخبار کے حقائق ان پر فاش ہوتے جا رہے تھے۔ ایک خدا داد عطیہ کے طور پر اقبال کو جو روحانی بلندی و ودیعت ہوئی تھی اور جو مرتبہ عظیم انہیں مشیت ایزدی نے بخشا تھا اس کا ایک ثبوت ان کے اس مکتوب سے ملتا ہے جو انہوں نے 23 اپریل 1920 کو اپنے والد شیخ نور محمد کے نام تحریر کیا۔ اس خط میں اقبال نے اس مشہور واقعہ کا ذکر کیا ہے جس کے مطابق ایک بار آنحضرت صلی اللہ علیہ وسلم نے بوقت نماز آپ کو طلب فرمایا۔ وہ اپنے والد بزرگوار سے اس بارے میں رہنمائی اور صلاح کی التجا کرتے ہوئے لکھتے ہیں ”قریباً چار ماہ کا عرصہ ہوا کہ مجھے ایک گناہ خط آیا جس کا مضمون یہ تھا کہ نبی کریم صلی اللہ علیہ وسلم کے دربار میں تمہاری ایک خاص جگہ ہے جس کا تم کو علم نہیں۔ اگر تم فلاں وظیفہ پڑھا کرو تو تم کو بھی اس کا علم ہو جائے گا وہ وظیفہ خط میں درج تھا۔ میں نے اس خیال

سے کہ وہ گناہ تھا اس کی طرف کوئی توجہ نہ دی۔ اب وہ خط میرے پاس نہیں ہے۔ معلوم نہیں رومی میں مل کر کہاں چلا گیا۔

پرسوں کا ذکر ہے کہ کشمیر سے ایک پیر زادہ مجھ سے ملنے آیا اس کی عمر تیس پینتیس سال کی ہوگی۔ شکل سے شرافت کے آثار معلوم ہوتے تھے۔ گفتگو سے ہشیار۔ سمجھ دار اور پڑھا لکھا معلوم ہوتا تھا۔ مگر پیش تر اس کے کہ وہ مجھ سے کوئی گفتگو کرے مجھ کو دیکھ کر بے اختیار زار و قطار رونے لگا۔ میں نے سمجھا کہ شاید مصیبت زدہ ہے اور مجھ سے کوئی مدد مانگتا ہے استفسار حال کیا تو کہنے لگا کہ کسی مدد کی ضرورت نہیں مجھ پر خدا کا فضل ہے میرے بزرگوں نے خدا کی ملازمت کی۔ اب میں اس کی پیشین کھارہا ہوں رونے کی وجہ خوشی ہے نہ غم۔ مفصل کیفیت پوچھنے پر اس نے کہا کہ کشمیر میں میرے گاؤں نوگام میں جو سری نگر کے قریب ہے میں نے عالم کشف میں نبی کریم صلی اللہ علیہ وسلم کا دربار دیکھا۔ صف نماز کے لئے کھڑی ہوئی تو حضور سرور کائنات صلی اللہ علیہ وسلم نے پوچھا کہ محمد اقبال آیا ہے کہ نہیں؟ معلوم ہوا کہ محفل میں نہیں ہے۔ اس پر ایک بزرگ کو اقبال کو بلانے کے لئے بھیجا گیا۔ تھوڑی دیر کے بعد میں نے دیکھا کہ ایک جوان آدمی جس کی ڈاڑھی منڈی ہوئی تھی۔ اور رنگ گورا تھا مع ان بزرگ کے صف نماز میں داخل ہو کر سرور کائنات صلی اللہ علیہ وسلم کے دائیں جانب کھڑا ہو گیا۔ پیر زادہ صاحب کہتے ہیں کہ اس سے پہلے میں آپ کی شکل سے واقف نہ تھا۔ نہ نام معلوم تھا۔ کشمیر میں ایک بزرگ مولوی نجم الدین صاحب ہیں جن کے پاس جا کر میں نے یہ سارا قصہ بیان کیا تو انہوں نے آپ کی بہت تعریف کی۔ وہ آپ کو آپ کی تحریروں کے ذریعہ جانتے ہیں۔ گوانہوں نے آپ کو کبھی دیکھا نہیں۔ اس دن سے میں نے ارادہ کیا کہ لاہور جا کر آپ سے ملوں گا سو محض آپ کی ملاقات کے لئے میں نے کشمیر سے سفر کیا ہے اور آپ کو دیکھ کر مجھے بے اختیار رونا اس واسطے آیا کہ مجھ پر میرے کشف کی تصدیق ہو گئی۔ کیونکہ جو شکل میں نے آپ کی حالت کشف میں دیکھی اس سے سر مو فرق نہ تھا۔

اس ماجرہ کو سن کر مجھ کو معاوہہ گمنام خط یاد آیا جس کا ذکر میں نے اس خط کی ابتدا میں کیا ہے۔ مجھے سخت ندامت ہو رہی ہے اور روح نہایت کرب و اضطراب کی حالت میں ہے کہ میں نے کیوں وہ خط ضائع کر دیا۔ اب مجھ کو وہ وظیفہ یاد نہیں جو اس خط میں لکھا تھا۔

آپ مہربانی کر کے اس مشکل کا کوئی علاج بتائیں کیونکہ پیرزادہ صاحب کہتے تھے کہ آپ کے متعلق جو کچھ میں نے دیکھا وہ آپ کے والدین کی دعاؤں کا نتیجہ ہے۔

اس میں کچھ شک نہیں کہ جو کچھ انہوں نے کہا ہے بالکل صحیح ہے کیونکہ میرے اعمال تو اس قابل نہیں ہیں۔ ایسا فضل ضروری ہے کہ دعا کا ہی نتیجہ ہو لیکن اگر حقیقت میں پیرزادہ صاحب کا کشف صحیح ہے تو میرے لئے لاعلمی کی حالت سخت تکلیف دہ ہے۔ اس کا یا تو کوئی علاج بتائیے یا مزید دعا فرمائیے کہ خدا تعالیٰ اس گروہ کو کھول دے۔ (4)

اس نامہ کے جواب میں شیخ نور محمد نے کیا رائے دی اس کا کوئی علم نہیں البتہ یہ بات قابل توجہ اور اہل کشمیر کے لئے قابل ستائش ہے کہ اس سربلندی اور سرفرازی کا مزہ وہ اقبال کو سب سے پہلے انہی کے ایک ہم وطن پیرزادہ نے سنایا۔

دسمبر 1930 میں کل ہند مسلم لیگ کے سالانہ اجلاس منعقدہ الہ آباد کے خطبہ صدارت میں اقبال نے باقاعدہ طور پر پاکستان کا تصور پیش کیا۔

اس کے کوئی دس سال بعد 23 مارچ 1940 کو لاہور میں دریائے راوی کے کنارے اسی تنظیم کے ایک اور تاریخی اجلاس میں قرارداد پاکستان پیش کی گئی جس کی صدارت کرتے ہوئے قائد اعظم محمد علی جناح نے کہا ”مسلمان ایک الگ قوم ہے۔ ہماری تہذیب الگ ہے۔ ہماری ثقافت الگ ہے ہمارے نام الگ۔ ہماری قدریں الگ۔ ہمارے قوانین اور ضابطے الگ۔ ہمارے اخلاقی قوانین الگ۔ ہمارے رسم و رواج الگ۔ ہمارے احساسات الگ اور ہماری امنگیں الگ ہیں۔ مختصر یہ کہ زندگی کے ہرے میں ہمارا پورے کا پورا نقطہ نظر الگ ہے اور بین الاقوامی قوانین کے تمام اصولوں اور ضابطوں کے مطابق مسلمان الگ قوم ہیں۔“ (5)

1931 اور 1932 میں اقبال دوسری اور تیسری گول میز کانفرنس میں شرکت کی

غرض سے لندن گئے اور اسی دوران روم اور سین کا بھی دورہ کیا۔ اپنے سفر روم کے دوران انہوں نے اٹلی کے مشہور ڈکلیٹر مسولینی سے بھی ملاقات کی۔ سین کی مسجد قرطبہ پر تحریر کردہ ان کی نظم اردو شاعری میں تخیل فن کے کمال کا ایک بے مثال نمونہ ہے۔ اس طویل نظم کے چند اشعار یوں ہیں :

جس میں نہ ہو انقلاب موت ہے وہ زندگی
روح ام کی حیات کش مکش انقلاب
صورت شمشیر ہے دست قضا میں وہ قوم
کرتی ہے جو ہر زماں اپنے عمل کا حساب
نقش ہیں سب ناقص خون جگر کے بغیر
نغمہ ہے سوائے خام خون جگر کے بغیر

1930 کے اوائل میں کشمیر سرکار کے خارجی اور سیاسی امور کے وزیر سر ایلین بترجی نے اپنے اس مشہور بیان کے بعد اپنے عہدے سے استعفیٰ دے دیا۔ جس میں انہوں نے مہاراجہ ہری سنگھ کی سرکار میں مسلمانوں کے تئیں روا رکھے گئے غیر انسانی سلوک اور ان کے حقوق کی پامالی پر اپنے غم اور افسوس کا اظہار کیا تھا۔

اس بیان نے سارے کشمیر کے ساتھ ساتھ بلحقہ پنجاب میں بھی تہلکہ مچا دیا اور مہاراجہ کے چند وفاداروں نے اسے محض ایک تشبیری شوشہ قرار دینے کی غرض سے ایزی چوٹی کا زور لگایا۔ لیکن بات بہر حال پھیل گئی اور تاج برطانیہ کو بھی اس بیان کی حقیقت اور صداقت سے اہل کشمیر کا فکر لاحق ہوا۔ لیکن کشمیر بہر حال ایک خود مختار ملک تھا لہذا انگریزوں نے اس نازک مسئلہ میں کسی قسم کی مداخلت کرنے کے برعکس خاموش رہنا ہی مناسب خیال کیا۔

ادھر مہاراجہ ہری سنگھ نے مسلمانوں کی خاطر جمعی کے لئے یہ افواہ اڑائی کہ وہ عتقرب کا مینہ میں ایک مسلمان وزیر کو شامل کرے گا جسے غالباً تعلیم کا محکمہ دیا جائے گا۔

روزنامہ انقلاب نے ”ریاست کشمیر اور مسلمان“ کے عنوان سے اس پر یہ ادارہ لکھا۔ ”اگر یہ درست ہے اور اگر مہاراجہ نے صدق دل سے مسلمانوں کی تالیف قلوب کا ارادہ کیا ہے تو اس کا نتیجہ یقیناً اچھا ہو گا۔ لیکن ہم مہاراجہ صاحب کی خدمت میں ایک مخلصانہ اور خیر خواہانہ گزارش کرنا چاہتے ہیں کہ وہ اس مسلمان ممبر کے انتخاب میں مردم شناسی کا ثبوت دیں اور کسی ایسے مسلمان ممبر کو اپنا قلمدان وزارت تفویض کریں جو کشمیر کے علاوہ ملک کے دوسرے حصوں میں بھی ہر دل عزیز اور ممتاز سمجھا جاتا ہو۔ ہمارے نزدیک اس عہدہ کے لئے مسلمانوں میں موزوں ترین شخصیت علامہ اقبال کی ہے۔ آپ تعلیم یافتہ مسلمانوں میں جو مرتبہ رکھتے ہیں وہ محتاج بیان نہیں۔ آپ کے علم و فضل کی وجہ سے دوسرے مذاہب کے لوگ بھی آپ کی بے انتہا تکریم کرتے ہیں اس کے علاوہ ایک بہت بڑا وصف جو آپ کو ریاست کشمیر کی خدمت کے لئے دوسروں سے ممتاز کرتا ہے وہ یہ ہے کہ آپ بھی خطہ کشمیر ہی کے رہنے والے ہیں اور آپ کو طبعاً کشمیریوں سے ہمدردی ہوگی۔ تعلیمی ممبر کے لئے آپ سے زیادہ موزوں شخص کوئی نہیں کیونکہ آپ کی زندگی ہی سرپا علم و فضل ہے۔

اگر مہاراجہ صاحب کشمیر نے علامہ اقبال کی خدمات حاصل کر لیں تو مسلمانان ملک میں ریاست کشمیر کے متعلق بہت اچھا خیال پیدا ہو جائے گا۔ حضرت علامہ کے لئے کسی ریاست کی تعلیمی ممبری کوئی بہت بڑا اعزاز نہیں لیکن آپ کی خدمات کا حاصل ہو جانا ریاست کشمیر کے لئے یقیناً باعث اعزاز ہو گا۔ حضرت علامہ علم و فضل میں بلند پایہ رکھنے کے علاوہ تعلیمی امور کا وسیع عملی تجربہ بھی رکھتے ہیں۔ مثلاً آپ کالج میں پروفیسر رہ چکے ہیں۔ مدت سے یونیورسٹی میں اعلیٰ منصب پر چلے آئے ہیں۔ آپ کا علم و فضل ہمہ گیر ہے۔

اگر مہاراجہ صاحب کو حضرت علامہ ایسی بلند پایہ شخصیت کے لانے میں زیادہ مصارف بھی برداشت کرنے پڑیں تو ہمیں یقین ہے کہ وہ ریاست کے اعزاز و رعیت کی گراں قدر فلاح کے مقابلے میں بالکل بے حقیقت ہوں گے۔ حضرت علامہ سے ہماری استدعا ہے کہ اگر انہیں اس قسم کا کوئی موقع ملے اور وہ کسی ہندی ریاست کی ہندی رعایا

علی الخصوص کشمیری رعایا کی خدمت کی مہلت پائیں تو اسے قبول فرمائیں۔ مسلمان کشمیر کے لئے آپ کا تقرر بے انتہا طینان کا باعث ہو گا اور بعض کو یہ اندیشہ افراڈنے والی ریاست کو رعایا کی حقیقی مصیبتوں سے ناواقف رکھ کر جو صورت حال پیدا کر دی ہے۔ وہ خدا کے فضل سے یقیناً رفع ہو جائے گی اور یہ تقرر بجائے خود اس حقیقت کا ظاہر و باہر ثبوت ہو گا کہ مہاراجہ ہری سنگھ بہادر اپنی کثیر التعداد مسلم رعایا کی مصیبتوں کو رفع کرنے کا پختہ اور مصمم ارادہ فرما چکے ہیں۔“ (6)

اس سلسلے میں لازمی طور پر یہ افواہیں گشت کرنے لگیں کہ اقبال ہری سنگھ کی سرکار میں اپنے لئے کوئی عمدہ حاصل کرنے کے درپے ہیں۔ ظاہر ہے کہ اس قسم کی شوشہ بازیوں سے ان کے سیاسی مطمح نظر کے بارے میں غلط فہمیاں بھی پیدا ہوئیں۔

کچھ عرصہ بعد 14 اگست 1930 کو یوم کشمیر کے ایک اجلاس میں تقریر کرتے ہوئے کشمیر کمیٹی کے ایک سرگرم رکن سید محسن شاہ نے اس کا حوالہ دیتے ہوئے کہا ”ہندو اخبارات ان مسلم قائدین کے متعلق جو مسلمان کشمیر کی حمایت کرتے ہیں مختلف قسم کی جھوٹی افواہیں پھیلا رہے ہیں۔ انہوں نے ایک اخبار ”کیسری“ کا حوالہ دیتے ہوئے کہا کہ یہ اخبار لکھتا ہے کہ اقبال کشمیر کے وزیر اعظم بننا چاہتے ہیں اور سید محسن شاہ جج بننے کے آرزو مند ہیں۔“

اس پر اقبال نے مداخلت کرتے ہوئے اسی جلسہ عام میں واضح کیا کہ ”وہ ایسے حاکم کی وزارت پر لعنت بھیجتے ہیں۔“ (7)

اپنی عمر کے آخری ایام میں اقبال کئی جسمانی مرضوں میں مبتلا رہے جن میں سے ایک موذی مرض نے ان کی قوت گویائی کو بھی سلب کر لیا۔ ان دنوں وہ عام طور پر اپنی رہائش گاہ میں ایک کمرہ میں پٹنگ پر لیٹے رہتے اور اکثر و بیشتر عقیدت مندوں اور احباب کی باتیں سنتے ہی رہتے کیونکہ خود کلام کی طاقت باقی نہیں رہی تھی۔ لیکن اس عالم اضطراب میں بھی جب بھی کوئی شخص آنحضرت صلی اللہ علیہ وسلم یا مکہ و مدینہ کی بات چھیڑتا تو اقبال کی پڑمردہ

آنکھوں کے تارے چمکنے لگتے اور کئی بار انہیں اس تذکرہ پر زار زار روتے بھی دیکھا گیا ہے۔ اس عالم کو ان کے مصاحب فقیر سید وحید الدین نے بھی قلم بند کیا ہے۔ وہ کہتے ہیں کہ ”آخری زمانہ میں تو یہ کیفیت ہو گئی تھی کہ آنحضرت صلی اللہ علیہ وسلم کا ذکر آجاتا تھا تو ڈاکٹر صاحب کی آنکھوں سے آنسو بہہ نکلتے تھے اور آخر عمر میں یہ کیفیت اس انتہا کو پہنچ گئی تھی کہ ہنگامی بندھ جاتی تھی۔ آواز بھرا جاتی تھی اور وہ کئی کئی منٹ مکمل سکوت اختیار کر لیتے تھے تاکہ اپنے جذبات پر قابو پا سکیں اور گفتگو جاری رکھ سکیں۔

جب ڈاکٹر صاحب راؤنڈ ٹیبل کانفرنس سے واپس آئے تو والد مرحوم ان سے ملنے گئے۔ بڑی مدت کے بعد ایک دوسرے سے ملاقات ہوئی تھی۔ اس لئے بڑے تپاک سے ملے اور ڈاکٹر صاحب سے ان کے سفر کے تجربات کے متعلق گفتگو ہونے لگی۔ والد مرحوم نے اثنائے گفتگو میں کہا ”اقبال تم یورپ ہو آئے ہو۔ مصر اور فلسطین کی بھی سیر کی کیا اچھا ہو تاکہ واپسی پر روضہ اطہر کی زیارت سے بھی آنکھیں نورانی کر لیتے“ یہ سنتے ہی ڈاکٹر صاحب کی حالت دگرگوں ہو گئی یعنی چہرے پر زردی چھا گئی اور آنکھوں سے آنسو بہنے لگے چند لمحے تک یہی کیفیت رہی پھر کہنے لگے ”فقیر میں کس منہ سے روضہ اطہر پر حاضر ہو جاتا“۔ (8)

اقبال کی تصانیف میں سب سے پہلے ان کا وہ مقالہ شامل ہے جو انہوں نے ”ایران میں مابعد الطبیعیات کا ارتقاء“ کے نام سے پی ایچ ڈی کی ڈگری کے لئے لکھا۔ یہ مقالہ انہوں نے 1905 سے 1908 تک اپنے قیام یورپ کے دوران تیار کیا اور اسی پر انہیں میونخ یونیورسٹی سے ڈاکٹریٹ کی سند حاصل ہوئی۔ اس مقالہ کی صرف پچاس جلدیں ایک جرمن محقق ڈاکٹر رچرڈ مونگ (Dr Richard Monnig) کی مساعی سے شائع ہوئی تھیں۔

اقبال 1930 میں مسلم ایجوکیشنل ایسوسی ایشن آف ساؤتھ انڈیا کی دعوت پر ایک مذاکرے میں شمولیت کی غرض سے مدراس گئے جہاں انہوں نے چھ لیکچر دیئے جو بعد میں ”اسلام میں مذہبی تصور کی تعمیر نیا“ (Reconstruction of Religious Thought in Islam)

کے عنوان سے انگریزی اور اردو دونوں زبانوں میں شائع ہوئے۔ اردو میں یہ مقالات ترجمہ کی شکل میں اشاعت پذیر ہوئے۔

اقبال کے فارسی کلام کا پہلا مجموعہ ”اسرار خودی“ 1915 میں شائع ہوا اور اس کا دوسرا حصہ ”رموز بے خودی“ تین سال بعد منظر عام پر آیا۔ ”پیام مشرق“ اقبال کی ان فارسی منظومات کا ایک اور مجموعہ ہے جو انہوں نے مشہور جرمن شاعر گوٹے کے ”دیوان مغربی“ کے جواب میں لکھیں۔ ”پیام مشرق“ 1923 میں شائع ہوئی۔ اس کے بعد ان کا اردو کلام پہلی بار ”بانگ درا“ (1924) شائع ہوا اور پھر ”زبور عجم“ فارسی میں 1927 میں طبع ہوئی ”جاوید نامہ“ (1932) اور ”پس چہ باید کرداے اقوام مشرق“ (1936) کے بعد اردو کے ساتھ ساتھ اقبال کا باقی فارسی کلام ”ارمغان حجاز“ میں شامل ہے جو 1938 میں ان کی وفات کے بعد چھپ گئی۔ ان کی شاعری کے دیگر مجموعے ”بال جبریل“ اور ضرب کلیم“ ہیں جو بالترتیب 1935 اور 1936 میں شائع ہوئے۔

شاعر مشرق علامہ ڈاکٹر سر شیخ محمد اقبال اکٹھ برس کی عمر پا کر 21 اپریل 1938 کو انتقال کر گئے۔

فکر و فن کے اس پیغمبر اور ادب و فلسفہ کے عالم بے بحر کی وفات سے ایک دن قبل اور ان کے داعی اجل کو لبیک کہنے تک کے دوران کا حال ان کے صاحبزادہ جاوید اقبال نے ان الفاظ میں بیان کیا ہے۔

20 اپریل 1938 کی صبح کو انکی طبیعت کچھ سنبھل گئی تھی انہوں نے برطابق معمول دلہ کے ساتھ چائے کی پیالی پی۔ میاں محمد شفیع سے اخبار پڑھا کر سنے اور رشید حجام سے شیو بخوائی۔ دوپہر کو ڈاک میں جنوبی افریقہ کے کسی اخبار کے تراشے موصول ہوئے۔ خبر یہ تھی کہ وہاں کے مسلمانوں نے نماز جمعہ کے بعد اقبال۔ مصطفیٰ کمال اور محمد علی جناح کی صحت اور درازی عمر کے لئے دعا کی ہے۔ کوئی ساڑھے چار بجے بیرن فان والتھام انہیں ملنے کے لئے آگئے۔ والتھام نے جرمنی میں اقبال کی طالب علمی کے زمانہ میں ان کے ساتھ کچھ وقت

گذرا تھا۔ اور اب وہ جرمنی کے نازی لیڈر ہٹلر کے نمائندہ کی حیثیت سے ہندستان اور افغانستان کا سفر کر کے شاید ان ممالک کے حالات کا جائزہ لے رہے تھے۔ ہندستان کا دورہ مکمل کر چکنے کے بعد وہ کابل جا رہے تھے۔

اقبال اور والتھام دونوں تقریباً ڈیڑھ گھنٹہ تک ہائڈل برگ یا میونخ میں اپنی لینڈ لیڈی (Land Lady) اور احباب و اساتذہ کی باتیں کرتے رہے۔ پھر اقبال نے انہیں سفر افغانستان کی معلومات فراہم کیں۔ جب والتھام جانے لگے تو اقبال نے ان سے بڑی گرم جوشی کے ساتھ مصافحہ کر کے انہیں رخصت کیا۔

شام کی فضا میں موسم بہار کے سبب پھولوں کی مہک تھی۔ اس لئے پتنگ خواہگاہ سے اٹھو کر دالان میں بچھو لیا اور گھنٹہ بھر کے لئے وہیں لیٹے رہے پھر جب خنکی بڑھ گئی تو پتنگ گول کرہ میں لانے کا حکم دیا۔ گول کرہ میں ساڑھے سات سالہ منیرہ اور آپا جان کے اندر چلے جانے کے بعد فاطمہ بیگم پر نیپل اسلامیہ کالج برائے خواتین گھنٹہ آدھ گھنٹہ کے لئے آ بیٹھیں اور ان سے کالج میں درس قرآن کے انتظامات کے متعلق باتیں کرتی رہیں۔

رات کو آٹھ ساڑھے آٹھ بجے چودھری محمد حسین۔ سید نذیر نیازی۔ سید سلامت اللہ شاہ۔ حکیم محمد حسن قرشی اور راجہ حسن اختر آگئے۔ ان ایام میں میاں محمد شفیع اور ڈاکٹر عبدالقیوم تو جاوید منزل میں ہی مقیم تھے۔ اقبال کے بلغم میں ابھی تک خون آرہا تھا۔ اور اسی بنا پر چودھری محمد حسین نے ڈاکٹروں کے ایک بورڈ کی میٹنگ کا انتظام جاوید منزل میں کیا تھا۔ اس زمانہ کے معروف ڈاکٹر کرنل امیر چند۔ الہی بخش۔ محمد یوسف۔ یار محمد۔ جمعیت مسیحیہ وغیرہ سبھی موجود تھے اور انہوں نے مل کر اقبال کا معائنہ کیا۔ گھر میں ہر کوئی ہراساں دکھائی دیتا تھا۔ کیونکہ ڈاکٹروں نے کہہ دیا تھا کہ اگر رات خیریت سے گزر گئی تو اگلے روز نیا طریق علاج شروع کیا جائے گا۔ کوٹھی کے صحن میں مختلف جگہوں پر اقبال کے احباب دو دو تین تین کی ٹولیوں میں کھڑے باہم سرگوشیاں کر رہے تھے۔ اقبال سے ڈاکٹروں کی رائے مخفی رکھی گئی لیکن وہ بڑے تیز فہم تھے۔ احباب کا بکھرا ہوا شیرازہ دیکھ کر انہیں یقین

ہو گیا تھا کہ ان کی موت کا وقت قریب آ پہنچا ہے۔

چند یوم پیشتر جب کسی نے ان کی صحت کے بارے میں تشویش کا اظہار کیا تھا تو فرمایا تھا۔ میں موت سے نہیں ڈرتا۔ بعد ازاں اپنا یہ شعر پڑھا:

نشان مرد مومن باتو گویم
چو مرگ آید تبسم برب اوست

پس اس رات وہ ضرورت سے زیادہ ہشاش بشاش نظر آرہے تھے۔ راقم کوئی نوبے کے قریب گول کرہ میں داخل ہوا تو پہچان نہ سکے پوچھا کون ہے؟ راقم نے جواب دیا جاوید۔ ہنس پڑے اور فرمایا بن کر دکھاؤ تو جانیں۔ پھر اپنے قریب بیٹھے ہوئے چودھری محمد حسین سے مخاطب ہو کر فرمایا چودھری صاحب اسے جاوید نامہ کے اخیر میں وہ دعا ”خطاب بہ جاوید“ ضرور پڑھو ادیتجئے گا۔ اتنے میں علی بخش اندر داخل ہوا۔ اسے اپنے پاس بیٹھنے کے لئے کہا علی بخش نے بلند آواز میں رونا شروع کیا۔ چودھری محمد حسین نے اسے حوصلہ رکھنے کی تلقین کی تو فرمایا آخر چالیس برس کی رفاقت ہے۔ اسے رو لینے دیں۔

رات کے گیارہ بجے اقبال کو نیند آگئی۔ چودھری محمد حسین۔ حکیم محمد حسن قرشی سید نذیر نیازی اور سید سلامت اللہ شاہ خاموشی سے اٹھ کر چلے گئے۔ البتہ میاں محمد شفیع اور ڈاکٹر عبدالقیوم کے علاوہ راجہ حسن اختر نے اس رات جاوید منزل میں ہی قیام کیا اور باہر دالان میں چارپائی بچھا کر لیٹ گئے۔ راقم بھی برطابق معمول اپنے کمرے میں جا کر سو رہا۔

اقبال کوئی گھنٹہ بھر کے لئے سوئے ہوئے تھے کہ شانوں میں شدید درد کے باعث بیدار ہو گئے ڈاکٹر عبدالقیوم اور میاں محمد شفیع نے خواب آور دوا دینے کی کوشش کی مگر انہوں نے انکار کر دیا۔ فرمایا دوا میں افیون کے اجزاء ہیں اور میں بے ہوشی کے عالم میں مرنا نہیں چاہتا۔ علی بخش اور میاں محمد شفیع ان کے شانے اور کمر دبانے لگے تاکہ درد کی شدت کم ہو لیکن تین بجے رات تک ان کی حالت غیر ہو گئی۔ میاں محمد شفیع حکیم محمد حسن قرشی کو بلانے ان کے گھر گئے مگر ان تک رسائی نہ ہو سکی اور ناکام واپس آ گئے۔ اقبال درد سے نڈھال

تھے۔ میاں محمد شفیع کو دیکھ کر فرمایا افسوس قرشی صاحب بھی نہیں پہنچ سکے۔ تقریباً پونے پانچ بجے راجہ حسن اختر اٹھ کر اندر آئے انہیں بھی حکیم محمد حسن قرشی کو بلانے کے لئے کہا۔ وہ بولے حکیم صاحب رات بہت دیر سے گئے تھے اور اس وقت انہیں بیدار کرنا شاید مناسب نہ ہو۔ اس پر اقبال نے یہ قطعہ پڑھا:

سرود رفتہ باز آید کہ ناید
 نسیمے از حجاز آید کہ ناید
 سر آمد روزگار ایس فقیرے
 دگر دانائے راز آید کہ ناید

راجہ حسن اختر قطعہ کا مطلب سمجھتے ہی حکیم محمد حسن قرشی کو لانے کے لئے روانہ ہو گئے اقبال کے کہنے پر ان کا پلنگ گول کمرہ سے ان کی خواب گاہ میں پہنچایا گیا۔ انہوں نے فروٹ سالٹ (Fruit Salt) کا گلاس پیا۔

صبح کے پانچ بجنے میں کچھ منٹ باقی تھے۔ اذانیں ہو رہی تھیں سب کا خیال تھا کہ فکر کی رات کٹ گئی۔ ڈاکٹر عبدالقیوم اور میاں محمد شفیع صبح کی نماز ادا کرنے کی خاطر قریب کی مسجد میں پہنچ گئے تھے اور صرف علی بخش ہی اقبال کے پاس رہ گیا تھا۔

اسی اثنا میں اچانک اقبال نے اپنے دونوں ہاتھ دل پر رکھے اور ان کے منہ سے ہائے کا لفظ نکلا۔ علی بخش نے فوراً آگے بڑھ کر انہیں شانوں سے اپنے بازوؤں میں تھام لیا۔ فرمایا دل میں شدید درد ہے اور قبل اس کے کہ علی بخش کچھ کر سکے انہوں نے اللہ کہا اور ان کا سر ایک طرف ڈھلک گیا۔

21 اپریل 1938 کو پانچ بج کر چودہ منٹ پر صبح کی اذانوں کی گونج میں اقبال نے اپنی جان جان آفریں کے سپرد کر دی۔ طلوع آفتاب کے بعد جب راقم اور منیرہ نے ان کے دروازہ کی دہلیز پر کھڑے ہو کر ڈرتے ڈرتے اندر جھانکا تو خواب گاہ میں کوئی بھی نہ تھا۔ کھڑکیاں کھلی تھیں اور وہ پلنگ پر سیدھے لیٹے تھے۔ انہیں گردن تک سفید چادر نے ڈھانپ

رکھا تھا جو کبھی کبھار ہوا کے جھونکوں سے ہل جاتی تھی۔ ان کی آنکھیں بند تھیں چہرہ قبلہ کی طرف تھا موٹھوں کے بال سفید ہو چکے تھے اور سر کے بالوں کے کنارے پر راقم کے کہنے سے آخری بار لگائے ہوئے خضاب کی ہلکی سی سیاہی موجود تھی۔“ (9)

اقبال کے انتقال کی خبر مشہر ہوتے ہی شہر لاہور اور دیگر علاقوں میں جو حالت غیر پیدا ہوئی اس کا چشم دید حال اور سفر آخرت کی روداد فقیر سید وحید الدین کی زبانی اس طرح قلم بند ہوئی ہے۔ ”میں نے یہ خبر سنی تو بے اختیار آنکھوں کے سامنے آنسو امانڈ آئے فوراً جاوید منزل کا رخ کیا۔ ڈاکٹر صاحب کا وفادار ملازم علی بخش کو تھی کے باہر چیخیں مار مار کر رو رہا تھا۔ مرحوم جس کمرہ میں اکڑ سویا کرتے تھے اس کمرہ میں اسی پلنگ پر لیٹے تھے اور سکوت ابدی نے انہیں اپنی آغوش میں لے رکھا تھا۔ ان کے قریب چند احباب کے ساتھ چودھری محمد حسین اور مسٹر محمد شفیع جو ممتاز صحافی ہیں کھڑے تھے سب کی آنکھوں سے آنسو بہ رہے تھے اور شدت گریہ سے ہچکی بندھی ہوئی تھی میں کچھ دیر تک چپ چاپ ان کے چہرے کو نکلتا رہا چہرہ اضمحلال اور پڑمردگی کے آثار سے پاک تھا پیشانی پر طمانیت کے زاویے ابھر رہے تھے اور ہونٹوں پر مسکراہٹ کھیل رہی تھی۔

میں کچھ دیر یونہی چپ چاپ استغراق کے عالم میں کھڑا رہا۔ پھر یک بارگی چونک پڑا اور بے تابانہ مرحوم کے کمرہ سے نکل آیا۔ ڈاکٹر صاحب کے جگرے دوست چودھری محمد حسین تجہیز و تکلفین دوسرے لوگوں کے سپرد کر کے مرحوم کی ابدی خواب گاہ کے لئے مناسب جگہ کی تلاش میں مصروف ہو گئے۔ سب کا یہی خیال تھا کہ ان کے مزار کے لئے کوئی ایسی جگہ منتخب کی جائے جو ان کے شایان شان ہو۔ چودھری صاحب کی رائے تھی کہ علامہ کو مسجد عالمگیری کے سامنے دفن کیا جائے۔ اس کے لئے محکمہ آثار قدیمہ کے اعلیٰ افسروں کی اجازت حاصل کرنا ضروری تھا چنانچہ ان سے رابطہ قائم کر کے یہ اجازت حاصل کر لی گئی، جہوم لحد بہ لحد بڑھتا چلا جاتا تھا۔ ہر شخص حکیم الامت کا دیدار کرنا چاہتا تھا۔ خواب گاہ کے قریب غسل خانہ تھا اس کا دروازہ کھلوا دیا گیا تاکہ لوگ آخری مرتبہ ان کا دیدار کر لیں۔

میں سہ پہر کو جب دوبارہ جاوید منزل پہنچا تو تکفین کے بعد مرحوم کا جنازہ کوٹھی کے باہر لایا جا رہا تھا۔ میں نے سوچا کہ تین میل لمبے راستے میں جنازہ کو کاندھا دینے کی حسرت خاطر خواہ پوری ہوگی۔ مگر یہ میرا خیال بالکل غلط نکلا۔ دیکھتے ہی دیکھتے لاہور اور بیرون شہر کے مسلمانوں کا ایک ایسا سیلاب اٹھ آیا کہ میلوں تک انسانوں کے سر ہی سر دکھائی دیتے تھے۔ جیسے لاہور کے راستوں میں آج انسانوں کے جسم اگ آئے ہیں۔ غازی علم الدین اور ڈاکٹر اقبال دو ہی ایسے خوش نصیب انسان گذرے ہیں جن کے لئے پورا لاہور شہر حرکت میں آ گیا۔ اتنا بڑا تعزیتی اجتماع پھر دیکھنے میں نہیں آیا۔ میری نگاہوں میں وہ سارا اب تک گھوم رہا ہے۔

سردار سندر سنگھ جٹیٹھلا کار میں ڈاکٹر صاحب مرحوم کی قیام گاہ پہنچے اور جنازہ پر پھولوں کا بڑا سا ہار ڈالتے ڈالتے ان کا چہرہ رنج و ملال کی تصویر بن گیا۔ دراصل اپنے بے پناہ اخلاص کے سبب ڈاکٹر صاحب غیر مسلموں میں بھی اتنے ہی مقبول تھے جتنے مسلمانوں میں۔ جنازہ پانچ بجے شام منٹور روڈ سے جواب اقبال روڈ کے نام سے مشہور ہے روانہ ہوا تو اڑدھام کی یہ کیفیت تھی کہ جنازہ کو کاندھا دینا تو ایک طرف اس کے قریب پہنچنا بھی ناممکن نظر آنے لگا۔ جنازہ جب اسلامیہ کالج کے سامنے سے گذرا تو وہاں بڑا ہی سادہ لیکن رقت انگیز منظر دیکھنے میں آیا۔ چھوٹے چھوٹے یتیم بچے ہاتھوں میں اپنی تیار کردہ سیاہ کاغذ کی جھنڈیاں اٹھائے قطار در قطار نظم و ضبط کے ساتھ کھڑے تھے۔ جنازہ گذرا تو انہوں نے جھنڈیاں سرنگوں کر دیں۔ معصوم بچوں کے ان بھولے بھالے چہروں پر غم و ملال کی دھندلی دھندلی پرچھائیاں اظہار غم کا یہ منظر اس قدر سادہ لیکن پراثر تھا کہ میں بے اختیار رو پڑا۔ اور اب بھی تصور کرتا ہوں تو یہ دلدوز سا از خود رفتہ کرتا ہے۔

جو بے مثال ماتمی جلوس حکیم الامت کے جسد خاکی کو آرام گاہ تک لے جا رہا تھا۔ اس میں سوگوار عوام کی بھاری تعداد ہی شامل نہ تھی شہر اور صوبہ پنجاب کی سرکردہ ہندو۔ مسلمان اور عیسائی شخصیتیں بھی شریک غم تھیں۔ گورنر پنجاب اور ہڑپائی نیس بہاولپور کے

پرائیویٹ سکریٹری۔ ہائی کورٹ کے جج۔ وزراء۔ اعلیٰ حکام اور عمائدین قوم سوگوار عوام کے آگے آگے چل رہے تھے۔ یوں معلوم ہوتا تھا جیسے سارا چین اداس ویران اور خزاں رسیدہ ہے۔ شاہی مسجد کے اندر پہنچ کے نماز جنازہ ادا کی گئی اور جسد خاکی سپرد خاک کیا گیا۔ (10)

اقبال کے ایک کشمیری نوکر غلام محمد بٹ نے بھی ان کے راہی ملک عدم ہونے کا حال اس طرح قلم بند کیا ہے ”آپ کی وفات پر ہر کوئی رویا تھا ایک سکھ کرتا سنگھ نے جو راولپنڈی یا پشاور کا تھا۔ آپ کے انتقال کی خبر جو سنی تو آپ کی کونٹھی کے باہر سڑک پر اپنا سر پھینکے لگا۔ اس کے ماتھے پر چوٹیں آئی تھیں۔ علامہ خود بچے مسلمان تھے مگر کسی ایک فرقہ کے ساتھ منسلک نہیں تھے وہاں شیعہ سنی حتیٰ کہ احمدی بھی آتے تھے۔ ان کے علاوہ کئی فرقوں کے لوگ بھی آتے تھے لورہ ہر ایک کی عزت کرتے تھے۔ جو کوئی بھی اسلام کو پھیلانے کا کام کرتا اس سے خوش ہوتے۔ ایک دفعہ اہل قرآن کی طرف سے ایک شخص ممتاز حسین آپ سے ملا تو آپ نے ان کی بہت آؤ بھگت کی اور کہا کہ یہ لوگ قرآن کو پھیلانے کا کام کرتے ہیں۔ اسی طرح ایک دفعہ محمد مکرم خان نے شکایت کی کہ وہابی ”بی بی پاک دامن“ (11) میں داخل ہوتے ہیں۔ میں ان کو سختی سے روک لوں گا۔ مگر آپ نے فرمایا یہ سب لوگ مسلمان ہیں۔ تفریق کی باتیں مت کیجئے۔

علامہ میرے وہاں بطور خادم رہنے سے پہلے ہی کسی تکلیف میں مبتلا تھے مگر وہ بستر پر بہت کم لیٹتے۔ صرف آخری آٹھ دس دن وہ بستر عیالات پر رہے۔ انہیں معدہ وغیرہ کی تکلیف تھی اور ایک آنکھ سے آنسو زیادہ بہتے تھے۔ اور اس کی روشنی بھی کم ہو گئی تھی۔ جس رات ان کا انتقال ہوا میں وہاں نہیں تھا۔ ان کی وفات پر لوگ جو ق در جو ق وہاں آنے لگے۔ میں بھی جنازہ کے ساتھ تھا۔ علامہ کی کونٹھی سے بادشاہی مسجد تک پانچ چھ میل تک کا راستہ لوگوں سے پر تھا۔ جنازہ کے ساتھ علامہ مشرقی کی پیچھے پارٹی کے افراد بھی تھے جنہوں نے جنازہ کے بعد لوگوں کو بادشاہی مسجد سے باہر ہی روک لیا۔ علامہ کے مدفن پر جہاں تک میرا خیال ہے صرف تیرہ آدمی تھے۔ جن میں سے ایک میں بھی تھا۔ اور شاید ایک ہی کشمیری۔ ان

میں ملک غلام دستگیر اور محمد مکرم خان بھی شامل تھے۔ اس وقت وہاں آفتاب احمد بھی آئے۔ علامہ کے لئے راتوں رات قبر کھدوائی گئی تھی اور اس کو سینٹ سے پختہ بنوایا گیا تھا۔ مزار پر اخروٹ کی لکڑی کا بنا ہوا ایک صندوق لایا گیا جو کسی زمانے میں ملک غلام دستگیر کے والد ملک امیر بخش نے اپنے لئے کشمیر سے بنوایا تھا اور بعد میں علامہ کی خواہش کے مطابق انہی کو دیا تھا۔ اسی صندوق میں علامہ کے جسد خاکی کو رکھ کر قبر میں اتارا گیا۔ جن لوگوں نے کفن کی گانٹھ کھولنے پر علامہ کے آخری دیدار کئے۔ ان میں آفتاب احمد۔ علامہ کی دونوں بیویاں۔ دونوں بچے۔ اور شیخ عطاء محمد اور وہاں پر موجود دوسرے لوگ شامل تھے۔ میں نے آپ کے چہرے سے کفن اٹھایا تو آپ کا چہرہ ہنستا ہوا نظر آتا تھا۔ اور زندگی میں بھی اتنا صحت مند۔ صاف اور روشن چہرہ نہ تھا جتنا اس وقت تھا بلکہ معلوم ہوتا تھا کہ وہ صحت یاب ہو کر ہنستے ہوئے مولائے کریم کی خدمت میں جا رہے ہیں اس کے بعد جب ہم گھر آئے تو ہزاروں لوگ وہاں آئے۔ بڑے بڑے رئیس ہند اور مسلمان رو رہے تھے۔ چھوٹی بی بی جی نے روتے روتے کہا کہ جن لوگوں نے علامہ کو قبر میں اتارا ان کا حق میں کیسے ادا کر سکوں گی۔ اور میری طرف اشارہ کرتے ہوئے کہا کہ ان میں تم بھی ہو۔ (12)

کلکتہ کے روزنامہ ”سٹینٹس مین“ نے اپنی 22 اپریل 1938 کی اشاعت میں اقبال کے انتقال کی جو تفصیلی خبر شائع کی وہ یوں تھی: کل 21 اپریل کو ساڑھے پانچ بجے یہاں لاہور میں ڈاکٹر سر محمد اقبال اچانک انتقال کر گئے وہ اس وقت اکتھ سال کے تھے۔ ایک شاعر۔ فلسفی اور سیاست داں جس کا نام اردو شعر و ادب میں اسلامی روح کو بیدار کرنے والے محرک کے طور پر ہمیشہ زندہ رہے گا۔

ہرد ل عزیز محبوب شاعر کی وفات کی خبر سنتے ہی سارا لاہور سوگ میں ڈوب گیا۔ تمام وفاتہ بند ہو گئے۔ اور ان کی تجہیز و تکفین کی تیاریاں شروع ہو گئیں۔ اردو کے مشہور شاعر و فلسفی کا جسد خاکی جب شاندار تقیم و ضبط کے ساتھ لاہور کی تاریخی بادشاہی مسجد کی عمارت کے متصل سپرد خاک کیا گیا تو تقریباً بیس ہزار مسلمان اپنے

محبوب شاعر کے آخری دیدار کو موجود تھے۔

کل صبح سویرے ہی سے ہر مذہب و ملت کے لوگ ڈاکٹر اقبال کی جائے سکونت پر
آخری خراج عقیدت ادا کرنے کے لئے آنا شروع ہو گئے تھے۔ جس نے اپنی گذشتہ ستائیس
سالہ ادبی زندگی میں ہندوستان کو اردو شاعری کے روپ میں ایک اچھوتا اسلوب اور نیا انداز
فکر عطا کیا۔ موصوف کے کلام میں جذبہ حب الوطنی کا عنصر نمایاں تھا۔

جنازہ کا جلوس ٹھیک پانچ بجے منظور ڈ سے شروع ہوا جو تقریباً ڈھائی گھنٹہ میں
بادشاہی مسجد پہنچا۔ جب جلوس شہر کی مرکزی شاہراہ سے گذر رہا تھا تو ہزاروں سوگوار اسلامی
پرچم لئے سرنگوں تھے۔

گورنر مسٹر ہنری کریک کی جانب سے گورنر کے پرائیویٹ سکرٹری نے شرکت
کی۔ میت میں شریک ہونے والوں میں شہر کے وزراء۔ پنجاب کے چیف سکرٹری۔ قائم مقام
چیف جسٹس۔ ہائی کورٹ کے جج صاحبان اور معزز شہری شامل تھے۔ گھوڑ سوار اور عام پولیس
ہجوم دید کو قابو کرنے میں بے بس تھی۔

عزت مآب گورنر بہاول پور کی طرف سے پھولوں کے ہار ڈالے گئے۔ تقریباً
درجن بھر سوگوار میت کو کاندھادیے ہوئے تھے جو پھولوں سے لدا ہوا تھا۔ قائم مقام چیف
جسٹس کی صدارت میں لاہور ہائی کورٹ میں تعزیتی جلسہ ہوا۔

گذشتہ شب کلکتہ کے پارک سرکس میدان میں مسلمانوں کی جانب سے خراج
عقیدت پیش کرنے کے لئے ایک عام اجتماع ہوا۔ دراصل یہ میٹنگ مسٹر محمد علی جناح کو
استقبال دینے اور عرب فلسطین مجاہدوں کے ساتھ ہمدردی کا اظہار کرنے کی غرض سے
بلائی گئی تھی لیکن جو نبی سر محمد اقبال کی موت کی خبر ملی تو جلسہ تعزیتی سوگ میں تبدیل ہو گیا
مرحوم شاعر سر محمد اقبال کو خراج عقیدت پیش کرتے ہوئے مسٹر جناح نے کہا
کہ بلاشبہ اقبال دنیا کے عظیم ترین شاعروں میں سے ایک تھے۔ انہوں نے ملکی سیاست میں
ایک خاص طرح کا رول ادا کیا۔ ان کا عظیم کارنامہ اور ان کی ادبی خدمات دنیا میں ہمیشہ زندہ

رہیں گی۔ مسٹر جناح نے مزید کہا کہ ذاتی طور پر وہ برسوں ہمارے دوست فلاسفر اور رہنما رہے ہیں۔ پنجاب مسلم لیگ تحریک کے تاریک دور میں وہ چٹان بن کر اڑے رہے اور اپنے تنہا ہاتھوں سے آل انڈیا مسلم لیگ کا پرچم بلند کیا۔ یہ ان کے لئے یقیناً باعث تسکین ہوا ہو گا کہ ان کی موت سے چند روز قبل ہی پنجاب ایک فرد کی طرح متحد ہو کر ابھرا۔ اس عظیم کارنامہ میں سر محمد اقبال کی خدمات عام لوگوں سے مخفی نہیں ہیں۔

اسلام کا ایک بڑا سپوت۔ ایک شریف النفس روح۔ ایک عظیم مرد مجاہد اور ایک بہترین ہندوستانی ہم سے جدا ہو گیا۔ مسٹر جناح نے مزید بیان جاری رکھتے ہوئے فرمایا۔ مجھے یقین ہے کہ ہمارے یہ الفاظ آپ سبھوں کے احساس کی ترجمانی کرتے ہیں۔ ان کے پھٹنے سے جو خلا پیدا ہوا ہے خاص طور سے مسلم طبقہ کے اندر وہ پر ہونا مشکل ہے۔

مولانا ظفر علی خان نے کہا کہ سر محمد اقبال کی جدائی نے اسلامی دنیا کو ہی نہیں بلکہ ساری دنیا کو جھنجھوڑ دیا ہے۔ ان کی شاعرانہ حیثیت اور فکری عظمت کو فراموش نہیں کیا جاسکے گا۔ انہوں نے اسلامی تصور کو اپنے انداز اشاریت سے مغربی دنیا میں روشناس کرایا اور اس کے غلط رنگ کو اپنے فہم و ادراک سے مغربی اقوام کے ذہنوں سے زائل کر دیا۔ انہوں نے اپنے لوگوں کی تعلیم میں بھی ایک نئی زندگی بخش دی۔

مولانا شوکت علی نے کہا کہ سر محمد اقبال کا پیغام اسلامی دنیا اور خصوصاً مشرق کے لئے خود شناسی اور امید کا پیغام ہے۔ یہ امر قابل تسکین ہے کہ ان کا اسلامی دنیا کو متحد دیکھنے کا خواب شرمندہ تعبیر ہوتا نظر آرہا ہے۔

اخیر پر مندرجہ ذیل تعزیتی قرارداد منظور کی گئی :

”کلیتہ کے مسلمانوں کا یہ عام جلسہ اپنے گہرے رنج و غم کا اظہار کرتا ہے اور ڈاکٹر سر محمد اقبال کے کھونے کو ہندوستان کے لئے نقصان عظیم تصور کرتا ہے۔ جو نہ صرف فرزند ان توحید میں ایک تھا بلکہ ایک عظیم شاعر۔ فلسفی اور ملک کا سچا سپاہی تھا۔ یہ جلسہ ان کے پس ماندگان کے ساتھ ہمدردی رکھتے ہوئے برابر کا غم میں شریک ہے۔“

تجزیاتی پیغامات بھیجنے والوں میں رابندر ناتھ ٹیگور۔ مولانا ابوالکلام آزاد۔ کانگریس کے صدر سہاش چندر بوس اور خواجہ ناظم الدین بھی شامل تھے۔

ٹیگور نے اپنے تجزیاتی پیغام میں کہا کہ سر محمد اقبال کی اچانک موت سے ہندوستانی ادب میں جو خلا پیدا ہوا ہے اس کے پر ہونے میں ایک عرصہ لگے گا۔ ہندوستان نے ایک ایسے شاعر کو کھو دیا جس کے کلام میں بین الاقوامی اپیل نمایاں تھی۔

سہاش چندر بوس نے اقبال کی وفات کا ماتم کرتے ہوئے کہا کہ ان کا نام ہندوستانیوں کے دل میں ہمیشہ زندہ و تابندہ رہے گا جیسا کہ انہوں نے اپنے کلام کے ذریعہ مادر وطن ہندوستان کو دنیا کی خوبصورت ترین سرزمین کا تصور عطا کیا۔ انہوں نے مزید کہا کہ اقبال اگرچہ بعد کو ایک خاص سیاسی نظریہ کے قائل ہو گئے تھے جس سے ہم میں سے بیشتر اتفاق نہ کرتے تھے مگر پھر بھی ہم میں سے کسی نے ان کی وطن پرستی اور خلوص نیت پر اعتراض نہیں کیا۔

اس سوگوار عالم میں ہماری تمام ہمدردیاں ان کے احباب خانہ کے ساتھ ہیں اور ہم ہندوستان کے ایک بہت بڑے سپوت کے آگے سر جھکاتے ہیں۔ (13)



حوالہ جات

تیسرا باب : سوانح حیات

- 1- روزگار فقیر۔ فقیر سید وحید الدین۔ لاین آرٹ پریس لاہور 1963 ص 240
- 2- فکر اقبال۔ بزم اقبال لاہور 1991۔ ص 30
- 3- روزگار فقیر۔ ص 42-43
- 4- کلیات مکاتیب اقبال۔ جلد دوم۔ ص 175-177
- 5- ماہنامہ آپچل دہلی۔ تقسیم پاکستان نمبر 1972۔ ص 54
- 6- روزنامہ انقلاب لاہور۔ 11 جون 1931
- 7- زندہ رُود۔ جاوید اقبال۔ شیخ غلام علی اینڈ سنز لاہور۔ 1989 ص 704
- 8- روزگار فقیر۔ ص 36-37
- 9- زندہ رُود۔ ص 1071-1075
- 10- روزگار فقیر۔ ص 248-251
- 11- لاہور کی ایک پارک کا نام
- 12- مجلہ شیرازہ۔ کلچرل اکادمی سری نگر۔ اپریل 1980
- 13- روزنامہ شیٹس مین کلکتہ۔ 22 اپریل 1938 تلخیص و ترجمہ پندرہ روزہ عشیات کلکتہ۔ یکم دسمبر 1977

چوتھا باب

اقبال اور دردِ وطن

☆

آہ یہ قومِ نجیب و چربِ دست و تر دماغ
ہے کہاں روزِ مکافات اے خدائے دیرگیر؟

☆

شیخ محمد اقبال جب 44 سال کی عمر میں جون 1921 میں پہلی بار کشمیر آئے تو انھوں نے یہاں نشاط باغ کے سایہ دار چناروں سے آگ اور دھواں اٹھتا ہوا دیکھا۔ انھیں وادی لولاب کے شاداب مرغ زاروں میں ویرانیاں اگتی نظر آئیں اور ان کی نگاہیں خلد کشمیر کی روش روش پر چھائی ہوئی مردنی اور پڑمردگی پر مرکوز ہو گئیں۔ ان کے جواں دل کی دھڑکنوں کے ساتھ ہر طرف بکھری ہوئی کشمیریوں کی نواہائے جگر سوز ہم آہنگ ہوئیں۔ وہ یہاں چند مقدمات کی پیروی کے سلسلے میں آئے تھے مگر تقریباً دو ہفتوں کے قیام کے دوران ان کا دل وطن کی چوٹ سے بلبلا اٹھا۔

اس زمانہ میں کشمیر مطلق العنانیت اور شخصی حکمرانی کے آہنی پنجے تلے کراہ رہا تھا اور کشمیری قوم بے یار و مددگار تھی۔ اس بھیانک تاریکی کے سیاہ اور گھناؤنے پردے میں اقبال کو چہار سو خاموشی اور سر بہمہر سکوت کے سوا اور کچھ نظر نہیں آیا۔ جب ان کی فکر سامنے تڑپتی ہوئی سیاسی جوہاروں اور رواں دواں جھرنوں کا موازنہ اہل کشمیر کے ساکت و جامد خون سے کیا تو انھوں نے اپنی اسی نوائے دل سوز کو اپنے محسوسات کا پیکر اظہار دے کر بے ساختہ یہ دعا مانگی:

ازاں سے فضاں قطرہء بر کشمیری

کہ خاکسترش آفریند شرارے

غلام کشمیر کی بے جان اور بے حس فضاؤں سے اٹھتی ہوئی بے کسی اور بے بسی کی سرد آہیں اقبال کی زبان سے فضاں بن کے نکلیں اور ان کے خیالات کا پیکر جذبات کی حرارت اور حدت سے پگھل کر شعری آگینوں کی صورت میں اس طرح ڈھل گیا:

آج وہ کشمیر ہے محکوم و مجبور و فقیر

کل جسے اہل نظر کہتے تھے ایران صغیر

سینہ افلاک سے اٹھتی ہے آہ سوز ناک

مرد حق ہوتا ہے جب مرعوب سلطان و امیر

کہہ رہا ہے داستان بے دردی ایام کی
 کوہ کے دامن میں وہ غم خانہء دہقان پیر
 آہ یہ قوم نجیب و چرب دست و تر دماغ
 ہے کہاں روز مکافات اے خدائے دیر گیر؟

اور :

موت ہے اک سخت تر جس کا غلامی ہے نام
 فکر و فن خواجگی کاش سمجھتا غلام!
 شرع ملوکانہ میں جدت احکام دیکھ
 صور کا غوغا حلال حشر کی لذت حرام
 اے کہ غلامی سے ہے روح تری مضحک
 سینہ بے سوز میں ڈھونڈ خودی کا مقام

اہل کشمیر کی مفلوک الحالی۔ استحصال۔ توہم پرستی۔ تنگ نظری اور جہالت کا مکمل
 نقشہ اقبال نے ”ساقی نامہ“ میں کھینچا ہے۔ یہ نظم انھوں نے قیام کشمیر کے دوران مشہور عالم
 نشاط باغ میں تخلیق کی ہے۔ شاعر نے اس نظم کو دو حصوں میں منقسم کر کے کشمیر کے
 بے مثال حسن و زیبائی کا طرہ یہ اور کشمیر کے لوگوں کی سفید پوشی اور افلاس کا الیہ ایک اثر انگیز
 تقابلی مطالعہ کے ساتھ پیش کیا ہے :

خوشا روزگارے خوشا نو بہارے نجوم پر ن رست از مرغ زارے
 زمیں از بہاراں چو بال تدروے ز فوارہ الماس بار آبشارے
 نہ پیچید نگہ جز کہ در لالہ و گل نہ غلطد ہوا جز کہ بر سبزہ زارے
 لب جو خود آرائی غنچہ دیدی ؟ چہ زیبا نگارے چہ آئینہ دارے

چه شیریں نوائے چہ دل کش صدائے
 کہ می آید از خلوت شاخسارے
 بہ تن جاں بہ جاں آرزو زندہ گردو
 ز آوائے سارے زباگ ہزارے
 نولہائے مرغ بلند آشیانے
 در آسخت بانغمہ جو ہارے
 تو گوئی کہ یزداں ہمشت بریں را
 نہاد است در دامن کوسارے
 کہ تا وحتش آدمی زادگان را
 رہا سازد از محنت انتظارے
 چه خواہم دریں گلستاں گر نہ خواہم
 شرابے کبابے ربابے نگارے
 سرت گردم اے ساتی ماہ سیما
 بید از نیگان ما یادگارے
 بہ ساغر فروریز آبے کہ جاں را
 فروزد چو نورے بسوزد چو نارے
 شقایق برویاں ز خاک زندم
 بختے فرو چیں ہمشت غبارے
 نہ بنی کہ از کاشغر تا بہ کاشاں
 ہماں یک نوا بالد از ہر دیارے
 ز چشم ام ر سخت آں اشک تابے
 کہ تاخیر او گل دماند زخارے
 کشمیری کہ بابتدگی خو گرفتے
 بچے می تراشد ز سنگ مزارے
 ضمیرش تہی از خیال بلندے
 خودی ناشناسے ز خود شرمسارے
 بریشم قبا خواجہ از محنت او
 نصیب عیش جامہ تارتارے
 نہ در دیدہ او فروغ نگاہے
 نہ در سینہ او دل بے قرارے

ازاں مے فشاں قطرہ بر کشمیری

کہ خاکسترش آفریند شرارے

اقبال حساس تھے اور اس سے بڑھ کر یہ کہ وہ خود کشمیری الاصل تھے۔ نشاط اور
 شالیہار کے دیدہ زیب اور نظر فریب نظاروں نے اگرچہ موقعی طور پر ان کے فکرو ذہن کو محفوظ
 کر بھی لیا لیکن ان مناظر کے پس پردہ کشمیری عوام کی زندگی جس ویرانی اور سوتختگی کے الاؤ
 میں جل رہی تھی اس کی آنچ نے اقبال کے دل کو بھی پگھلا کے رکھ دیا اور انھوں نے زور
 استبداد سے کراہتے ہوئے کشمیریوں کی آہ و بکا کو ان اشعار کا روپ بخشا جو اقبال ہی کے اس

مصراع کے مصداق ایک گہرے تاثر کے حامل ہیں :

دل سے جو بات نکلتی ہے اثر رکھتی ہے

ساتی نامہ سے کوئی میں اکیس سال قبل ہی اقبال نے کشمیر کی زبوں حالی اور عالم بے بسی وطن سے اپنی دوری۔ اہل کشمیر کے لئے اتحاد و اتفاق کی تاکید اور اس فردوس ارضی کے قدرتی حسن پر آٹھ قطعاً موزون کئے تھے جو ”کشمیری گزٹ“ کے دسمبر 1901 کے شمارہ میں شائع ہوئے۔ یہ جریدہ اسی سال ستمبر میں چودھری جان محمد گنائی نے کشمیری قوم کے ترجمان کی شکل میں لاہور سے منشی محمد دین فوق کی ادارت میں جاری کیا تھا۔ قطعاً یوں ہیں :

ظلم سہتے ہیں وطن اپنا نہ جن سے چھٹ سکا
شکوہ حکام پر اے دل نہیں تیرا بجا
کیا عجب کشمیر میں رہ کر جو ہے ان پر جفا
پائے گل اندر چمن دائم پر است از خاربا

☆

پنچہ ظلم و جہالت نے برا حال کیا
بن کے مقراض ہمیں بے پرو بے بال کیا
توڑ اس دست جفا کیش کو یارب جس نے
روح آزادی کشمیر کو پامال کیا

☆

کہکشاں میں آ کے اختر مل گئے
اک لڑی میں آ کے گوہر مل گئے
واہ واہ کیا محفل احباب ہے
ہم وطن غربت میں آ کر مل گئے

☆

بت پرستی کو میرے پیش نظر لاتی ہے
 یاد لیم گذشتہ مجھے شرماتی ہے
 ہے جو پیشانی پہ اسلام کا نیکا اقبال
 کوئی پنڈت مجھے کہتا ہے تو شرم آتی ہے

☆

موتی عدن سے لعل ہوا ہے یمن سے دور
 یا ناکہ غزال ہوا ہے نقتن سے دور
 ہندوستان میں آئے ہیں کشمیر چھوڑ کر
 بلبل نے آشیانہ بنایا چین سے دور

☆

سو تدابیر کی اے قوم یہ ہے اک تدبیر
 چشم اغیار میں بڑھتی ہے اسی سے توقیر
 در مطلب ہے اخوت کے صدف میں پنہاں
 مل کے دنیا میں رہو مثل حروف کشمیر

☆

سانے ایسے گلستان کے بھی گر نکلے
 جیب بخت سے سر طور نہ باہر نکلے
 ہے جو ہر لحظہ تجلی کہ مولائے جلیل
 عرش و کشمیر کے اعداد برابر نکلے

☆

کشمیر کا چین جو مجھے دل پذیر ہے
 اس باغ جاں فزا کا یہ بلبل اسیر ہے

ورٹے میں ہم کو آئی ہے آدم کی جائیداد
جو ہے وطن ہمارا وہ جنت نظیر ہے

مولانا غلام رسول مہرنے انہی دنوں کا یہ غیر مطبوعہ قطعہ اقبال بھی ”سرورِ فتنہ“
میں نقل کر کے محفوظ کر لیا ہے :

دہر کی شان بقا خطہ کشمیر میں دیکھ
باغ جنت کی ہوا خطہ کشمیر میں دیکھ
زرے زرے میں ہے اک حسن کا طوفان پیا
جوش میں لطف خدا خطہ کشمیر میں دیکھ

جاوید نامہ کے ”آنسوئے افلاک“ میں اقبال ایک دیوانہ کی زبان سے احوالِ وطن
بیان کرتے ہوئے اس کی تصویر کشی کرتے ہیں جب یہ دیوانہ بادِ صبا سے مخاطب ہو کر اسے
کشمیر کا انسانی مسئلہ مجلسِ اقوام میں لے جانے کی دہائی دیتا ہے :

بادِ صبا اگر بہ جینوا گذر گئی
حرفِ زما بہ مجلسِ اقوام بازگوے (1)
دہقان و کشت و جوئے و خیاباں فروختہ
توے فروختہ و چہ ارزاں فروختہ

جاوید نامہ میں جب اقبال کی ملاقات حضرت امیر کبیر میر سید علی ہدائی رحمتہ
اللہ علیہ اور غنی کشمیری کے ساتھ ہوتی ہے تو ان کی گفتگو کا موضوع بھی نمایاں طور پر کشمیر کی
خستہ حالی۔ غلامی اور جدوجہدِ آزادی کے لئے ایک عزمِ نو بن کر ابھر آتا ہے۔ اقبال اپنے
وطن کی خوبصورتی اور اس کی درماندگی کے بارے میں کہتے ہیں :

کوہ ہائے خٹک سار او نگر
 آتشیں دست چنار او نگر
 در بہار لعل می ریزد ز سنگ
 خیزد از خاش یکے طوقان رنگ
 لکہ ہائے ابر در کوہ و دمن
 پنبہ پراں از کمان پنبہ زن
 کوہ و دریا و غروب آفتاب
 من خدارا دیدم آنجا بے حجاب
 با نسیم آوارہ بودم در نشاط
 بشنو از نے می سردم در نشاط
 مرغی می گفت اندر شاخسار
 با پشیزے می نیرزد ایں بہار
 لالہ رست و زرگس شہلا دمید
 باد نو روزے گریانش درید
 عمرہا باید ازیں کوہ و کمر
 نستر از نورقمر پاکیزہ تر
 عمر ہا گل رخت و برست و کشاد
 خاک ما دیگر شہاب الدین نژاد (2)

اقبال امیر کبیر کو خطہ کشمیر کی محکومی سے زندہ رود کی زبانی یوں آگاہ کرتے ہیں :

جاں ز اہل خطہ سوزد چوں سپند خیزد از دل نالہ ہائے درد مند
 زیرک و دراک و خوش گل ملتے است در جہاں تر دستی او آیتے است
 ساغرش غلطہ اندر خون اوست در نے من نالہ از مضمون اوست
 از خودی تابے نصیب افتادہ است در دیار خون غریب افتادہ است
 دست مزد او بدست دیگران ماہی رودش بہ شت دیگران
 کارواں ہا سوائے منزل گام گام کار او نا خوب و بے اندام و خام
 از غلامی جذبہ ہائے او ببرد آتھے اندر رگ تاش فرسود
 یہاں پر شاعر کو کشمیریوں کے شاندار ماضی اور ان کی عظمت رفتہ کی یاد بے محابا طور پر ستاتی ہے :

در زمانے صف شگن ہم بودہ است چہرہ و جانباز و پردم بودہ است

اس موقعہ پر ممتاز کشمیری شاعر غنی کشمیری نے احوال کشمیر کے تغیر اور مستقبل کی تابنائی کی یوں نشاندہی کی ہے :

دل میان سینہ شان مردہ نیست افگر شاں زیر بخ انفرودہ نیست
 باش تا بینی کہ بے آواز صور ملتے بر خیزد از خاک قبور

اس جگہ اقبال نے حضرت امیر کبیر جنہیں شاہ بہدان کے لقب سے نوازا گیا۔ کی زبان سے بیجا نامہ امرتسر کی طرف بھی اشارہ کر کے اس حقیقت ازل کو آشکارا کیا ہے کہ سودا بازی سے ملک خریدے جاسکتے ہیں لیکن بادشاہی نہیں خریدی جاسکتی :

می توواں ایراں و ہندوستان خرید پادشاہی را ز کس توواں خرید

اس کے بعد شاعر نے غنی کشمیری کے الفاظ میں ہند کی تحریک آزادی کے علمبرداروں اور جاں نثاروں کو کشمیر کے سپوت کہلوا کر ان کی مدح سرائی کی ہے۔ اقبال بھد

ناز و افتخار کہتے ہیں کہ کاروان آزادی کے یہ قافلہ سالار میرے ہی وطن کے خمیر سے اٹھے ہیں اور ان ضولقن ستاروں کا مطلع میرا محبوب کشمیر ہے :

ہند را این ذوق آزادی کہ داو ؟ صید را سودائے صیادی کہ داو ؟
 آل برہمن زادگان زندہ دل لالہ احمر ز روئے شاں نخل
 تیز بین و پختہ کار و سخت کوش از نگاہ شاں فرنگ اندر خروش
 اصل شان از خاک دامن گیر ماست مطلع این اختراں کشمیر ماست
 جاوید نامہ کے فلک زحل میں اقبال ہندوستان کی تاریخ سیاست کے دو مشہور
 غداروں میر جعفر اور میر صادق کی روحوں کو دیکھتے ہیں اور گلشن ہند میں غلامی کا بیج بونے
 والے ان دو قوم فروشوں کی اس طرح ملامت کرتے ہیں :

جعفر از بنگال و صادق از دکن ننگ آدم، ننگ دیں، ننگ وطن
 ناقبول و نا امید و نامراد ملتے از کارشاں اندر فساد
 می ندانی خطہ ہندوستان آل عزیز خاطر صاحب دلالاں
 در گلش تخم غلامی راکہ کشت ؟ این ہمہ کردار آل ارواح زشت
 یہاں پر شاعر کے سامنے غلام ہندوستان کی روح ظاہر ہوتی ہے جسے شاعر نے
 ایک ایسی پاک زاد حور سے مماثلت دی ہے جس کی آنکھوں میں سرور لایزال اور جس کا وجود
 برگ گلاب کا ہونا ہے۔ یہ روح غلامی میں متعید اور محکومی میں محبوس ہے اور فریاد کرتی ہے۔
 آزادی کی تڑپ لئے ہوئے اقبال کے یہ تاثرات ہر دل کو بھی تڑپاتے ہیں :

شمع جاں افسردہ در فانوس ہند ہندیالں بیگانہ از ناموس ہند
 مردک نا محرم از اسرار خویش زخمہ خود کم زند بر تار خویش
 بر زمان رفتہ می بندد نظر ز آتش افسردہ می سوزد جگر
 بند ہا بردست و پاپے من از دست نالہ ہائے نار سائے من از دست

اسی طرح ان اشعار میں اقبال نے میر جعفر اور میر صادق کے لئے کہا ہے کہ وہ ہر دور میں ہوں گے اور ان کی قوم فروشی اور غداری کا سلسلہ تاریخ میں موجود رہے گا:

دین او آئین او سوداگری است عنتری اندر لباس حیدری است
 تا جہان رنگ و بو گردد دگر رسم آئین او گردد دگر
 ظاہر او از غم دیں درد مند باطنش چون دیریاں زناں بند
 جعفر اندر ہر بدن ملت کشتے است این مسلمانے کہن ملت کشتے است
 خند خنداں است و باکس یار نیست مار اگر خنداں شود جز مار نیست
 از نفاقتش وحدت توے دو نیم ملت او از وجود او لیتم
 ملتے را ہر کجا غارت گرے است اصل او از صادقے یا جعفرے است

الامان از روح جعفر الامان

الامان از جعفران ایں زمان

”زبور عجم“ کے اخیر پر اقبال نے غلاموں کے فنون لطیفہ اور مذہب اور آزاد لوگوں کے فن تعمیر کی توضیح و تشریح کی شکل میں جو موازنہ کیا ہے اس کا ما حاصل بعد میں شاعر کے ایک نعرہ انقلاب کی شکل میں ظہور پذیر ہو جاتا ہے:

خواجہ از خون رگ مزدور سازد لعل ناب

از جفاے دہ خدایاں کشت دہقانان خراب

انقلاب اے انقلاب!

عبداللہ الحق کے بقول ”اقبال کسی نظام میں بھی انسان اور اس کے استحصال کو برداشت نہیں کرتے۔ کسی بھی نظام میں جب ظالمانہ قوتیں انسان کی آبروریزی کرتی ہیں تو اقبال پوری قوت کے ساتھ ان کے خلاف صف آرا دکھائی دیتے ہیں۔ اقبال انقلاب پیا کرتے ہیں مگر اقبال کے یہاں انقلاب ظاہر و باطن دونوں کا ہے۔“ (3)

غلامان ہند کی مردہ دلی کے ساتھ ساتھ محکومان کشمیر کی تن آسانی بھی اقبال کے
 افکار حریت کو ایک ایسا آہنگ اختیار کرنے پر مجبور کرتی ہے جس میں شاعر کی انفرادی زندہ
 دلی اور بیداری فکر و عمل کا نغمہ بھی ہے اور اس قومی خفگی کا مرثیہ بھی :

میں بندہ ناداں ہوں مگر شکر ہے تیرا
 رکھتا ہوں نہاں خانہ لاہوت سے پیوند
 اک دلولہ تازہ دیا میں نے دلوں کو
 لاہور سے تا خاک بخارا و سرقد
 تاثیر ہے یہ میرے نفس کی کہ خزاں میں
 مرغان سحر خواں میری صحبت میں ہیں خورسند
 لیکن مجھے پیدا کیا اس دیں میں تو نے
 جس دیں کے بندے ہیں غلامی پہ رضامند

لیکن اقبال کے ان تمام محسوسات پر حب وطن کا ہی عنصر غالب رہتا ہے۔ کشمیر
 کے عشق نے انھیں اسی طرح سارے ہندوستان سے عشق کرنے کی ترغیب دی جس طرح
 بقول محمد دین تاثیر ”ہندوستان کی محبت نے اقبال کو سارے جہاں کی محبت سکھائی“۔ (4)
 اقبال کے آخری مجموعہ کلام ”ارمغان حجاز“ میں جو منظومات کشمیر سے متعلق ہیں
 ان میں بیان کی گئی واردات اور تجربات کو ذہن نشین کرنے کے لئے ضروری ہے کہ ان کی
 شان نزول اور پس منظر کو بھی زیر نظر رکھا جائے۔ یہ ایک مسلمہ حقیقت ہے کہ اقبال کو کشمیر
 سے بے پناہ محبت تھی۔ انھیں یہاں کے ذرے ذرے سے مجنونانہ عشق تھا۔ ایک طرف وہ
 اس وادیء گل پوش سے شعلے اٹھتے ہوئے دیکھ رہے تھے اور دوسری جانب کشمیر کے لوگ اس
 آتش باری کو مکافات عمل سمجھ کر پھولوں کی طرح قبول کر لیتے تھے۔ ایسے مواقع پر اقبال

اہل کشمیر کی غفلت اور بے حسی کا ماتم کرتے ہیں۔ ارمغان میں ایک ہی صفحے پر درج دو نظموں کے یہ مفردات ان متضاد مگر والہانہ جذبات کی ترجمانی کرتے ہیں :

چہ بے پروا گذشتند از نوائے صبح گاہ من
کہ برد آں شور و مستی از سیہ چشمان کشمیری؟
اور اس کے ساتھ ہی کہتے ہیں :

جس خاک کے ضمیر میں ہو آتش چنار
ممکن نہیں کہ سرد ہو وہ خاک ارجند

کشمیر کے حوالے سے اقبال کے اس قبیل کے اشعار باغیانہ جلال اور خطیبانہ کمال بھی رکھتے ہیں اور ان میں یاسیت اور قنوطیت کے برعکس رجائیت کا پہلو بھی نمایاں ہو جاتا ہے۔ اگرچہ بعض اوقات ان کا یہ کلام کسی در ماندہ ر ہر د کی صدائے دردناک کی بازگشت معلوم ہوتا ہے :

حاجت نہیں اے خطہ گل شرح و بیباں کی
تصویر ہمارے دل پر خوں کی ہے لالہ!
تقدیر ہے اک نام مکافات عمل کا
دیتے ہیں یہ پیغام خدایان حوالہ
سرما کی ہواؤں میں ہے عریاں بدن اس کا
دیتا ہے ہنر جس کا امیروں کو دو شالہ

☆

نعیب خطہ ہو یارب وہ بندہ درویش
کہ جس کے فقر میں انداز ہوں کلیمانہ

چھپے رہیں گے زمانے کی آنکھ سے کب تک
گہر ہیں آبِ دل کے تمام یک دانہ



حمالہ کے چشمے ایلچے ہیں کب تک
خضر سوچتا ہے دل کے کنارے

”ارمغانِ حجاز“ کے اخیر کا اکثر حصہ کشمیر سے متعلق ہے جسے شاعر نے ملازادہ
ضیغ لولابی کشمیری کی بیاض سے تصور آتی طور پر وابستہ کر کے اپنے وطن کے سیلابی چشموں
کی روانی کی تعریف کے ساتھ کشمیری عوام کی جد مسلسل اور حرکت پیہم کی تمنا کی ہے۔ ایک
روایت کے مطابق ایک بار جب آپ کشمیر کی حسین و دل فریب وادی لولاب میں تشریف
لے گئے اور سارا دن وادی میں گھومنے پھرنے کے بعد اپنے میزبان شاعر میر سبحان کے گھر
لوٹے تو آپ افسردہ خاطر تھے (5)۔ خوبصورت لوگوں کی اس خوبصورت وادی میں آپ کو
کوئی ایسا مرد رویش نظر نہیں آیا تھا جس کی نظر میں نور فراست ہو۔ آپ کے دکھ اور اندوہ کا
اندازہ ان اشعار سے لگایا جاسکتا ہے جو آپ نے لولاب کی وادی کو مخاطب کر کے لکھے: (6)

پانی تیرے چشموں کا تڑپتا ہوا سیلاب
مرغانِ سحر تیری فضاؤں میں ہیں بیتاب

اے وادی لولاب!

گر صاحب ہنگامہ نہ ہو منبر و محراب
دیں بندۂ مومن کے لئے موت ہے یا خواب

اے وادی لولاب!

ہیں ساز پہ موقوف نوا ہائے جگر سوز
ڈھیلے ہوں اگر تار تو بیکار ہے مضراب

اے وادی لولاب!

ملا کی نظر نور فراست سے ہے خالی
بے سوز ہے میخانہ صوفی کی مئے ناب

اے وادی لولاب!

بیدار ہوں دل جس کی نغانِ سحری سے
اس قوم میں مدت سے وہ درویش ہے نایاب

اے وادی لولاب!

اقبال کشمیر کے دور استبداد کی صعوبتوں اور آلام کو اپنے دل میں گہرے اثر کے ساتھ محسوس کرتے تھے۔ یہ ضرب کاری اگرچہ ان پر بار بار پڑتی رہی لیکن وہ کبھی بد دل نہیں ہوئے بلکہ غلامی کے اس مہیب سائے میں انھیں آزادی کے گل پوش اور نغمہ سنج ماحول کا روشن جلوہ صاف دکھائی دے رہا تھا۔ سعادت علی خان ”بزمِ اقبال“ میں ایک گفتگو کا ذکر کرتے ہوئے کہتے ہیں ”میرے کمرے میں داخل ہونے پر اس غیر فانی تبسم نے جس پر ہزار الفاظ قربان ہوں مجھے اپنے پاس کی ایک کرسی پر بیٹھنے کا اشارہ کیا۔ سلسلہ گفتگو کشمیر سے متعلق تھا۔ کشمیر میں آزادی کی روح صدیوں کے تشدد اور جبر کے بعد اپنا سرا بھار رہی تھی۔ ریاست اسے ہر طریق سے پھر دبانا چاہتی تھی لیکن علامہ مرحوم فرما رہے تھے کہ یہ ناممکن ہے۔ یہ روح کی چنگاری ہے شعلہ بن کے رہے گی۔ محفل میں ایک صاحب نے کشمیریوں کی غربت اور جہالت کا ذکر کیا۔ مرحوم مسکرائے۔ غربت و جہالت قوت ایمان کی راہ میں نہ کبھی سد راہ ہو سکے ہیں اور نہ ہوں گے۔ ہم تو امی پیغمبر صلی اللہ علیہ وسلم کی امت ہیں۔ مسلمان کے لئے غربت و جہالت کی آڑ لینا اس کی روحانی کمزوری کی پکی دلیل ہے۔“ (7)

اپنے ایک مراسلہ میں بھی جو مینہ طور پر کشمیری شاعر غلام احمد مجبور کو اقبال نے 12 مارچ 1923 کو لکھا وہ اس یقین کا اعادہ کرتے ہیں کہ ”میرا عقیدہ ہے کہ کشمیر کی قسمت عن قریب پلٹا کھانے والی ہے۔“ اگرچہ اس انقلاب کے لئے انھوں نے یہ شرط اولین رکھی تھی کہ ”کشمیر کے لوگوں میں خودداری کی روح بیدار کی جائے“ (8)۔ کشمیر کے مستقبل کی تباہی کی

کے بارے میں اقبال کا یہی پر تو خیال اس نظم میں نظر آتا ہے :

گرم ہو جاتا ہے جب محکوم قوموں کا لہو
تھر تھراتا ہے جہان چار سو و رنگ و بو
پاک ہوتا ہے ظن و تخمیں سے انساں کا ضمیر
کرتا ہے ہر راہ کو روشن چراغ آرزو
وہ پرانے چاک جن کو عقل سی سکتی نہیں
عشق سینا ہے انھیں بے سوزن و تارِ رفو
ضربتِ بیم سے ہو جاتا ہے آخر پاش پاش
حاکیت کا بت سنگیں دل و آئینہ رو

اقبال کے تصور وطنی کی رو سے سارا جہان ان کا گھر ہے جس میں ملکوں اور صوبوں
کی حد بندیوں کسی حیثیت کی حامل نہیں :

ہر ملک ملک ماست کہ ملک خدائے ماست
لیکن اس کے باوجود مادر وطن کشمیر کی محبت ان کی رگ و پے اور دل و دماغ میں بسی
ہوئی تھی۔ اقبال نے چونکہ اپنی ساری زندگی کشمیر سے باہر گزاری جس کی وجہ سے
حب الوطنی کا جذبہ اور احساس شدید سے شدید تر شکل میں ان کے دل میں موجزن رہا۔ مولانا
عبد السلام ندوی کی یہ رائے کتنی بر محل ہے کہ ”وطن کی محبت تو ایک سیاسی تخیل ہے جو
دوسرے ملکوں اور دوسری قوموں سے بغض و نفرت اور رشک و رقابت کا جذبہ پیدا کرتا
ہے اور ڈاکٹر صاحب اس قسم کی وطنیت کے سخت مخالف تھے لیکن اس کے ساتھ ہر شخص کا
ایک خاص منشا ہوتا ہے جو ایک محدود رقبہ زمین سے تعلق رکھتا ہے اور اس سے اس کو فطری
لگاؤ ہوتا ہے۔ اور اسی طرح کے فطری لگاؤ کا نام وطن کی محبت ہے جو ایک نہایت شریفانہ۔

اخلاقی بلکہ فطری جذبہ ہے۔ جس سے کسی شریف آدمی کا دل خالی نہیں ہو سکتا۔ حضرت بلال حبشی رضی اللہ عنہ مکہ میں اس قدر ستائے گئے تاہم ان کو جب مکہ یاد آتا تھا تو روتے تھے اور پکار کر یہ اشعار پڑھتے تھے :

الا لیت شعری هل ابیتن
 بواد و حولی اذخر و جلیل
 وهل اردن یوماً میاہ مجنہ
 وهل یبدون لی شامتہ و نخیل

(آہ! کیا کبھی پھر وہ دن آسکتا ہے کہ میں مکہ کی وادی میں ایک رات بسر کروں اور میرے گرد اذخر اور جلیل ہوں (9) اور کیا وہ دن بھی ہوگا کہ میں مجنہ کے چشمے پر اتروں اور شامہ اور نخیل (10) مجھ کو دکھائی دیں۔) (11)

مولانا ندوی نے یہاں اہل کشمیر کے لیے اقبال کے جذبہ استحسان سے متعلق یہ واقعہ بیان کیا ہے کہ ”ظفر وال کے ایک تحصیل دار نے ایک مقدمہ میں کشمیریوں کے متعلق مفسد اور بہادر کے لفظ لکھ دئے۔ واقعہ یہ تھا کہ دس بارہ آدمیوں نے تین کشمیریوں پر مار پیٹ کا دعویٰ کیا۔ تحصیل دار نے فیصلہ میں لکھا کہ بظاہر یہ باور کرنا بہت مشکل ہے کہ دس بارہ آدمی تین آدمیوں سے مار کھا سکیں لیکن عام طور پر چونکہ کشمیری مفسد اور بہادر ہوتے ہیں اس لئے اگر ان تین کشمیریوں نے اپنے سے چوگنی تعداد کے حریفوں کو زخمی کر دیا ہو تو تعجب کی کوئی وجہ نہیں۔ ایک من چلے کشمیری نے اس فیصلہ کی مصدقہ نقل لے کر آل انڈیا مسلم کشمیری کانفرنس کے دفتر میں بھیجی کہ اس تحصیل دار نے ہم کو مفسد قرار دیا ہے اس پر ہنگ اور توہین کا مقدمہ دائر ہونا چاہیے۔ ڈاکٹر صاحب سیکرٹری تھے۔ انھوں نے فرمایا کہ تحصیل دار نے جو کچھ لکھا ہے وہ صحیح ہے۔ جو قوم بہادر ہے وہ ضرور مفسد ہے۔ اور جو مفسد ہے وہ بہادر اور دلیر ہے۔ اس فیصلے سے یہ بھی ظاہر ہوتا ہے کہ ابتداء کشمیریوں کی طرف سے نہیں تھی اس لئے وہ لافسدا وافی الارض کے ذیل میں نہیں آسکتے بلکہ انھوں نے قومی غیرت

سے کام لے کر اپنی مدافعت کی ہے۔“ (12)

اقبال نے اپنے بدن کو خیابان کشمیر کے پھول سے تشبیہ دی ہے۔ انھیں کشمیریوں کے حسن اور خوبصورتی پر ناز تھا اور وہ اپنے وطن کے خون کی خاصیت اور نسل کی انفرادیت کو قائم رکھنا چاہتے تھے۔ ”آثار اقبال“ میں ان کی وطن نوازی کا ایک واقعہ مذکور ہے جس سے اقبال کی ذہانت۔ لطافت اور خوش طبعی بھی آشکارا ہوتی ہے۔

ایک بار کشمیری خاندان کا ایک شخص کا ٹھیا واڑ میں شادی کرنا چاہتا تھا لیکن ڈاکٹر صاحب نے اسے منع کر دیا اور کہا کہ پنجاب کی کسی کشمیری برادری سے باہر شادی نہ کرو۔ اس پر ایک نوجوان طالب علم نے اعتراض کیا کہ آپ تو ہمیشہ کہا کرتے ہیں کہ مسلمانوں کو ذات پات کی تمیز مٹا دینی چاہیے کیوں کہ ہماری ذات صرف اسلام ہے۔ ڈاکٹر صاحب نے ہنس کر جواب دیا یہ تو بالکل صحیح ہے لیکن خواجہ..... اگر وہاں شادی کر لے تو اس کی اولاد بھی کالی کلوٹی ہوگی اور اس طرح اس خاندان سے وہ صباحت رخصت ہو جائے گی جو کئی پشتوں سے اس کی خصوصیت چلی آرہی ہے۔ میں تو چاہتا ہوں کہ مسلمانوں کے بچے نہایت خوش رو اور سرخ و سپید ہوں تاکہ ہم لوگ صحیح معنی میں ملت بیضا بن جائیں۔

ڈاکٹر خلیفہ عبدالحکیم کے بقول ”زندگی کے تمام ادوار میں کشمیر اور اہل کشمیر سے اقبال کی محبت اور ان کی غلامی اور کس مہر سی پر اقبال کی جگر کا ہی سلسل قائم رہی۔“ (13)

اقبال کی ایک بہت بڑی کمزوری یہ تھی کہ ان کی محفل میں جہاں مختلف طبقہ ہائے خیال کے دانشور۔ قانون دان۔ ادیب۔ صحافی۔ شاعر اور علماء آتے رہتے تھے وہاں جب بھی کوئی کشمیری محفل اقبال میں پہنچ جاتا تو وہ بسا اوقات دوسروں کے ساتھ اپنی گفتگو یا سلسلہ کلام کو منقطع کر کے اپنے اس ہم وطن کی طرف فوراً اور پوری دلچسپی کے ساتھ رجوع کرتے۔ پھر ایسا ہوتا کہ موضوع سخن کہیں سے کہیں پہنچ کر براہ راست کشمیریوں کی زبوں حالی ان کی محکومیت اور ان کی تحریک آزادی کے تذکرہ میں تبدیل ہو جاتا۔

شیخ محمد عبداللہ کہتے ہیں کہ ”جب اقبال کی زبان پر یہ جملہ آجاتا کہ میں سپرد ہوں

توان کا چہرہ سرخ ہو جاتا۔ 1930 میں جب وہ جواہر لال نہرو سے ملے تو میں نے دیکھا کہ دونوں کے چہروں پر کیا جذبات جلوہ گر تھے۔“ (14)

تاہم اپنی گوت سپرو جٹلئے جانے کے بارے میں اقبال کوئی حتمی رائے قائم نہیں کر سکے تھے۔ اور وہ اس تعلق میں تواریخی ثبوت کی برابر تلاش کر رہے تھے۔ چنانچہ وہ 16 جنوری 1934 کو محمد دین فوق کے نام ایک خط میں رقم طراز ہیں۔ ”مجھے معلوم نہیں لفظ سپرو کے معانی کشمیری زبان میں کیا ہیں۔ ممکن ہے اس کے معنی وہی ہوں جو آپ نے تحریر فرمائے ہیں یعنی وہ لڑکا جو چھوٹی عمر میں بڑوں کی سی ذہانت دکھائے۔ البتہ کشمیری برہمنوں کی جو گوت سپرو ہے اس کے اصل کے متعلق جو کچھ میں نے اپنے والد مرحوم سے سنا تھا وہ عرض کرتا ہوں۔

جب مسلمانوں کا کشمیر میں دور دورہ ہوا تو براہمہ کشمیر مسلمانوں کے علوم و زبان کی طرف بوجہ قدامت پرستی یا اور وجوہ کے توجہ نہ کرتے تھے۔ اس قوم میں پہلے جس گروہ نے فارسی زبان وغیرہ کی طرف توجہ کی اور اس میں امتیاز حاصل کر کے حکومت اسلامی کا اعتماد حاصل کر لیا وہ سپرو کہلایا۔ اس لفظ کے معنی ہیں وہ شخص جو سب سے پہلے پڑھنا شروع کرے (یا جس نے سب سے پہلے پڑھنا شروع کیا) ”س“ تقدم کے لئے کئی زبانوں میں آتا ہے اور ”پرو“ کاروٹ وہی ہے جو ہمارے مصدر ”پڑھنا“ کا ہے۔

والد مرحوم کہتے تھے کہ یہ نام کشمیر کے برہمنوں نے اپنے ان بھائی بندوں کو ازراہ تعریض و تحقیر دیا تھا جنہوں نے قدیم رسومات و تعلقات قومی و مذہبی کو چھوڑ کر سب سے پہلے اسلامی زبان و علوم کو سیکھنا شروع کیا تھا۔ رفتہ رفتہ یہ نام ایک مستقل گوت ہو کر مشہور ہو گیا ہے۔

دیوان ٹیک چند (ایم اے) جو پنجاب میں کاشتر تھے۔ ان کو تحقیق لسان کا بڑا شوق تھا۔ ایک دفعہ انبالہ میں انہوں نے مجھ سے کہا تھا کہ لفظ سپرو کا تعلق ایران کے قدیم بادشاہ شاہ پور سے ہے اور سپرو حقیقت میں ایرانی ہیں جو اسلام سے بہت پہلے ایران کو چھوڑ کر کشمیر

میں آباد ہوئے اور اپنی ذہانت و فطانت کی وجہ سے برہمنوں میں داخل ہو گئے۔ واللہ اعلم۔
پنجاب میں جہاں تک مجھے معلوم ہے کوئی گھر مسلمان سپرو خاندان کا نہیں ہے

اعجاز (15) کی شادی کے وقت اس امر کی جستجو کی گئی تھی مگر ناکامی ہوئی۔“ (16)

سیاست کشمیر میں گہری دلچسپی لینے کی اقبال کی لگن اور جذباتی رشتہ کس حد تک
مضبوط و مستحکم تھا حفیظ جانہ صبری نے بھی اس تعلق میں 1921 کا ایک واقعہ قلم بند کیا ہے۔
اس روز حفیظ لاہور میں اقبال کے انارکلی والے مکان میں حاضر تھے۔ وہ کہتے ہیں ”میں علامہ
کے حضور بیٹھا تھا۔ علی بخش ان کا ملازم ایک چٹ لایا جس پر دو نام لکھے ہوئے تھے۔ خواجہ
سعد الدین شمال اور سید نور شاہ نقشبندی از سری نگر کشمیر۔ علامہ نے ان کو بلایا۔ بٹھایا۔ میں
ایک طرف بیٹھا ہوا سنتا رہا۔ گنگوڑیاست جموں و کشمیر کے بارے میں تھی۔ اس گفتگو کا لب
لباب جو میرے قلب پر پیوست ہوا یہ تھا کہ پنجاب اور ہندوستان پر انگریزوں کا تسلط ہٹانے
کے لیے ہندو مسلم بھائی بھائی تو بن رہے ہیں۔ مگر ساری دنیا کی ایک واحد سر زمین جس کو
ارضی بہشت قرار دیا جا چکا ہے اس میں بسنے والے ترانوے فی صد مسلمان جن کی تعداد بتیس
لاکھ ہے 1846 سے ہندوؤں۔ ڈوگروں۔ سکھوں۔ برہمنوں اور بودھوں کے بچے میں
جانوروں کی طرح انگریزوں کے زیرِ شمشیر انتہائی ذلت کی زندگی بسر کرنے پر مجبور ہیں۔ جب
بھی انسانیت کی زندگی اختیار کرنا چاہتے ہیں ان پر ظلم و ستم کی تازہ بہ تازہ بارش کر دی جاتی
ہے۔

علامہ نے ان کو اتحاد اور جہاد کا مشورہ دیا۔ وہ چلے گئے۔ میں نے دیکھا کہ علامہ کی

آنکھوں میں آنسو چھلک رہے تھے۔“ (17)

گھنٹیاں سیٹھی اقبال کے ساتھ اپنی پہلی ملاقات کا ذکر کرتے ہوئے اقبال کے اس
والہانہ عشق و وطن کی اس واقعہ سے تصویر کشی کرتے ہیں:

”1935 کے دن تھے۔ میں ان دنوں لاہور میں پڑھتا تھا۔ علامہ اقبال ان دنوں

میکلوورڈ روڈ پر ایک پرانی سی کوٹھی میں رہتے تھے۔ ان کی میورڈو والی کوٹھی جاوید منزل بن

رہی تھی۔ جب کبھی میں میکورڈ روڈ سے گذر تان سے ملنے کی دلی خواہش دل میں چکیاں لینے لگتی۔ علامہ سے ملنے کی ایک دیرینہ خواہش ہوتے ہوئے بھی ان کے پاس جانے کی ہمت مجھ میں نہیں تھی۔ اگرچہ مجھے معلوم تھا کہ ان تک پہنچنے میں کسی طرح کی کوئی دقت نہ ہوگی لیکن مجھ پر علامہ کا اتنا رعب پڑا ہوا تھا کہ دلی خواہش ہوتے ہوئے بھی جانے کی ہمت نہ کر پاتا۔

شاید نومبر کا مہینہ تھا۔ جب مشہور افسانہ نگار پریم ناتھ پر دہلی مرحوم لاہور آئے اور میرے ساتھ میکورڈ روڈ پر ٹھہرے۔ ان کے آنے کے تقریباً ایک ہفتہ بعد ہم دونوں جناب بشیر احمد مدیر ”ہمایوں“ اور بیرسٹر شیونز این شیم کو ساتھ لے کر علامہ سے ملنے کے لئے چلے۔

علامہ بادامی رنگ کا ہرے کنارے والا کشمیری دھسے لوڑھے حقہ کی نے منہ میں لئے بستر پر گٹھڑی سے بنے ٹیکے پر ٹیک لگائے نیم دراز تھے۔ جناب شیونز این شیم نے ہم دونوں کا تعارف کر لیا یہ جان کر کہ ہم دونوں کشمیری ہیں وہ بہت خوش ہوئے اور مسکرا کے انھوں نے یہ شعر پڑھا:

ناظر بڑا مزا ہو جو اقبال ساتھ دے
ہر سال ہم ہوں شیخ ہو اور شالامہ ہو (18)

کہنے لگے کہ میں کئی بار کشمیر ہو آیا ہوں۔ لیکن طبیعت سیر نہیں ہوئی۔ آہ! کیا جگہ

ہے! (19)

سیٹھی نے اقبال کے ساتھ اپنی آخری ملاقات کے اختتامی لمحوں کی تصویر کشی بھی اسی مضمون میں یوں کی ہے۔ ”میں نے آنکھوں ہی آنکھوں میں اجازت مانگی جو مل گئی۔ میرے باہر نکلتے نکلتے علامہ نے کہا۔ وہاں پہنچ کر وہاں کی قومی تحریک کے بارے میں ضرور کچھ لکھنا۔“

”کوشش کروں گا“ میں نے کہا۔

بولے ”میں چاہتا ہوں کہ ہر ایک کشمیری نوجوان اس تحریک میں بڑھ چڑھ کر حصہ لے اور حصول آزادی اور اپنے حقوق کی حفاظت کے لئے بے شک مرے“ میں نے کہا ”لیکن.....“

بولے ”اس کے بعد کیا ہو گے۔ میں جانتا ہوں۔ یہ باتیں کسی قوم کو بیدار ہونے سے نہیں روکتیں۔ کسی قوم کی آزادی کی راہ میں روڑے نہیں اٹکا سکتیں۔ غربت۔ جہالت اور دوسری کمیوں کی آڑ لیتا خود اپنی کمزوریوں کا اعتراف کر لیتا ہے۔ لیکن یہ قربانیاں رائیگاں نہیں جائیں گی“ جب انھوں نے آخری الفاظ کہے تو میں باہر جا چکا تھا۔

آج سوچتا ہوں انھوں نے کتنی بڑی پیشین گوئی کی تھی۔ کشمیر کے نوجوان آج جاگ چکے ہیں اور اپنے آپ کو دوسروں کے برابر کھڑا کرنے کے لئے کوشاں ہیں مگر اقبال ہمارے درمیان نہیں ہیں۔“

اقبال کی محفل میں جو بھی کشمیری بالخصوص کوئی نوجوان کشمیری جاتا وہاں سے مادر وطن کی آزادی اور سرخ روئی کے لئے درس بصیرت لے کر لوٹتا۔ سعادت علی خان نے بھی ایک ایسا واقعہ اس طرح سے تحریر کیا ہے۔ ”ایک طرف کشمیر کے ایک مذہبی تعلیم یافتہ نوجوان بھی بیٹھے ہیں اور علامہ مرحوم کی خدمت میں مالی امداد حاصل کرنے کی غرض سے حاضر ہوئے ہیں۔

انھیں مخاطب کر کے فرمایا۔ تمہارا اس وقت پنجاب میں ہونا اگرچہ دردناک نہیں تو تعجب انگیز ضرور ہے۔ تم بے کاری کا رونا رو رہے ہو اور تمہارے ہم وطن اپنی آزادی اور حقوق کے لئے طرح طرح کی قربانیاں کر رہے ہیں۔ غربت اور بھوک کی شکایت کرتے ہو۔ اپنے وطن کو واپس چلے جاؤ۔ آزادی کی راہ میں کود پڑو۔ اگر قید ہو جاؤ گے تو کھانے کو ضرور مل ہی جائے گا۔ اور اس گداگری سے بچ جاؤ گے۔ اگر مارے گئے تو مفت میں شہادت پاؤ گے اور کیا چاہتے ہو۔ اگر قرآن نے تمہیں یہ بھی نہیں سکھایا تو تم اور کیا سیکھے ہو؟ اگر کشمیر جانا ہو تو

کرایہ کے پیسے میں دیتا ہوں۔ نوجوان نے گردن جھکا لی۔ سب خاموش تھے۔ (20)

اقبال نے اگرچہ متانت اور اُکھاری کے ساتھ ایک بار پریم ناتھ پر دیسی سے کہا تھا ”کہ میری شاعری میں اول تا آخر جدوجہد ہی جدوجہد ہے لیکن میں عملی انسان نہیں ہوں“ (21) اور یہ بھی کہا جاتا تھا کہ وہ بذات خود اپنی زندگی کے کسی شعبے میں عملی شخص نہیں رہے۔ لیکن ڈاکٹر خلیفہ عبداللحیم کی اس حقیقت بیانی سے انکار بھی ممکن نہیں کہ ”ان کی شعلہ نوائی سے بڑے بڑے قومی رہنما اپنی روحوں میں گرمی پیدا کرتے تھے اور اس روشنی میں عمل پیرا ہوتے تھے۔ ایک بار مولانا محمد علی جوہر نے آپ سے کہہ ہی دیا۔ ”تم نے ہمیں تو مومن بنا دیا مگر خود.....“

ڈاکٹر صاحب نے جواب دیا ”سنو بھائی! تم نے دیکھا ہوگا کہ جب قوالی ہوتی ہے تو قوال بے حد اطمینان سے گاتا ہے لیکن سننے والے ہوتے ہیں۔ وجد میں آتے ہیں۔ ناچتے ہیں۔ بے ہوش ہو جاتے ہیں۔ اور اگر یہی کیفیتیں قوال پر طاری ہو جائیں تو قوالی ختم ہو جائے۔ میں تو قوم کا قوال ہوں میں گاتا ہوں تم ناچتے ہو۔ کیا تم چاہتے ہو کہ میں بھی تمہارے ساتھ ساتھ ناچنے لگوں؟“ (22)

اقبال چونکہ خود کوئی سیاست دان یا کسی سیاسی جماعت کے سرگرم عمل کارکن تو تھے نہیں کہ ان سے سیاست دانوں کی سی سرگرمیوں کی توقع کی جاسکتی تھی لیکن جہاں تک کشمیر کا تعلق ہے انھوں نے اپنے آتش بار قلم سے اس خطرہ اضمی کی تحریک حریت کی ہر قدم پر آبیاری کی اور اہل کشمیر کے دل اپنی شاعری کی حدت اور حرارت سے گرمائے۔

اقبال محکوم کشمیریوں کو ایک سر بلند اور باوقار قوم کی حیثیت میں دیکھنا چاہتے تھے اور اس مطمح نظر کو تقویت بخشنے کی خاطر وہ ہر اس شخص سے خودی۔ خود پسندی اور خود شناسی کے طلب گار ہوتے جو ان کی محفل میں کسی بھی قسم کی دست نگری یا عاجزی کا مظاہرہ کرتا۔ یہ جذبات اقبال کے دل و دماغ میں بار بار موجزن ہوتے تھے اور ان کا اظہار بھی وہ بار بار کرتے اور اس حقیقت کے پیش نظر بھی کرتے کہ ان کی مجلس میں تقریباً ہر وقت کوئی نہ کوئی کشمیری

موجود رہتا تھا۔

اقبال کا پیغام حیات۔ جمد مسلسل اور حرکت پیہم کا حامل تھا۔ اور وہ سہل انگراوں اور جاہ طلب افراد کو ہرگز پسند نہیں کرتے تھے بلکہ ان کے مقابلے میں متحرک اور کوشاں افراد کی قدر افزائی کرتے تھے۔ ایک واقعہ کے مطابق ان کی بزم میں ”ایک میانہ قد۔ زرد رو۔ اجنبی نامانوس شکل کا نوجوان وارد ہوا جو جاواکار بننے والا تھا اور وہاں کے کسی رسالہ یا اخبار کا نامہ نگار تھا۔ اسلامی ممالک کا دورہ کرنے غرض سے گھر سے نکلا تھا۔ لاہور میں مولانا ظفر علی خان کے یہاں مقیم تھا۔ زاد رہ دوسروں کی مہمان نوازی اور فیاضی تھی۔ علامہ مرحوم کے پاس بھی سوال کے لیے حاضر ہوا تھا۔ مرحوم نے ملازم سے پانچ روپے منگو کر اس کو دیتے ہوئے کہا کہ اگر تم میں کچھ صلاحیت ہے تو ممکن ہے کہ یہ اسلامی ملکوں کا سفر کسی حد تک تمہاری ذہنی و دماغی ترقی کا باعث ہو لیکن جب تم واپس اپنے ملک پہنچو گے۔ یہ بھیک مانگنا تمہاری روح کو تو بالکل فنا کر دے گا۔ دماغ یا روح؟ اس کا فیصلہ تم خود کر لو اور فرمانے لگے تمہارے اس طرح گھر سے نکل پڑنے نے ایک پرانے واقعہ کی یاد تازہ کر دی۔ میں شملہ سے واپس آرہا تھا امرتسر کے سٹیشن پر گاڑی کھڑی تھی۔ کھڑکی میں سے باہر دیکھا تو چند ترک پلیٹ فارم پر نظر آئے۔ ترکوں کو دیکھ کر میرا دل قابو میں نہیں رہتا۔ فوراً اٹھا اور گاڑی سے باہر نکلا۔ ان سے باتیں شروع کیں۔ وہ گھر سے حج کے ارادے پر نکلے تھے لیکن ساتھ ہی ایران۔ افغانستان اور ہندوستان کی سیر بھی کرنا چاہتے تھے۔

جاوا کے نوجوان نے خیال ظاہر کیا کہ غالباً پیسے والے ہوں گے۔ لیکن علامہ مرحوم فرمانے لگے ”نہیں۔ معمولی حیثیت کے معلوم ہوتے تھے۔ تھرڈ کلاس میں سفر کر رہے تھے۔ البتہ بجائے بھیک مانگنے اور دوسروں کی مہمان نوازی کا فائدہ اٹھانے کے اپنی عقل اور محنت پر بھروسہ کرتے تھے۔ جہاں جاتے وہاں کی مخصوص چیزیں خرید کر دوسری جگہ بیچ دیتے اور اس طرح تجارت کرتے ہوئے قلیل منافع پر ان کا گذران تھا۔ کتنے اچھے ہیں یہ ترک۔ آزادی ان کا حق ہے“ (23)

اقبال کو اسی طرح اپنے ضمیر کی صفائی اور اپنے اصولوں کی ابدیت پر ناز تھا۔ وادی کشمیر کے ایک سیاست دان غلام محی الدین قرہ نے ایک واقعہ کا ذکر کرتے ہوئے لکھا ہے کہ اقبال کی بزم آگہی آراستہ تھی کہ عبدالحمید سالک نے علامہ سے مخاطب ہو کر کہا کہ نظام حیدر آباد دکن نے آپ کے ”جاوید نامہ“ کے اس شعر کو پسند نہیں کیا ہے کیوں کہ اس میں بقول نظام کے ان کے جد میر صادق کی توہین کی گئی ہے :

جعفر از بنگال و صادق از دکن
نگ ملت ، نگ دیں ، نگ وطن

علامہ اس بات پر چونکے اور پھر کہا سالک! تم نے یہ کہہ کر میرے ضمیر کو جھنجھوڑ دیا ہے۔ اب میں نظام کا وظیفہ قبول نہیں کروں گا۔ چنانچہ علامہ اقبال نے اپنے خادم علی بخش کو آواز دے کر بلایا اور اسے ہدایت کی کہ آئندہ جب نظام کا منی آرڈر آیا کرے تو اسے فوراً بھیجنے والے کے نام واپس لوٹا دیا کرو۔ (24)

رواں صدی کی تیسری دہائی کی ابتدا میں جب کشمیر میں دبے ہوئے عوام نے آزادی کا خواب دیکھا تو اس خواب کی تعبیر کے حوالے سے ان کے دل دماغ طرح طرح کے خیالات سے موجزن ہوئے۔ وہ زمانہ سارے کشمیر میں بے قراری اور بے چینی کا زمانہ تھا۔ کشمیر کی اکثر سیاسی شخصیتیں ان ممتاز کشمیریوں سے سیاسی رہنمائی کی غرض سے لاہور کا چکر لگاتی تھیں جو اگرچہ وطن سے دور پنجاب کے اس مشہور شہر میں آباد تھے لیکن جن کے دلوں میں درد وطن موجیں مار رہا تھا۔

شیخ محمد عبداللہ اور ان کے ساتھی اس تعلق میں خصوصاً اقبال کی صحبتوں سے استفادہ حاصل کرتے اور وقتاً فوقتاً ان کی رہبری سے فیض پاتے رہے ہیں۔ عبداللہ اقبال کے ساتھ اپنی ملاقاتوں کا خلاصہ بیان کرتے ہوئے کہتے ہیں۔ ”اقبال سے میں 27-1926 میں ملا جب میں اسلامیہ کالج لاہور میں بی ایس سی کا طالب علم تھا۔ جب میں ان سے ملنے گیا تو میں نے اپنا تعارف اس طرح سے کیا کہ میں کشمیری ہوں اور یہاں لاہور میں طالب علم ہوں۔

پھر کئی بار ان کے پاس گیا اور مختلف موضوعات پر ان سے گفتگو ہوا کرتی تھی۔ وہ اپنی کوٹھی کے برآمدہ یا کمرے میں چارپائی پر بیٹھا کرتے تھے اور حقہ کے کش پر کش لگاتے تھے۔ ان کا نوکر علی بخش دقوں کے بعد چلم بھر کر لاتا اور ہمیں کشمیری نمکین چائے پلائی جاتی تھی۔

اقبال کی سادگی۔ ستات اور سنجیدگی قابلِ داد تھی۔ وہ عام طور پر سفید لباس پہنتے اور ان کی چارپائی کی چادر بھی سفید ہی ہوا کرتی۔ ان کی اس سادگی اور رہن سہن نے مجھے کافی متاثر کر دیا۔ یہاں عبداللہ نے اقبال کے ساتھ کشمیر کے میر واعظ احمد اللہ ہدانی کی (یہ نام لیے بغیر) ملاقات کا ذکر کرتے ہوئے کہا ہے ”1934 میں رمضان کے مہینے میں ہم اقبال سے ملنے گئے۔ ہم میں ایک مولوی صاحب بھی تھے۔ ان کے بارے میں جب معلوم ہوا کہ وہ لاہور آئے ہیں تو فرمایا کہ اگر آپ یہاں لاہور آنے کی بجائے وہیں کشمیر میں گولی کھاتے تو تحریک آزادی قومیت پائی۔ باہر آکر مولوی صاحب نے اقبال کی شان میں زبردست گستاخی کی۔“ (25)

اپنے سوانح حیات میں بھی وہ اس واقعہ کا ذکر کرتے ہوئے کہتے ہیں ”میر واعظ صاحب سے تو کچھ جواب نہ بن پڑا لیکن ان کے چہرے پر ملال کے آثار نمایاں ہو گئے۔ جب ہم علامہ سے رخصت ہو کر نکلے تو مولانا نے دل کی بھڑاس علامہ مرحوم کو جلی کٹی سنانے سے نکالی۔ کہنے لگے ”خود تو بے روزہ ہیں۔ چارپائی پر بیٹھے بٹھائے ٹھاٹھ سے حقہ پی رہے ہیں اور مجھ سے کہتے ہیں کہ سینے پر گولی کیوں نہ کھائی۔ کوئی اپنا ہوتا تو پھر دیکھتا یہ مشورہ کیسے دیتے؟“

مولانا کی اس برافروختگی پر میرے من میں لڈو پھوٹ رہے تھے۔ لیکن میں نے ان کا غصہ ٹھنڈا کرنے کے لیے کہا کہ ایسی باتوں پر غصہ کرنا آپ کے شایان شان نہیں۔“ (26)

حیرانی کا مقام یہ ہے کہ شیخ عبداللہ کے ایک نمک خوار اور سپاس گزار صدر الدین مجاہد نے اپنے اس مرثیہ اور محسن کے بیان کو جھٹلا کر یہ واقعہ اس شکل میں کیوں بیان کیا ہے کہ

”حضرت علامہ اقبال نے میر واعظ احمد اللہ صاحب کو اپنے مکان پر بلا کر انھیں ملک و قوم کے لئے جلاوطن ہونے پر مبارک باد دی۔ مولانا ہدانی نے حضرت علامہ سے کہا کہ میں ملک کی آزادی کے لئے اپنی جان تک دینے کو تیار ہوں۔“ (27)

شیخ محمد عبداللہ بالخصوص اور تحریک کشمیر کے دوسرے زعماء بالعموم جدوجہد آزادی کشمیر کے آغاز سے لے کر ہی اقبال کا کلام عوامی جلسوں اور اجتماعوں میں ذوق و شوق سے پڑھ کر کشمیریوں کا لہو گرماتے رہے۔ عبداللہ نے اس سلسلہ میں اقبال کا سب سے زیادہ اثر قبول کیا تھا۔ اس بات کا اعتراف کرتے ہوئے وہ خود کہتے ہیں ”میں نے سیاسی زندگی میں اقبال کے کلام سے ہمیشہ روشنی حاصل کی ہے۔ اس کلام کے فکری عناصر اور پیغام انسانیت آج کے دور میں روشنی کا معیار ہے کیوں کہ وہ عالم انسانیت کے شاعر تھے۔“

اس سلسلے میں سرکاری کارندوں کی طرف سے کلام اقبال کی جو مختلف تاویلیں کی جاتی تھیں اس کی ایک دلچسپ مگر مضحکہ خیز مثال یہ ہے کہ 1934 میں جب اہل کشمیر پر پھر داروگیر کا مرحلہ آن پڑا تو چودھری غلام عباس خان نے ایک بیان کے ذریعہ سول نافرمانی کا حکم دیا۔ ان کے اس نعرہ سے ساری فضا میں نئے انقلاب نے کودنے لے لی۔ روزانہ جلے اور جلوس ہوتے رہے۔ خاص کر خانقاہ معلیٰ سری نگر میں تقریروں کا یہ سلسلہ ایک نئے ولولے کے ساتھ جاری ہوا۔ ایک بار چودھری صاحب کی تقریر کے بعد عبدالغفار والظہیر نامی ایک سیاسی کارکن نے بھی تقریر کی جس کی ابتدا انھوں نے اقبال کے اس شعر سے کی :

سلطانی جہور کا آتا ہے زمانہ
جو نقش کہن تم کو نظر آئے مٹا دو

اس موقع پر ڈیوٹی پر تعینات مجسٹریٹ نے اس شعر کے یہ عجیب و غریب معانی سرکار کو لکھ کر بھیج دئے کہ سلطان روم کشمیر میں آئے گا اور مہاراجہ کے تخت پر قبضہ کر لے گا۔ چنانچہ عبدالغفار کو اس کی پاداش میں ڈیڑھ سال قید اور پانچ سو روپے کے جرمانے کی سزا سنائی گئی۔

اس شہر آشوب میں کئی ایسے مواقع بھی آئے جب شعر اقبال نے کشمیری سیاست

کی سمیتیں متعین کر لیں اور مقامی سیاست کاروں کو حریت کی راہ پر آگے بڑھانے کی ترغیب دی۔ درگا پر شاد دھر اس حقیقت کے اعتراف میں کہتے ہیں کہ ”نیشنل کانفرنس کی جدوجہد آزادی میں بعض مواقع ایسے بھی آئے ہیں جب اقبال کے اشعار نے ہماری رہنمائی کی ہے۔ اور ایک موقع پر ہمیں اپنی پالیسی متعین کرنے میں اقبال کے اشعار نے مدد دی۔“ (28)

1946 کی بات ہے۔ ہندوستان میں برطانیہ کا وزارتی مشن آیا ہوا تھا۔ اس وقت آل انڈیا سٹیٹس پیوہلز کانفرنس نے جس میں حیدر آباد کے نمائندے بھی شامل تھے۔ یہ تجویز پیش کی کہ وزارتی مشن سے ریاستوں کے نمائندوں کی حیثیت سے راجاؤں اور نواب بات نہیں کریں گے بلکہ سٹیٹ کانفرنس بات کرے گی۔ یہ تجویز مہاتما گاندھی اور پنڈت جواہر لال نہرو نے بہت پسند کی۔ لیکن کانگریس کے بعض نمائندوں نے اس کی مخالفت کی۔

اس وقت شیخ محمد عبداللہ کی رہنمائی میں سٹیٹ پیوہلز کانفرنس کی کشمیر شاخ نے جو نیشنل کانفرنس کے نام سے مشہور تھی، کشمیر چھوڑ دو کا نعرہ بلند کیا اس نعرہ کو اقبال کے ان شعروں سے تحریک ملی تھی۔ جن میں انھوں نے لیگ آف نیشنز کے حوالے سے کہا تھا:

باد صبا اگر یہ جیویا گذر کنی
 حرف زما بہ مجلس اقوام باز گوے
 دہقان و کشت و جوے و خیاباں فروختہ
 قوے فروختہ و چہ ارزاں فروختہ

ریاست جموں و کشمیر کے ایک سابق وزیر اعلیٰ سید میر قاسم نے بھی اس خیال کی تائید و توثیق کرتے ہوئے لکھا ہے ”میں کالج کی تعلیم کے دور سے ہی آزادی کی تحریک میں دلچسپی لینے لگا تھا۔ یہ دور برصغیر کے عوام کے لئے ایک زبردست ذہنی انقلاب اور جذباتی ہيجان کا دور تھا۔ صدیوں کے محکوم و مجبور عوام ایک زبردست استبدادی قوت سے لوہالے کر غلامی کا جو اتار پھینکنے کے لئے میدان عمل میں سر بکف کو دپڑے تھے۔ اس اہم اور نازک دور

میں اقبال کی حب وطن اور حریت کے جذبے سے بھرپور نظموں نے سر فروشان آزادی کے لئے رجز کا کام دیا اور برصغیر کے کونے کونے میں ترانہ ہندی گونج اٹھا۔ (29)

شیخ عبداللہ کو 1953 میں بھارت سرکار نے بلوچو اس امر کے کہ وہ ریاست جموں و کشمیر کے وزیراعظم تھے، زنداں خانہ میں ڈال دیا تو انہوں نے اپنی نظر بندی کے طویل دورانیہ میں مختلف جیلوں سے اپنے سیاسی ہم سفروں۔ عقیدت مندوں اور احباب و احباب کو جو ہزاروں خطوط لکھے انہیں پڑھ کر ایسا لگتا ہوتا ہے کہ ان کا مضمون کلام اقبال کو ذہن اور نظر میں رکھ کر ہی باندھا گیا ہے۔ چنانچہ ”مکاتیب شیخ“ میں اقبال ہی کے یہ نعتیہ اشعار عبداللہ نے اپنی زبان میں نذر رسالت کئے ہیں :

اے ظہور تو شباب زندگی جلوہ ات تعبیر خواب زندگی
 در جہاں شیخ حیات افروختی بندگاں را خواجگی آموختی
 پردہ ناموس فکرم چاک کن این خیلانے زخام پاک کن
 در عمل پایندہ تر گرداں مرا آب نیسانم گہر گرداں مرا

اس مجموعہ خطوط میں اگرچہ بار بار اقبال کے ایسے اشعار کو پیش کیا گیا ہے جن میں اقبال شاعر کم اور مصلح اور مبلغ زیادہ دکھائی دیتے ہیں لیکن ان مراسلوں کی سیاسی لور مذہبی نوعیت کے پیش نظر اقبال کے اسی قبیل کے اشعار کا انتخاب موزوں اور بر عمل معلوم ہوتا ہے۔ اس مجموعہ میں شاید ہی ایسا کوئی خط ہو جس میں شیخ عبداللہ نے کلام اقبال سے خوش چینی نہ کی ہو۔ وہ خود کہتے ہیں ”میں اقبال کی شاعری اور ان کے فلسفہ پر ساری دنیا کا حق حلیم کرنے کے باوجود ان کی ذات پر کشمیر کے حق کو قاتق۔ لول اور افضل سمجھتا ہوں۔ صرف اس لیے نہیں کہ علامہ اقبال کے آباء و اجداد کا تعلق کشمیر سے تھا اور انہوں نے اپنے کشمیری شہرلو ہونے پر فخر کیا ہے بلکہ اس لیے کہ وہ کشمیر کے سچے عاشق۔ لعل کشمیر کے سچے دوست اور ہمدرد۔ ان کی آزادی کے بہت بڑے علمبردار۔ ان کی غریبی اور غلامی کے ماتم گسار اور

مطلق العنانیت کے خلاف ہماری جدوجہد میں ہمارے شریک کار تھے۔

1931 میں تحریک حریت کشمیر کے آغاز میں میں نے کلام اقبال سے بھرپور استفادہ کر کے ایک غلام قوم کا لہو گرمایا تھا۔ میں اپنی تقریروں میں اقبال کے حیات آفریں اور روح پرور اشعار کا بکثرت استعمال کرتا تھا اور غلامی کے اس حوصلہ شکن اور مایوس کن دور میں سننے والوں کے دلوں میں آزادی اور انقلاب کی لہریں اٹھتی تھیں۔

کشمیر میں آزادی کی تحریک شروع ہوئی تو اقبال اس سے براہ راست وابستہ ہو گئے۔ اگرچہ وہ بنیادی طور پر شاعر تھے سیاست دان نہیں لیکن آزادی کی تحریک کو چلانے کے سلسلے میں انھوں نے ہمیشہ ہماری صحیح رہنمائی کی اور وقتاً فوقتاً ہمیں مشورہ دیتے رہے۔

اقبال پر تنگ نظری اور فرقہ پرستی کا الزام لگانے والے تنگ نظروں کو یہ سن کر شاید تعجب ہو گا کہ میں نے مسیحیوں کو لڑم اور نیشنل ازم کا پہلا سبق اقبال سے ہی لیا ہے۔ یہ غالباً 1936 کا واقعہ ہے کہ میں اقبال کی خدمت میں حاضر ہوا۔ کشمیر کی سیاست کے متعلق تبادلہ خیال ہو رہا تھا تو انھوں نے مجھ سے مخاطب ہو کر کہا کہ آپ غیر مسلموں کو بھی اپنی تحریک میں شامل کیجئے اس سے آپ کے موقف کو تقویت ملے گی۔ میں نے کہا ہم کوشش تو کر رہے ہیں لیکن غیر مسلم ساتھ نہیں دیتے تو اقبال نے جواب دیا آپ اپنی کوشش جاری رکھئے۔

1939 میں مسلم کانفرنس کو نیشنل کانفرنس میں بدلنے کے لئے جہاں اور بھی کئی وجوہات اور محرکات تھے وہاں اقبال کے مشورہ کا بھی اس میں بڑا عمل دخل تھا۔“ (30)

اپنے متنازعہ فیہ سوانح حیات ”آتش چنار“ میں بھی شیخ عبد اللہ نے اس واقعہ کا پس منظر بیان کرتے ہوئے لکھا ہے۔ ”ہندوستان میں سٹیٹ پیپلز کانفرنس پنڈت جواہر لال کی قیادت میں قائم ہوئی جس کا مقصد راجاؤں کی عمل داری کے تحت ہندوستانی ریاستوں کے عوام کے حقوق کے لئے تحریک چلانا تھا۔ یہ بات صاف ظاہر تھی کہ اگر مسلم کانفرنس کے زعماء تحریک حریت کشمیر کی ہندوستان کے قوم پرستوں سے حمایت چاہتے ہیں تو انھیں اپنے نظریات میں وسعت پیدا کرنا ہوگی اور جماعت کے نام اور اس کے دستور میں تبدیلی لانا

ہوگی۔ حسن اتفاق سمجھ لیجئے یا مشیت ایزدی کہ کشمیر کے دوسرے عظیم فرزند اور تحریک حریت کشمیر کے دعا گو اور مرہی علامہ اقبال نے 1937 میں مجھے کچھ اسی قسم کا مشورہ دیا۔ وہ ان دنوں علیل تھے۔ میں نے انھیں کشمیر آنے کی دعوت دی۔ ان کے کشمیر میں داخلہ پر 1931 سے پابندی عائد تھی۔ اس پابندی کو واپس لینے کی درخواست کی گئی اور جب اجازت نامہ آیا تو سردی کا زمانہ آ گیا تھا۔ اور اقبال نے دوسرے سال کے لئے اپنا دورہ کشمیر ملتوی کر دیا۔ انھیں کیا معلوم تھا کہ دوسرے سال وہ جنت ار ضی کے بدلے جنت فردوس کی سیاحت کے لئے بلائے جائیں گے۔

جب میں ان سے رخصت ہوا تو انھوں نے مجھ سے کہا کہ کشمیریوں کی نجات اسی میں ہے کہ وہ ایک متحدہ تنظیم میں شہراہ بند ہو جائیں۔ اور مسلم کانفرنس کے دروازے غیر مسلمانوں پر بھی کھول دئے جائیں صرف یہی صورت کشمیر کے لئے آزادی حاصل کرنے کی ہوگی ورنہ آپسی اختلافات کو غرض مند اور مفاد خصوصی رکھنے والے دوست اچھالتے رہیں گے“ (31)۔ شیخ عبداللہ کے بقول ”اقبال“ 21 اپریل 1938 کو چل بے لیکن ان کے اس خواب کی تعبیر ان کی وفات کے چودہ مہینے بعد نکلی جب 11 جون 1939 کو کشمیری لیڈروں نے مسلم کانفرنس کو نیشنل کانفرنس میں تبدیل کرنے کا تاریخی قدم اٹھایا“۔ (32)

عبداللہ کے ان دنوں کے ایک کشمیری ہندو مصاحب پریم ناتھ بزاز نے بھی عبداللہ ہی کے حوالے سے اس بات پر یوں روشنی ڈالی ہے۔ ”1934 میں جب ہم سیاسی کام کے سلسلے میں لاہور میں تھے تو عبداللہ نے مجھ سے کہا کہ ڈاکٹر محمد اقبال نے کشمیر کے مسلمان لیڈروں کو زور دار الفاظ میں اس بات کا مشورہ دیا ہے کہ انھیں پنڈتوں کے ساتھ بہترین تعلقات کی آبیاری کرنا چاہیے۔ عبداللہ نے مجھے مطلع کیا کہ تصور پاکستان کے بانی کا خیال یہ ہے کہ پنڈت بنیادی طور پر مہمان وطن ہیں اور اگر انھیں اچھی طرح اور عزت دار زندگی اور محفوظ مستقبل کا یقین دلایا جائے تو وہ ریاست کی تعمیر میں ایک نمایاں رول ادا کر سکتے ہیں“ (33)

درگاہ پر شاد دھر بھی بزاز کی ہاں میں ہاں ملا کر کہتے ہیں۔ ”کشمیر کی سیاسی زندگی پر جہاں پنڈت جواہر لال نہرو کا گہرا اثر تھا وہاں اقبال کی شخصیت اور فکر کی بھی گہری چھاپ تھی۔ کشمیر نیشنل کانفرنس کی ہمہ گیر تشکیل میں اقبال کے مشورے شامل تھے۔ شروع میں کشمیر کی سیاسی تنظیم مسلمانوں تک محدود تھی اور اس کا نام مسلم کانفرنس تھا۔ اقبال نے شیخ محمد عبداللہ صاحب کو یہ مشورہ دیا کہ جب تک اس تحریک میں کشمیر کے دوسرے فرقے اور طبقے شامل نہیں ہوں گے اس وقت تک اس کی کامیابی دشوار ہے۔ اس کے بعد سے مسلم کانفرنس کشمیر نیشنل کانفرنس میں تبدیل ہو گئی اور کشمیر کے مسلم اور ہندو عوام نے مل کر پرانے جاگیر کی ظلم و جبر۔ ریاستی نظام اور بیرونی شہنشاہیت کی ریشہ دوانیوں کے خلاف جدوجہد کی“ (34)۔

شیخ محمد عبداللہ کا یہ بیان کہ اقبال نے انھیں مسلم کانفرنس کے بدلے میں کشمیر میں ایک ایسی سیاسی جماعت بنانے کا مشورہ دیا تھا جس میں غیر مسلموں کے لئے بھی دروازے کھلے ہوں ابھی تک متنازعہ فیہ بنا ہوا ہے اور اس پر شک کے جوہر بدل پہلے ہی سے منڈلا رہے تھے وہ اب بھی نہیں چھٹ سکے ہیں۔

قبل اس کے عبداللہ کے اس اہم اور تاریخی نتائج کے حامل بیان کی تردید یا توثیق کی جاسکے جس میں انھوں نے اقبال جیسی عالمگیر قدر و منزلت کی شخصیت کو زیر تذکرہ لایا ہے، یہاں پر چند ایسے متعلقہ سوالات پیدا ہوتے ہیں جن کی توضیح اب بھی مطلوب ہے۔ ورنہ تاریخ کا ایک عام طالب علم شیخ محمد عبداللہ کے اس بیان کو مصلحت کوشی پر مبنی دروغ گوئی سے تعبیر کرے گا ورنہ اسے بعینہہ تسلیم کرنے پر مجبور ہوگا۔

اس کتاب کو دو تین صفحات پیچھے کی طرف لے جانے سے واضح ہو جاتا ہے کہ عبداللہ ”1936 میں اقبال کی خدمت میں حاضر ہوئے“ اور چونکہ وہ بیان کرتے ہیں کہ ”میں حاضر ہوا“ تو صاف ظاہر ہے کہ ان کے ساتھ اور کوئی کشمیری سیاست کار نہیں تھا (35)۔ ان کی اپنی تصنیف ”آتش چنار“ میں اقبال سے ملاقات کا یہ سال 1937 بتایا گیا

ہے (36)۔ اور پریم ناتھ بزاز لکھتے ہیں کہ ”1934 میں جب ہم سیاسی کام کے لئے لاہور میں تھے تو عبداللہ نے مجھ سے کہا کہ ڈاکٹر محمد اقبال نے کشمیر کے مسلمان لیڈروں کو زور دار الفاظ میں اس بات کا مشورہ دیا ہے کہ انھیں پنڈتوں کے ساتھ بہترین تعلقات کی آبیاری کرنا چاہیے۔“ (37)

اب یہ طے کرنا ایک محقق ہی کا کام ہو سکتا ہے کہ ان تین الگ الگ برسوں میں سے کس سال عبداللہ اقبال سے ملاقی ہوئے؟۔ بزاز کے بقول عبداللہ نے ان سے یہ بھی کہا تھا کہ اقبال نے کشمیر کے مسلمان ”لیڈروں“ کو مشورہ دیا ہے جب کہ خود عبداللہ اس ملاقات کو 1936 سے جوڑتے ہوئے کہتے ہیں کہ ”میں (اکیلا) اقبال کی خدمت میں حاضر ہوا۔“ یہ تضاد بیانی قابل توجہ ہے۔

شیخ عبداللہ نے اقبال سے وابستہ اس بیان کو اپنی سیاسی زندگی کے ہر موڑ پر اچھا لالا ہے خاص کر جب انھوں نے اپنی سیاست کا دھارا 1947 کے بعد بھارت سرکار کے ایوانوں کی طرف موڑ دیا جس کے عوض انھیں کشمیر کا وزیر اعظم بنایا گیا۔ یہاں یہ سوال بھی پیدا ہوتا ہے کہ سوائے پریم ناتھ بزاز اور درگا پرشاد دھر کے جنھیں عام اصطلاح میں بھارت نواز ہندو ہی کہا جاسکتا ہے، عبداللہ کے کسی بھی برگزیدہ ساتھی نے اس واقعہ کی تصدیق نہیں کی ہے اگرچہ ان میں سے اکثر اقبال کے ساتھ ملاقاتیں کرتے رہتے تھے۔ شیخ عبداللہ کے ان ہم عصر سیاست دانوں میں میر واعظ احمد اللہ ہمدانی۔ سعد الدین شال۔ نور شاہ نقشبندی۔ عبدالصمد ککرو۔ محمد دین فوق۔ مولانا محمد سعید مسعودی۔ بخش غلام محمد۔ غلام محمد صادق۔ حتیٰ کہ دو غیر مسلم بزرگ سیاست دان سردار بدھ سنگھ اور پنڈت شیبپ بندھو بھی شامل تھے جنھوں نے عبداللہ کے مفروضہ پر تادم مرگ کوئی رائے زنی نہیں کی۔ یہاں تاریخ کے اوراق یہ بھی بتاتے ہیں کہ اقبال نے اس قسم کی گفتگو کسی اور ایسے شخص کے ساتھ بھی کبھی نہیں کی جو کشمیر کی سیاست یا تحریک آزادی کے ساتھ اس وقت بلاواسطہ یا بالواسطہ عمل دخل رکھتا ہو۔

اسی طرح یہاں پر اس ضمن میں اقبال کے اپنے ان مسلمہ خیالات کو زیر نظر رکھنا بھی ضروری ہو گا جن میں انہوں نے کبھی کسی تبدیلی کی ضرورت محسوس نہیں کی۔ 7 جون 1933 کو دئے گئے ایک بیان میں وہ اس بات کا اعادہ کرتے ہیں کہ ”کشیر میں ابھی بہ یک وقت دو یا تین اسلامی سیاسی جماعتوں کے کام کرنے کا وقت نہیں ہے۔ وقت کی سب سے بڑی ضرورت یہ ہے کہ ریاست میں مسلمانوں کی نمائندہ صرف ایک ہی جماعت ہو۔“

مسلم کانفرنس کا دوسرا سالانہ اجلاس میرپور میں 1933 میں 15 سے 17 دسمبر تک منعقد ہوا جس کی صدارت شیخ محمد عبداللہ نے کی۔ اس اجتماع میں شرکت کی غرض سے عبداللہ نے اقبال کو جو دعوت نامہ بھیجا تھا اس کے جواب میں اقبال نے 2 اکتوبر 1933 کو لکھا ”مجھے یقین ہے کہ بزرگان کشیر بہت جلد اپنے معاملات سلجھا سکیں گے۔ اس بات کے لئے میں ہر لحظہ دست بدعا ہوں۔ اور یقین رکھتا ہوں کہ اللہ تعالیٰ اپنے فضل و کرم سے آپ کی مساعی کو بدر آور کرے گا۔ لیکن جو مختلف جماعتیں بنا ہے کہ بن گئی ہیں۔ ان کا باہمی اختلاف آپ کے مقاصد کی تکمیل میں بہت بڑی رکاوٹ ہو گا۔“

ہم آج بھی یہی ایک ایسی چیز ہے جو تمام سیاسی و تمدنی مشکلات کا علاج ہے۔ ہندی مسلمانوں کے کام اب تک محض اسی وجہ سے بگڑے رہے کہ یہ قوم ہم آہنگ نہ ہو سکی۔ اور اس کے افراد اور بالخصوص علمائے کرام اوروں کے ہاتھوں میں کٹھ پتلی بنے رہے بلکہ اس وقت بھی ہیں۔“ (38)

”مکاتیب اقبال“ کے ان اقتباسات سے ذرہ بھر بھی یہ ثابت نہیں ہوتا کہ اقبال کشیر میں مسلمانوں کی نمائندہ تنظیم مسلم کانفرنس کی ہیئت بدل کر اسے ایک سیکولر جماعت بنوانے کا کوئی خیال رکھتے تھے۔

ایک کشمیر سٹریٹو پالیسی کا ممبر کلیم اختر نے بھی اس موضوع پر اپنے اظہار خیال میں عبداللہ کے دعویٰ کو جھٹلا کر ان کی مسلم کانفرنس سے نیشنل کانفرنس کی طرف قلابازی کو در حقیقت چند بھارت نواز اور کانگریس پرست عناصر کی تحریک کا حاصل قرار دیا ہے۔ اس

سلسلہ میں وہ تحریک آزادی ہند کے ایک نامور رہنما اور سانحہ جلیان والہ باغ 1919 کے ہیرو ڈاکٹر سیف الدین کچلو کے تذکرہ میں لکھتے ہیں کہ ”ڈاکٹر کچلو طبعاً سنجیدہ اور کمزور کے پرچارک تھے۔ اسی لئے ریاست جموں و کشمیر کے غیر مسلم عناصر بھی ان کے مداح تھے اور جب وہ سری نگر جاتے تو بعض اوقات ان کا قیام غیر مسلموں کے ہاں ہی ہوتا تھا۔

حقیقت یہ ہے کہ ریاست جموں و کشمیر کی مسلم تحریک کو متحدہ قومیت کے قالب میں ڈھالنے کی ساری ذمہ دہی پنڈت جواہر لال نہرو اور ڈاکٹر سیف الدین کچلو پر عائد ہوتی ہے۔ چنانچہ 1938 میں مسلم کانفرنس کو نیشنل کانفرنس میں بدلنے کا فیصلہ کیا گیا اور 1939 میں آل جموں و کشمیر نیشنل کانفرنس قائم کر دی گئی۔

واقعات شاہد ہیں کہ شیخ محمد عبداللہ لاہور میں ڈاکٹر سیف الدین کچلو سے ملنے رہتے تھے اور 1934 میں ہی یہ بات ان کے ذہن نشین کر دی گئی تھی کہ وہ کشمیر میں متحدہ قومیت کا ڈنکا بجائیں اور تحریک کشمیر کو کانگریس کی قومی تحریک کے ساتھ شامل کر دیں۔ تحریک حریت کشمیر کے بانی سردار گوہر رحمان لودھی نے ایک بار اترم کو بتایا تھا کہ ”ڈاکٹر کچلو کا شیخ عبداللہ پر گہرا اثر تھا۔ جنہوں نے عبداللہ کے ذہن میں یہ بات ڈالی تھی کہ کشمیریوں کے دو بڑے دشمن ہیں۔ ایک ڈوگرہ مہاراجہ اور دوسرا برطانوی سامراج۔ اس لئے تم اپنی تحریک کو قومی تحریک میں شامل کرو۔ اس کے ساتھ ہو جاؤ اور سب مل کر پہلے برطانوی سامراج کو نکالیں اور اس کے بعد مہاراجہ خود بخود ختم ہو جائے گا اور جب تم مہاراجہ کشمیر کے خلاف لڑتے ہو تو برطانوی ہند کی حکومت اس کی حمایت کرتی ہے کیونکہ وہ ان کا ساتھی اور پروردہ ہے۔“

ان تاریخی حقائق سے یہ ثابت ہوتا ہے کہ جموں و کشمیر مسلم کانفرنس کو نیشنل کانفرنس میں بدلنے اور پریم ناتھ بزاز کے ساتھ مل کر قوم پرست اخبار ”ہمدرد“ نکالنے میں سب سے اہم کردار ڈاکٹر کچلو نے ادا کیا تھا۔ یہ بات درست نہیں ہے کہ علامہ محمد اقبال نے شیخ محمد عبداللہ کو اس تبدیلی کا مشورہ دیا تھا۔ گو شیخ عبداللہ تبدیلی فکرو عمل میں علامہ کا نام بھی

لیتے ہیں لیکن ریکارڈ سے یہ ثابت ہے کہ مسلم کانفرنس کو نیشنل کانفرنس میں بدلنے کا فیصلہ جون 1938 میں ہوا اور باقاعدہ تنظیم 1939 میں عمل میں آئی جب کہ علامہ کا انتقال اس سے پہلے ہی اپریل 1938 میں ہو چکا تھا۔ (39)

اقبال اور شیخ عبداللہ ہی کے حوالے سے جگن ناتھ آزاد نے بھی ایک ایسی ادبی بددیانتی کا ارتکاب کیا ہے کہ اگر اسے حقیقی تناظر میں بے نقاب نہ کیا جائے تو اقبال کے خوش چمنوں اور اقبالیات کے طالب علموں کو کسی بھی وقت آزاد کے اس مفروضہ سے بھی گمراہی کا شکار ہونا پڑے گا۔

اصل میں جگن ناتھ آزاد کی اپنی مجبوری اور ذاتی غرض مندی تھی جس کے پیش نظر انھوں نے اپنی کتاب ”اقبال اور کشمیر“ کے ذریعہ شیخ محمد عبداللہ کو شیشے میں اتار ہی لیا۔ شیخ عبداللہ 1977 میں کشمیر میں جتنا پارٹی کو شکست فاش دینے کے بعد پھر ایک بار انتخابات میں ایک طاقت ور سیاسی شخصیت اور حکمران کی صورت میں ابھرے تھے اور آزاد نے بھی یہی وقت اپنی تصنیف کی اشاعت کے لئے چن لیا جس میں بقول آزاد اقبال نے شیخ عبداللہ کو اپنی ایک نظم میں خراج تحسین پیش کیا ہے (40)۔

”جاوید نامہ“ میں ایک باب کا عنوان ہے۔ ”زیارت امیر کبیر حضرت سید علی ہمدانی و ملا طاہر غنی کشمیری“۔

اس باب میں غنی اقبال سے کہتے ہیں:

چھ می دانی کہ روزے در دلر	موجہ می گفت باموج دگر
چند در قلم بہ یک دیگر زیم	خیر تا یک دم بہ ساحل سرزیم
زادہ ما یعنی آں جوئے کہن	شور او در دادی و کوہ و دمن
ہر زماں بر سنگ رہ خود را زند	تا بنائے کوہ را بر می کند
آں جواں کو شہر و دشت و در گرفت	پرورش از شیر صد مادر گرفت
سلطت او خاکیاں را محشرے است	ایں ہمہ از ماست نے از دیگرے است

زلمتن اندر حد ساحل خطاست ساحل ما سچے اندر راہ ماست
 با کراں در ساقتن مرگ دوام گرچہ اندر بحر غلظی صبح و شام
 زندگی جولان میان کوه و دشت
 لے خنک موج کہ از ساحل گذشت

(کیا تو نہیں جانتا کہ ایک دن جھیل ولر کی ایک موج نے دوسری سے یہ کہا۔ اس سمندر میں ہم کب تک ایک دوسرے کے ساتھ ٹکرائی رہیں گی۔ ہماری اولاد یعنی پرانی نہر تو ایسی ہے کہ اس کا شور ہنگامہ کوہ و دمن میں برپا ہے۔ وہ ہمیشہ اپنے آپ کو راستے کے پتھر پر چبختی ہے یہاں تک کہ پہاڑ کی بنیاد ہلا دیتی ہے۔ وہ دختر جواں سال (آزاد نے اسے ”جوان“ لکھا ہے) جو شہر و دشت پر چھا گئی۔ اس کی پرورش تو سوماؤں کے دودھ سے ہوئی ہے۔ اس کی سلطت اہل زمین کے لئے ہنگامہ محشر سے کم نہیں ہوتی۔ یہ سب کچھ ہمارا اپنا ہے کسی دوسرے کا نہیں۔ ساحل کی حدود کے اندر جینا خطا ہے کیونکہ ہمارا ساحل ہماری راہ کا پتھر ہے۔ کنارے سے سمجھو تو کر لینا تو حقیقت میں مرگ دوام کی حیثیت رکھتا ہے۔ خواہ تم صبح و شام دریا میں غلظاں کیوں نہ رہو۔ زندگی تو نام ہے کوہ و دشت میں گردش و جولانی کا۔ میں اس موج کو سلام کرتا ہوں جو ساحل سے نکل گئی۔)

ڈاکٹر صابر آفاتی نے اپنی کتاب ”اقبال اور کشمیر“ میں ”آں جواں کو شہر و دشت و در گرفت“ کا ترجمہ ”وہ دختر جواں سال جو شہر و دشت پر چھا گئی“ کیا ہے جس سے ان کی مراد یہی ہے کہ ”زادہ ما“ یعنی ہماری یعنی ولر کی موجوں کی سید لولہ یا لولاد ایک ”جوئے کہن“ ہی ہے جسے آفاتی نے آگے چل کر ”دختر جواں سال“ کہا ہے (41)۔ اور آزاد اسے ”ایک جوان“ (42) کہہ کر پکارتے ہیں۔

جگن ناتھ آزاد کہتے ہیں ”اقبال کے الفاظ میں ولر کشمیر کی جدوجہد بلکہ خود کشمیر کے لئے ایک علامت کا کام دے رہا ہے۔ اب یہ علامت یعنی سر زمین کشمیر اپنے دو فرزندوں کی طرف اشارہ کرتی ہے۔ ان دو میں ایک معمر اور ایک نوجوان ہے۔ واضح رہے کہ یہ

1931-32 کی بات ہے۔ گویا سر زمین کشمیر کا معمر فرزند میر واعظ مولانا ہمدانی ہے اور نوجوان فرزند شیخ محمد عبداللہ ہے اور یہ دونوں حضرات اس وقت تحریک آزادی کشمیر کے قائد تھے“ (43)۔

تاریخی واقعات اور حقائق زمانہ سے صاف معلوم ہوتا ہے کہ 1931 یا 1932 کے دوران شیخ عبداللہ یا میر واعظ احمد اللہ ہمدانی سیاست کشمیر میں اس مقام کو ہرگز نہیں پہنچے تھے کہ اقبال جیسا عالمگیر شہرت کا مالک سخن در انھیں اپنے کلام میں خراج تحسین پیش کرتا اور ان کے حق میں ایسے استعارے اور تشبیہات استعمال کرتا جو تاریخ اسلام کے عہد ساز مجاہدوں۔ سپہ سالاروں اور رہنماؤں کے لئے برحق ہیں (44)۔ یعنی ”وہ جوئے کہن جس کا وادی اور کوہ دمن میں شور برپا ہے اور جو ہر لمحہ اپنے آپ کو رستے کے پتھروں سے ٹکرا رہی ہے تاکہ پہاڑ کو جڑ سے اکھاڑ دے“ یا۔۔۔ ”وہ جو ان جس نے شہر و دشت و در پر قبضہ کر لیا ہے۔ اس نے ایک سوماؤں کا دودھ پی کر پرورش پائی ہے۔ لوگوں کے لئے اس کی سطوت محشر کا حکم رکھتی ہے۔“ بقول آزاد ”جوئے کہن“ سے مراد میر واعظ ہمدانی اور نوجوان سے مطلب شیخ عبداللہ ہے۔

1931 کے ایام میں شیخ عبداللہ کی سیاسی زندگی کا آغاز ہوا۔ وہ انہی دنوں علی گڑھ مسلم یونیورسٹی سے ایم ایس سی کر کے آئے تھے اور مہاراجہ ہری سنگھ کی سرکار میں ایک سکول میں مدرس ہو گئے تھے۔ اسی طرح میر واعظ احمد اللہ ہمدانی سے زیادہ کشمیر کی سیاسی زندگی کے قافلہ سالاروں میں میر واعظ مولانا یوسف شاہ۔ خواجہ سعد الدین شال۔ غلام احمد عشائی اور غلام بنی گلکار کا نام سرفہرست تھا۔ میر واعظ ہمدانی کے بارے میں تو خود شیخ عبداللہ نے یہ واقعہ سنایا ہے کہ جب وہ کشمیر چھوڑ کر لاہور گئے تو اقبال نے وہاں انھیں لاہور میں پناہ لینے پر زبردست جھاڑ پلائی اور یہاں تک کہا کہ اگر تم وہاں گولی کھا کر شہید ہو جاتے تو بہتر تھا۔ اس پر ہمدانی نے اقبال کے بارے میں بعد میں یہ کہا تھا کہ ”وہ چر سی قسم کا ایک آدمی ہے۔“ کیا اس مفروضہ کو قابل اعتبار کہا جاسکتا ہے کہ اقبال انہی دنوں اسی ہمدانی کو اپنے ایک

شعری فن پارہ میں خراج تحسین پیش کریں؟۔

”جاوید نامہ“ کی اشاعت فروری 1932 میں ہوئی جبکہ اس کے بعد بھی اقبال اپنے خطوط میں شیخ عبداللہ کو کسی خاص القاب و آداب کا درخور نہیں سمجھتے تھے۔ 2 اکتوبر 1933 کو انھوں نے جو خط عبداللہ کو لکھا اس میں انہیں صرف ”ڈیر شیخ عبداللہ صاحب“ (45) کہہ کہہ کر پکارا۔ اور پھر 22 جنوری 1934 کے مراسلہ میں سید نعیم الحق وکیل کے نام خط میں عبداللہ کا ذکر اس عام انداز میں کیا۔ ”میں نے شیخ عبداللہ صدر کانفرنس سے بھی تذکرہ کیا ہے۔“ (46)۔ میر واعظ ہمدانی کا اقبال کی طرف سے ہزیمت خوردہ ہونے کا واقعہ 1936 میں پیش آیا جبکہ ”جاوید نامہ“ اس سے پورے چار سال قبل شائع ہو چکی تھی۔ (دیکھئے ص 211-210)۔

1977 کے آس پاس جب جگن ناتھ آزاد نے اپنی کتاب شائع کر لی، وہ کشمیر میں بھارت سرکار کے محکمہ اطلاعات میں اپنی عمر کے لحاظ سے ملازمت کا عرصہ پورا کرنے کے بعد ریٹائرمنٹ کی دہلیز پر کھڑے تھے۔ لیکن وادی کشمیر چونکہ ”درآمدی“ افسروں کے لئے ہر لحاظ سے ایک منفعت بخش جگہ رہی ہے لہذا انھوں نے ریاستی حکومت ہی کے زیر سایہ باقی ماندہ زندگی سرکاری نوکری میں گزارنے کی سبیلیں کر لیں جن میں سب سے زیادہ گاہیکی ثابت ہوئی کہ شیخ عبداللہ پر یہ باور کرایا گیا کہ واقعی اقبال نے انھیں خراج عقیدت پیش کیا ہے۔

آزاد کا کام ہو گیا اور انھیں جموں یونیورسٹی کے شعبہ ۶ اردو کی سربراہی نصیب

ہوئی (47)۔

آزاد کے اس بے بنیاد مفروضہ پر کشمیر میں تنقید و تردید کا جو سلسلہ چل پڑا اس پر وہ کوئی خاطر خواہ رد عمل ظاہر نہیں کر سکے۔ اس سے قبل 25 اکتوبر 1975 کو جب سری نگر میں انھوں نے اقبال سیمینار میں اسی تعلق سے ایک مقالہ پڑھا تھا تو علی سردار جعفری نے بھی بعض لوگوں کا حوالہ دیتے ہوئے ان سے کہا تھا کہ 1931 میں شیخ محمد عبداللہ کی کوئی سیاسی

حیثیت نہیں تھی اس لئے اس مقالہ میں شیخ صاحب کا ذکر بے جوڑی بات ہے۔ (48)

ہم نے بھی اس وقت اقبال کے تخلیق کردہ کرداروں ”جوئے کہن“ اور ”نوجوان“ کو بالترتیب سرزمین کشمیر اور فرزند ان کشمیر سے تخیلاتی طور پر مماثلت دینے کے ساتھ ساتھ یہ بات کہی تھی کہ اس قسم کا ایک اور کشمیری کردار اقبال ”ارمغان حجاز“ میں ملا زادہ ضیغم لولابی کی شکل میں بھی پیش کر چکے ہیں لہذا یہ ضروری نہیں کہ ان کے ہر کردار کو تاریخی روپ دے کر ان کے خیالات کی ایک انوکھی توضیح کی جائے۔ آزاد کی مجوزہ تصنیف کے بارے میں ہم نے یہ خیال ظاہر کیا تھا کہ ”آزاد صاحب نے جب ”اقبال اور کشمیر“ عنوان کی کتاب تحریر کرنے کا اعلان کیا تھا تو ہم نے ان کے اس قابل قدر خیال پر اپنی خیالی آرائی کرتے ہوئے آج سے ایک دو سال قبل اس خدشہ کا اظہار کیا تھا کہ شاید وہ اس موضوع کے ساتھ انصاف نہ کر سکیں کیوں کہ اس پر قلم اٹھانے والا اگر تحریک آزادی کشمیر اور کشمیری زبان سے کما حقہ واقف نہ ہو تو اقبال کو کشمیر کی جدوجہد آزادی کے پس منظر میں ذہن نشین کرنا مشکل ہوگا۔“ (49)

بہر حال قارئین کو آزاد کی کتاب کی افادیت پر بھی تبصرہ کرتے وقت خود آزاد کے اس اعتراف گناہ کو ملحوظ رکھنا چاہیے کہ ”در اصل یہ موضوع جس تحقیق کا مستحق ہے مجھے اس کے لیے نہ وقت میسر تھا نہ سہولت اور نہ ہی وہ اطمینان حاصل رہا۔“ (50)

اقبال خاک کشمیر سے اٹھے تھے اور زندگی کے اس مرحلے پر جب وہ جوانی کے جوہن پر تھے انھیں کشمیر کا دورہ کرنے کی خواہش بار بار ستاتی رہی۔ یہ چاہت اس طرح ان کے دل میں کر دینے لگے کہ کم و بیش ہر اس خط میں جو وہ کشمیر کے حوالے سے اپنے احباب کو لکھتے، اس بات کا بار بار ذکر چھیڑتے کہ وہ کشمیر جانا چاہتے ہیں۔

اپنی عمر کے آخری حصہ میں اقبال جیسے عمر بھر کے عاشق محرمی کے دل میں زیارت مکہ و مدینہ کا شوق بھی تازہ دم ہو گیا۔ لیکن علالت نے چونکہ انھیں بستر استراحت کے ساتھ ملحق کر رکھا تھا لہذا زیارت خانہ کعبہ اور روضہ رسول اللہ صلی اللہ علیہ وسلم کی تمنا

کو انھوں نے اپنے تصورات ہی کی دنیا میں پورا کر لیا۔ ”ارمغان حجاز“ میں شامل حضور حق اور حضور رسالت کے عنوان سے ان کا وہ کلام اس ذہنی اور فکری حج کا عکاس ہے جس کی ادائیگی میں اقبال نے اپنے دل و دماغ کے سارے درتے کھول کر ان میں خدا اور رسول کی عظمتوں کی خوشبوؤں کو بسایا ہے :

بہ ایس چیری رہ یثرب گرفت
 نوا خواں از سرود عاشقانہ
 چوں آں طائر کہ در صحرا سر شام
 کشاید پر بہ فکر آشیانہ

☆

بہ منزل کوش مانند مہمہ نو
 دریں نیلی فضا ہر دم فزوں شو
 مقام خویش اگر خواہی دریں دیر
 بحق دل بند و راہ مصطفیٰ رو

☆

شرم از اظہار می آید مرا
 شفقت تو جرات افزاید مرا
 مست شان رحمت گیتی نواز
 آرزو دارم کہ میرم در حجاز

ان آخری دنوں میں پھر کشمیر آنے کا ان کا ارمان بھی پورا نہ ہو سکا نہ ہی زیارت حرمین ان کے مقدر میں لکھی ہوئی تھی۔

اقبال جب اڑتیس سال کے ہوئے تو انھیں کشمیر آنے کی خواہش ہوئی جو ان کا وطن مالوف تھا۔ چنانچہ لاہور سے 5 مئی 1915 کو مہاراجہ کشن پرشاد کے نام ایک خط میں لکھا ”یہاں کرۂ ہند کے اندر بیٹھے ہیں۔ اس موسم میں خدا لاہور کی تپش سے بچائے۔ اسمال کشمیر کا قصد ہے۔“ (51)

اسی سال 16 جولائی کو اسی مہاراجہ کے نام ایک اور مراسلے میں اس خواہش کی تجدید کی ”گرمی کے موسم میں کشمیر کی ہوا ہولور آپ کے ہر کاب ہوں تو اس سے بڑھ کر اور کیا مسرت ہو سکتی ہے۔ خدا نے چاہا تو کبھی یہ موقعہ بھی آئے گا۔“ (52)

بالآخر یہ مراد جون 1921 میں بر آئی جب وہ اپنے ایک خاص دوست اور جموں و کشمیر ریذیڈنسی کے میرنٹھی خاں صاحب منشی سراج الدین کی درخواست پر ایک مقدمہ کی پیروی کے سلسلے میں سری نگر آئے۔

شیخ محمد بخش لور شیخ کریم بخش کشمیر کے نامور رئیس تھے۔ لیکن بعد میں ان کی حالت دگرگوں ہو گئی۔ پنجاب نیشنل بینک سری نگر نے ان کے خلاف عدالت سے فیصلہ صادر کرواتے ہوئے ان کی ہزاروں کی جائیداد کو نیلام کر دیا۔

منشی سراج الدین شیخ محمد بخش کے داماد تھے اور منشی صاحب ہی کی التجار اقبال اس مقدمہ کے سلسلے میں پہلی بار کشمیر آئے۔

جون 1921 کے بعد آپ اگست کے مہینہ میں بھی کشمیر آئے۔ مہاراجہ کشن پرشاد ہی کو 11 اکتوبر 1921 کو لکھے ہیں ”اس سال اگست میں ایک مقدمہ کے لئے کشمیر جانے کا اتفاق ہوا۔“ (53)

اس سے قبل جون میں وارڈ کشمیر ہونے کی ایک اور مراسلہ میں خود تصدیق کر لی ہے جو 12 جولائی 1921 کو مولانا غلام قادر گرامی کے نام لکھا ”میں کشمیر سے بیمار واپس لوٹا۔ ٹانگ میں درد ہے جس کی وجہ سے چلنے پھرنے میں دقت ہے۔“ (54)

اگست 1921 میں اقبال ایک کشمیری باشندہ رحمان راہ کے مقدمہ کی پیروی کی

خاطر دوسری بار کشمیر آئے جو قتل کے الزام میں ملوث تھا۔ اقبال کے دونوں موکلوں یعنی شیخ محمد بخش اور رحمان راہ کو سزا نہیں ہوئیں اس طرح سے اگرچہ ان کا یہ ”قانونی“ دورہ ناکام ہی رہا مگر ان کے عقیدت مند چشم براہ ہو کر ان کی میزبانی کا فخر حاصل کرنے میں ایک دوسرے پر سبقت لے جانے کے لئے تنگ دو کرتے رہے۔ اقبال کے اس قیام کشمیر کو مرزا کمال الدین شیدا۔ خواجہ عبدالصمد ککرو۔ غلام محی الدین قرہ اور غلام نبی وانی سوگامی کے دولت کدوں سے منسوب کیا گیا ہے اور یہ بھی ممکن ہے کہ انھوں نے اپنے دو ہفتوں کے قیام کے دوران ان سبھی حضرات کی مہمان نوازی کا لطف لیا ہو۔

محی الدین قرہ کے بقول اقبال ان کے عم بزرگوار اور غلام محمد صادق کے والد خواجہ عبدالغفار فارغ کے مہمان بن کر ان کے گھر واقعہ مالو سری نگر میں مقیم رہے کیونکہ ان کے فارغ صاحب کے ساتھ جو خود بھی ایک فاضل اور شاعر تھے دوستانہ مراسم تھے۔“ (55)

لیکن جاوید اقبال کہتے ہیں کہ ”آپ تقریباً دو ہفتے تک سری نگر میں ٹھہرے اور ہاوس بوٹ میں قیام کیا۔“ (56)

اس سلسلہ میں محمد عمر نے اقبال کی ڈل جھیل کی سیر کا شاعرانہ حال یوں بیان کیا ہے۔ (57)

”اگست 1921 کا وہ تاریخی مہینہ ہے جب حضرت اقبال آخری بار اپنے وطن مالو کشمیر میں تشریف لائے اور اس سر زمین کا درد بھرے دل سے مطالعہ کیا۔ جس کے تاثرات ان کے کلام میں پائے جاتے ہیں۔ مگر اس کے پہلو میں آپ نے فضائے کشمیر کے متعلق جہانگیر کے زاویہ نگاہ کو نظر انداز نہ کیا۔ ان کے مشاہدہ کا حاصل یہ تھا کہ مناظر فطرت کی فراوانی اور آب و ہوا کی شادابی کی رو سے جس نے کہا خوب کہا کہ زمین پر اگر فردوس ہے تو یہی خطہ کشمیر ہے۔

ان ناقابل فراموش دنوں میں ایک دن جناب مولوی احمد دین مرحوم وکیل

لاہور۔ منشی نور الہی مرحوم (میرے ازلی شریک کار) اور خاکسار نے بڑی جدوجہد کے بعد حضرت والا کو جھیل ڈل کی سیر پر مجبور کیا۔ جنہیں آنحضرت کا شرف قرب حاصل ہے۔ ان پر مخفی نہیں کہ آپ کو کسی جگہ تشریف ارزانی فرمانے پر آمادہ کرنا کس قدر مشکل مہم تھی۔ موٹر کے ذریعہ نشاط باغ جا کر ڈل کی بہار دیکھنا آپ نے مصنوعی (خلاف فطرت) قرار دیا۔ اور ہم تینوں آنحضرت کے ساتھ شکارہ میں بیٹھ کر ڈل کی طرف روانہ ہوئے۔ شالیماں۔ نسیم اور نشاط باغ کو پسند کیا اور زہد شمن کا خطاب عطا کیا۔

کیا جاجح توصیف ہے۔ واپس ہوئے تو دونوں وقت مل رہے تھے۔ آفتاب آخری منزل پر پہنچ رہا تھا۔ شفق پھول برسا رہی تھی اور یہ منظر سالم کا سالم ڈل کے شفاف پانی میں تیر رہا تھا۔ تھوڑی دیر تک صحیفہ قدرت کے اس سنہری ورق کا خاموشی سے مطالعہ کرنے کے بعد خلاق معانی، محرک فکر میں غوطہ زن ہوئے اور دودر شہوار نکال لائے۔ جناب کا ارادہ انہیں ایک نظم میں منسلک کرنے کا تھا۔ مگر طبیعت کا رجحان کسی اور طرف ہو گیا اور یہ دو اشعار میرے پاس پڑے رہے :

تماشائے ڈل کن کہ ہنگام شام دہد شعلہ را آشیاں زیر آب
بشوید ز تن تاغبار سفر زند غوطہ در آب ڈل آفتاب (58)

جگن ناتھ آزاد کے بقول اقبال کے دل میں کشمیر آنے کی جو خواہش تھی وہ انہوں نے محمد دین فوق کے نام ایک خط میں 8 جون 1917 کو ظاہر کی اور ان کی یہ خواہش چار برس بعد پوری ہوئی (59)۔ یہ غلط ہے۔ دراصل اقبال 1915 ہی میں اس خواہش کا اظہار کر چکے تھے جس کا ثبوت ان کے مہاراجہ کشن پرشاد کو تحریر کردہ 5 مئی اور 5 جولائی کے مراسلوں سے ملتا ہے۔ اس طرح سے اپنے وطن عزیز کو اپنی آنکھوں سے دیکھنے کا ان کا خواب چار برس نہیں بلکہ پورے چھ سال بعد شرمندہ تعبیر ہوا۔

جگن ناتھ آزاد اقبال کے دوبار کشمیر آنے کے بارے میں پوری واقفیت حاصل

کرنے میں ناکام رہے ہیں۔ انھوں نے صرف یہی کہنے پر اکتفا کیا ہے کہ ”قراین و شواہد اور دستیاب شدہ تحریریں اس امر کی تصدیق نہیں کرتیں کہ اقبال جون 1921 سے پہلے یا بعد میں کشمیر تشریف لائے ہوں“ (60)۔ حالانکہ آزاد نے اپنے مضمون ”اقبال کا سفر کشمیر“ میں کشمیر میں اقبال کے ایک ہم سفر اور مصاحب محمد عمر (نور الہی) کے جس چشم دید بیان کا ذکر کیا ہے اس میں محمد عمر واضح طور پر کہتے ہیں کہ ”جب حضرت اقبال اگست 1921 میں ”آخری“ بار اپنے وطن بالوف کشمیر میں تشریف لائے ”اگر اقبال کا کشمیر کا سفر ایک ہی بار تمام ہوا ہو تا تو محمد عمر ”آخری“ بار نہیں لکھتے۔

اقبال کم از کم دو بار کشمیر آئے اس کی تصدیق بجائے خود انہی کے ان دو مراسلوں سے ہوتی ہے جو انھوں نے وادی سے واپسی کے بعد دونوں بار بالترتیب مولانا گرامی اور مہاراجہ کشن پرشاد کو لکھے۔ مولانا کو 12 جولائی 1921 کو لکھتے ہیں ”میں کشمیر سے پیار واپس لوٹا“ اور مہاراجہ کو 11 اکتوبر کو اسی سال ایک خط میں یہ اطلاع دیتے ہیں کہ ”اسماں اگست میں ایک مقدمہ کے لئے کشمیر جانے کا اتفاق ہوا“ (61)۔ تحقیقات کی دنیا میں اپنی سطحی کوشش کے نتیجے میں آزادیہ بات بھی واضح تاریخوں کی روشنی میں ذہن نشین کرنے میں ناکام ہی رہے۔

1931 میں جب انقلاب کشمیر کا نیا باب کشمیریوں کے خون سے رقم ہوا تو اقبال پھر ایک بار کشمیر جانے کے لئے بے چین نظر آنے لگے لیکن کشمیر کمیٹی سے وابستہ تھے اور اہل کشمیر کی صعوبتوں اور غلامی کے خلاف آواز اٹھانے میں انھوں نے ان تھک محنت سے سارے کشمیر کو پنجاب بھر میں ایک قابل توجہ مسئلہ کی صورت میں اجاگر کیا تھا لہذا مہاراجہ ہری سنگھ نے ان پر کشمیر میں وارد ہونے پر پابندی عائد کر دی۔

1932 کے بعد خاص طور پر کشمیر کے حالات سیاسی سطح پر روز بروز بگڑتے گئے اور عوام الناس ڈوگرہ شاہی کے شخصی راج کی انسان کش پالیسیوں کے خلاف صف بستہ ہونے لگے۔ مسلمان کشمیر کی غیر سیاسی شکایات کے ازالہ کی خاطر حکومت کشمیر نے گلانی کمیشن کا

تقرر عمل میں لایا تھا مگر خود سرکار نے 1933 تک اس کی سفارشات پر کوئی عمل نہیں کیا۔ اسی دوران وادی اور وادی سے باہر کئی کشمیری سیاسی رہنماؤں کو گرفتار بھی کیا گیا جس کے رد عمل میں سارے کشمیر میں احتجاجی مظاہروں کا سلسلہ شروع ہوا۔

جون 1933 میں اقبال از سر نو آل انڈیا مسلم کشمیر کمیٹی کے صدر منتخب ہوئے۔ وہ اپنے ایک اور ساتھی ملک برکت علی کے ساتھ ایچی ٹیشن میں ایک نئی روح ڈالنے کی خاطر پھر کشمیر آنا چاہتے تھے لیکن حکومت کشمیر نے پنجاب سے درخواست کی کہ وہ اقبال یا کشمیر کمیٹی کے دیگر ممبروں کو کشمیر آنے سے باز رکھے۔ اس پر پنجاب سرکار کے ایک افسر۔ سی سی گار بیٹ نے اقبال کی خدمت میں 11 جولائی کو یہ خط لکھا (62)۔ ”مائی ڈیر سر محمد۔ گورنران کو نسل کو پوری طرح علم نہیں ہے کہ آیا آپ آل انڈیا کشمیر کانفرنس کے صدر ہیں اور ان کو یہ باور کرنے کی کوئی وجہ نظر نہیں آتی کہ آپ بہر صورت کشمیر جانے کا قصد کر رہے ہیں۔ لیکن انھیں ہزہائی نیس مہاراجہ کشمیر کی حکومت کا مراسلہ موصول ہوا ہے جس میں حکومت پنجاب سے درخواست کی گئی ہے کہ آپ کو بحیثیت صدر کانفرنس مطلع کر دیں کہ حکومت کشمیر کی خواہش ہے کہ اس وقت تک کانفرنس کا کوئی رکن ہزہائی نیس کی حکومت کی اجازت کے بغیر کشمیر نہ جائے نیز یہ کہ اگر کانفرنس یا اس کے ممبران نے مقامی مسلمانوں کی جانب سے معاملات میں دخل اندازی کرنے یا گفت و شنید کرنے کی کوشش کی تو وہاں کے حالات بد سے بدتر ہو جائیں گے۔

خوش قسمتی سے فی الحال حالات قابو میں ہیں :

آپ کا مخلص

سی سی گار بیٹ

پنجاب سول سکرٹریٹ۔ شملہ (63)

لاہور میں ان دنوں آل انڈیا کشمیر کمیٹی ٹیبل روڈ پر واقع تھی وہاں سے اقبال نے 13 جولائی 1933 کو جواباً یہ مراسلہ تحریر کیا ”آپ کے نیم سرکاری خط کا بہت بہت شکریہ جو

مجھے کل موصول ہوا۔ ذاتی ذرائع سے حاصل کردہ معلومات نیز پنجاب پریس میں شائع شدہ خبروں سے ظاہر ہوتا ہے کہ کشمیر میں حالات ہرگز اطمینان بخش نہیں ہیں۔ ہجرت کی تحریک پہلے سے چل رہی ہے اور سول نافرمانی کی مہم شروع کرنے کا ارادہ ہے۔ یہ کافی وحشت ناک صورت حال ہے اور عین ممکن ہے کہ یہ بقیہ ہندوستان کے مسلمانوں میں نقص امن کا باعث ہو۔

میں آپ سے درخواست کرتا ہوں کہ گورنر صاحب کو یہ یقین دہانی کرا دیں کہ کشمیر کمیٹی کو محض یہ تردد ہے کہ کسی طرح کشمیر میں حالات معمول پر رہیں۔ اس وقت نہ میں اور نہ ہی کمیٹی کا کوئی رکن کشمیر جانے کا ارادہ کر رہے ہیں۔ بہر کیف اگر حالات اس حد تک خراب ہوئے جن سے کشمیر کے باہر رہنے والے مسلمانوں میں نقص امن ہو جائے تو میں پیش بینی نہیں کر سکتا کہ کشمیر کمیٹی کیا اقدام کرے گی۔ دریں اثناء کمیٹی امید کرتی ہے کہ مسلمانوں کی جائیز شکایتوں کے فوری تدارک کی ضرورت کو گورنمنٹ براہ کرم کشمیر گورنمنٹ کے ذہن نشین کرائے۔“ (64)

اس کے بعد کشمیر سرکار نے 1937 کے اخیر پر اقبال کو کشمیر آنے کی اگرچہ رسمی اجازت دے ہی دی لیکن اس وقت موسم سرما کا دورود ہو چکا تھا اور وہ جاڑے میں کشمیر جیسی پہاڑی جگہ پر جا کر اپنی بگڑی ہوئی صحت کو مزید زک پہنچانا نہیں چاہتے تھے۔ لیکن کشمیر کو پھر ایک بار دیکھنے کی تڑپ ان کے دل میں برابر اس وقت تک موجود رہی جب اپریل 1938 میں انھوں نے انتقال کیا۔



حوالہ جات

چوتھا باب: اقبال اور درد وطن

- 1- جاوید نامہ کی اشاعت 1932 میں ہوئی۔ یہ اتفاق زمانہ ہی ہے کہ مسئلہ کشمیر اس کے سولہ سال بعد جنوری 1948 میں انجمن اقوام متحدہ کے سامنے پیش کیا گیا۔
- 2- ایک مشہور بادشاہ جس نے 761ھ سے 780ھ تک کشمیر پر حکومت کی اور جس کے عہد میں اہل کشمیر نے کاشغر۔ تبت۔ گلگت اور اسکردو کو بھی فتح کر لیا۔ زین العابدین بڈشاہ اسی کا پوتا تھا۔
- 3- تنقید اقبال اور دوسرے مضامین۔ ڈاکٹر عبدالحق۔ جمال پریس دہلی 1976 ص 21
- 4- نثر تاثیر۔ ڈاکٹر محمد دین تاثیر مرتبہ فیض احمد فیض۔ اردو اکادمی بہاول پور۔ 1963 ص 157
- 5- تحقیقی ذرائع اور تاریخی حوالوں سے اقبال کے دورہ لولاب کی کہیں پر بھی تصدیق نہیں ہوتی ہے۔
- 6- کشمیر۔ ادب اور ثقافت۔ سلیم خان گمی۔ ادارہ مطبوعات پاکستان کراچی۔ 1963 ص 88-89
- 7- بزم اقبال میں ذکر کشمیر۔ آئینہ سری نگر۔ اکتوبر 1975
- 8- محمد دین فوق کے نام 19 دسمبر 1922ء کا مراسلہ۔ کلیات مکاتیب اقبال۔ اردو اکادمی دہلی۔ جلد اول 1989 ص 409
- 9- مکہ میں گھاس کی دو قسموں کے نام۔
- 10- مکہ کے دو پہاڑ۔
- 11- اقبال کامل۔ مطبع معارف اعظم گڑھ۔ 1948۔ ص 84-85

- 12- ایضاً۔ ص 85
- 13- فکر اقبال۔ ص 55
- 14- علی سردار جعفری اور جگن ناتھ آزاد کے ساتھ ٹیلی ویژن انٹرویو جو سری نگر سے 13 اگست 1976 کو دس بجے شب پیش کیا گیا۔
- 15- اقبال کے برادر زادہ شیخ اعجاز احمد۔
- 16- کلیات مکاتیب اقبال۔ مرتبہ سید مظفر حسین برنی۔ اردو اکادمی دہلی۔ جلد سوم 1993 ص 451-452
- 17- اقبال اور کشمیر۔ ڈاکٹر صابر آفاقی۔ اقبال اکادمی پاکستان لاہور۔ 1977 ص 76
- 18- یہ شعر محمد شاہ دین ہالیوں کا ہے جو ان کی نظم ”شالامار باغ کشمیر“ کا آخری شعر ہے یہاں شیخ سے مراد سر شیخ عبدالقادر ہے۔ لیکن ناظر کون ہے؟۔ یہ بھی خیال ہے کہ یہ اشارہ ڈاکٹر محمد دین ناظر کی طرف ہے جو 1909 میں انجمن کشمیری مسلمانان کے ایک نائب صدر جن لئے مگئے تھے۔
- 19- علامہ اقبال سے چند ملاقاتیں۔ ماہنامہ تعمیر سری نگر۔ خالد کشمیر نمبر۔ جولائی 1961 ص 61-56
- 20- بزم اقبال میں ذکر کشمیر۔ روزنامہ آئینہ سری نگر۔ 5 اکتوبر 1975
- 21- گھنشیام سیٹھی۔ ماہنامہ تعمیر سری نگر۔ جولائی 1961
- 22- علامہ اقبال دیدہ و شنیدہ۔ دوار کا داس شعلہ۔ ماہنامہ آجکل نئی دہلی۔ دسمبر 1976 ص 28
- 23- بزم اقبال میں ذکر کشمیر۔ آئینہ سری نگر۔ 5 اکتوبر 1975
- 24- جریدہ اکادمی۔ کلچرل اکادمی سری نگر۔ ستمبر 1976
- 25- ریڈیو کشمیر سری نگر سے کمال احمد صدیقی کے ساتھ انٹرویو۔ 21 اپریل 1976
- 26- آتش چنار۔ علی محمد ایچ سنز سری نگر۔ 1986 ص 191-192


- 27- یادِ فنگان۔ میر واعظ احمد اللہ ہمدانی۔ ہفت روزہ مجاز۔ سری نگر۔ 24 اکتوبر 1964
- 28- خطبہ صدارت۔ اقبال سینار۔ حیدر آباد۔ 14 دسمبر 1974
- 29- ہماہلی۔ اقبال نمبر۔ اکتوبر 1976 ص 354
- 30- ایضاً۔ ص 24-26
- 31- آتش چنار۔ شیخ محمد عبداللہ۔ ص 228-229
- 32- ریڈیو کشمیر سے انٹرویو۔ 21 اپریل 1976
- 33- سٹرگل فار فریڈم ان کشمیر۔ بزاز۔ ص 718
- 34- خطبہ صدارت۔ اقبال سینار۔ حیدر آباد۔ 14 دسمبر 1974
- 35- ہماڈانجسٹ اقبال نمبر۔ اکتوبر 1976
- 36- آتش چنار۔ ص 228
- 37- سٹرگل فار فریڈم ان کشمیر۔ ص 718
- 38- کلیات مکاتیب اقبال۔ جلد سوم۔ ص 402-
- 39- علامہ اقبال اور ڈاکٹر کچلو۔ کلیم اختر۔ نوائے وقت لاہور۔ 26 اگست 1994
- 40- کچھ عرصہ بعد آزاد نے سرکاری طور پر جو ”اقبال نمائش“ سری نگر میں منعقد کرائی اسے بھی ڈاکٹر اکبر حیدری نے ایک ”ادبی فراڈ“ قرار دے کر یہ الزام عائد کیا کہ اس میں بیشتر تصاویر ”روزگار فقیر“ سے بغیر اجازت کے سرقہ کی شکل میں نقل کر کے دکھائی گئیں۔ آئینہ سری نگر۔ 17 مئی 1981-
- 41- اقبال اور کشمیر۔ صابر آفاقی۔ ص 112
- 42- اقبال اور کشمیر۔ جگن ناتھ آزاد۔ علی محمد ایڈٹرز سری نگر۔ 1977 ص 186
- 43- اقبال اور کشمیر۔ آزاد۔ ص 187
- 44- آزاد کی طرف سے علامہ اقبال کے اشعار کی وضع کردہ تشریح کے سلسلے میں تفصیلاً رائے زنی کرنا اس لئے بھی مناسب اور بر محل تصور کیا گیا کہ آزاد کے اس

مفروضہ کو محققین کی طرف سے نادانستہ طور پر تاریخی لحاظ سے قبول کرنے کا خطرہ لاحق ہو سکتا تھا جس کے نتیجے کے طور پر کشمیر کے بارے میں اقبال کے سیاسی موقف اور امت مسلمہ کے اتحاد و یک جہتی کے لیے ان کے نظریہ کی تردید ہونے کا احتمال تھا۔

- 45- کلیات مکاتیب اقبال۔ جلد سوم۔ ص 402
- 46- ایضاً۔ ص 453
- 47- کشمیر یونیورسٹی کے ایک سرکردہ مدرّس نے اس وقت آزاد کے اس دانش گاہ میں داخلے پر یہ فقرہ کسا تھا۔ ”اس طرح سے کشمیر کی تدریسی تاریخ میں ایک نیاریکارڈ قائم کیا گیا کہ لالہ جگن ناتھ بی اے کو ایک یونیورسٹی میں سربراہ شعبہ بنایا گیا۔“
- 48- اقبال اور کشمیر۔ آزاد۔ ص 193
- 49- کشمیر۔ اقبال اور جگن ناتھ آزاد۔ غلام نبی خیال۔ روزنامہ اقبال سری نگر۔ 22 اکتوبر 1977
- 50- اقبال اور کشمیر۔ آزاد۔ ص 11
- 51- کلیات مکاتیب اقبال۔ جلد اول۔ ص 372
- 52- ایضاً۔ جلد اول۔ ص 389
- 53- ایضاً۔ جلد دوم۔ ص 281
- 54- ایضاً۔ جلد دوم۔ ص 261
- 55- اکادمی۔ کلچرل اکادمی سری نگر۔ 5 ستمبر 1976
- 56- زندہ رود۔ جاوید اقبال۔ ص 424
- 57- محمد عمر جموں و کشمیر کے ایک ڈراما نویس تھے۔ وہ اپنے نام کے ساتھ ہمیشہ نور الہی کا اضافہ کرتے تھے۔ جو ان کے ایک جگری دوست کا نام تھا محمد عمر جموں میں اسٹنٹ کمشنر تھے اور نور الہی ڈپٹی کمشنری کے عہدہ پر فائز تھے۔ یک جان و دو

قالب کی مثال تھے اور اسی لئے ہمیشہ محمد عمر نور الہی کے مقبول نام سے جانے جاتے تھے۔

- 58 رسالہ ہزار داستان لاہور۔ اکتوبر 1922
- 59 اقبال کا سفر کشمیر۔ ماہنامہ آجکل نئی دہلی۔ اگست 1976
- 60 ایضاً
- 61 کلیات مکاتیب اقبال۔ جلد دوم۔ ص 261-281
- 62 گار بیٹ (1881-1972) میں پنجاب سرکار کا چیف سیکرٹری مقرر ہوا۔
- 63 کلیات مکاتیب اقبال۔ جلد سوم۔ ص 1048۔
- 64 ایضاً۔ ص 364۔



اقبال اور یاران وطن

☆

اصل شاں از خاکِ دامن گیر ماست
مطلع این اختراں کشمیر ماست

☆



امام العصر شیخ الحدیث مولانا سید انور شاہ کشمیری (1875-1933) سر زمین کشمیر کے ان مایہ ناز فرزندوں میں سے تھے جنہوں نے ہندوستان کے ساتھ ساتھ ساری دنیائے اسلام میں اپنی فکری بلندی اور ذہنی صلاحیت کے بل بوتے پر وہ نام کمایا کہ اقبال کو ان کے ساتھ جب بھی ہم کلام ہونے کا موقعہ نصیب ہوا تو وہ بار بار اپنی قسمت پر رشک کرتے نظر آئے۔ اقبال کے جو خطوط مولانا انور شاہ کے نام دستیاب ہیں ان میں اقبال ہمیشہ ان سے ”مخدوم و مکرم حضرت قبلہ مولانا“ کہہ کر ہی مخاطب ہوتے تھے۔

مولانا انور شاہ وادی کشمیر کے پر فضا شمالی علاقے لولاب میں پیدا ہوئے۔ یہ وادی اپنی بے مثال خوبصورتی اور فطرت کی بھرپور رعنائیوں کی وجہ سے ہر سوشہور ہے۔ اقبال نے اپنی ایک نظم میں اسی وادی گل پوش سے خطاب کرتے ہوئے کہا ہے :

پانی تیرے چشموں کا تڑپتا ہوا سیماب
مرغان سحر تیری فضاؤں میں ہیں بیتاب

اے وادی لولاب!

مولانا نے ساڑھے چار سال کی عمر میں ہی اپنے والد مولانا سید محمد معظم شاہ سے قرآن پاک شروع کیا اور چھ برس کی عمر تک قرآن کے علاوہ فارسی کے متعدد مسائل بھی پڑھ ڈالے۔ پھر ایک اور مقامی مدرس مولانا غلام محمد صوفی پورہ سے فارسی اور عربی میں تعلیم حاصل کر لی۔

چودہ سال کی عمر میں مولانا انور شاہ مزید تعلیم اور تحقیق علم کی خاطر کشمیر سے ہجرت کر کے چلے گئے۔ دو چار سال تک کئی مقامات کا دورہ کرنے کے بعد آپ بعد میں کسب کمال کی غرض سے شمالی ہندوستان کے مشہور علمی اور دینی مرکز دارالعلوم دیوبند میں چلے گئے اور ندوۃ العلماء میں شیخ الہند مولانا محمود الحسن سہارنپوری۔ مولانا محمد اسحاق امرتسری اور مولانا غلام رسول ہزاروی جیسے اکابرین کے سامنے زانوئے تلمذ تہہ کر کے نمایاں شہرت اور

اعزاز کے ساتھ سند فراغت حاصل کر لی۔ بعد میں آپ پھر کشمیر آئے اور وہاں سے حرمین کی زیارت کو گئے جہاں مصر۔ شام۔ عراق اور طرابلس کے جلیل القدر علماء نے آپ کی بے حد عزت کی۔ ان میں سے چند عالموں نے مولانا کو اپنی طرف سے سندیں بھی عطا کیں جن میں انھیں ”الفاضل الشیخ محمد انور بن مولانا محمد معظم شاہ کشمیری“ لکھا گیا۔

واپسی کے بعد مولانا نے کشمیر ہی کے شمال مغربی ضلع بارہ مولہ میں مدرسہ فیض عام کی بنیاد ڈالی۔ اپنی علمی جستجو میں نئی نئی منزلوں سے ہم کنار ہونے کی چاہت میں مولانا نے ہندوستان کے کئی شہروں کا دورہ کیا اور بعد میں 29 مئی 1933 کو دیوبند ہی میں رحلت فرمائی۔ اقبال نے اس موقع پر کہا۔ ”اسلام کی اوہر کی پانچ سو سالہ تاریخ شاہ صاحب کی نظیر پیش کرنے سے عاجز ہے۔“ (1)

اقبال کو مولانا انور شاہ کے ساتھ جو عقیدت تھی وہ بیان سے باہر ہے۔ مولانا نے بھی ایک بار نہایت فخر سے اپنے ایک شاگرد مولانا محمد انوری لاکل پوری سے کہا تھا کہ ”جتنا استفادہ مجھ سے ڈاکٹر اقبال نے کیا ہے شاید ہی کسی مولوی نے کیا ہو۔“ (2)

مارچ 1925 میں جب مولانا انور شاہ انجمن خدام الدین کے اجلاس میں شرکت کی غرض سے لاہور چلے گئے تو اقبال نے نہایت عجز و انکسار کے ساتھ انھیں یہ دعوت نامہ ارسال کیا۔ ”میں اسے اپنی بڑی سعادت تصور کروں گا اگر آپ کل شام اپنے دیرینہ مخلص کے ہاں کھانا کھائیں۔ جناب کی وساطت سے حضرت مولوی حبیب الرحمن صاحب۔ قبلہ عثمانی حضرت مولوی شبیر احمد صاحب اور جناب مفتی عزیز الرحمن صاحب کی خدمت میں بھی یہی التماس ہے۔ مجھے امید ہے کہ جناب اس عریضہ کو شرف قبولیت بخشیں گے۔ آپ کو قیام گاہ سے لانے کے لئے سواری یہاں سے بھیج دی جائے گی۔“ (3)

”ارمغان حجاز“ کے اخیر پر ”ملا زادہ ضیغم لولابی کشمیری کا بیاض“ کے عنوان تلے کشمیر پر اقبال کی جو نظمیں درج ہیں، ان کے بارے میں چند احباب کی یہ رائے ہے کہ ضیغم لولابی سے مراد دراصل مولانا انور شاہ ہی ہیں، لیکن تحقیقی طور پر اس بات کی تصدیق نہیں

ہونسی ہے۔ ضیغم لولابی ایک تخیلاتی کردار ہے جس کی زبان میں شاعر نے اہل کشمیر جیسی ”نجیب اور چرب دست اور ترمماغ“ قوم کی محکومی اور مجبوریوں کو اپنے شاعرانہ پیکر میں ڈھالا ہے۔ خلیفہ عبدالرحیم کا بھی یہی خیال ہے کہ ”ارمغان حجاز میں ملازادہ ضیغم لولابی کشمیری کا بیاض اقبال کا اپنا بیاض قلب ہے۔ اس میں کشمیر کے متعلق اقبال کا جذبہ اور اضطراب اس کے فلسفہ حیات کی آمیزش سے نہایت درد و گداز کے ساتھ ظاہر ہوا ہے“۔ (4)

محمد دین فوق

منشی محمد دین فوق اقبال کے ہم وطن ہم عمر اور ہم راز تھے۔

فوق 1877 میں شہر اقبال سیالکوٹ کے ایک دیہات میں پیدا ہوئے۔ ان کا بھی آبائی وطن کشمیر ہے۔ جہاں اب بھی موضع ہر دو شیوہ زینہ گیر تحصیل سولپور میں کچھ اراضی آپ کی ملکیت بتائی جاتی ہیں جہاں ان کے جد امجد میاں حسن ڈار مہاراجہ رنجیت سنگھ کے عہد حکومت میں کشمیر سے ہجرت کر کے پنجاب چلے گئے تھے۔

اقبال کی طرح فوق بھی داغ دہلوی کے شاگرد تھے۔ 1901 میں جب انہوں نے اپنا ہفت روزہ اخبار ”ہنجر فولاد“ جاری کیا تو اس کے اجراء پر داغ نے یہ مختصری نظم انھیں لکھ کر بھیج دی:

ہوا ہے پنجر فولاد جاری خریدارو نیا اخبار دیکھو
جناب فوق کی گلکاریوں سے نیا اخبار یہ گلزار دیکھو
سنا دو مصرعہ تاریخ اے داغ یہ لو اخبار جو ہر دار دیکھو
اقبال نے بھی اپنے اس دوست کی طرف سے اس ہفت روزہ کے جاری ہو جانے پر ایک نظم موزون کی جس میں شاعرانہ نزاکتوں سے زیادہ شاعر کے خلوص و رفاقت کا جذبہ کار فرما ہے۔ اس نظم کے چند اشعار یوں ہیں:

ہنجر فولاد اک اخبار ہے جس سے سارا ہند واقف کار ہے
غیر سے نفرت نہ انہوں سے بگاڑ اپنے بیگانے کا ہر دم یار ہے

وہ لطائف ہیں کہ پڑھتے ہیں جنہیں
 کیوں نہ نظم و نثر کا چرچا رہے
 ہے مدلل رائے اس اخبار کی
 رائے زن اس سے نہیں بڑھ کر کوئی
 جتنے بھی ہم عصر دیکھیں غور سے
 سیر اس گلشن کی کر کے دیکھئے
 کون ہے اس بانگے پرچے کا مدیر
 لیجئے مجھ سے جواب مختصر
 نام ہے اس کا محمد دین فوق
 شوق ہے مضمون نویسی کا اسے

لوٹنے میں دل کبوتر وار ہے
 جب ایڈیٹر ناظم و سرشار ہے
 ہے وہ کافر جس کو کچھ انکار ہے
 مضمونوں کو اس کا آپ اقرار ہے
 فقرے فقرے سے نپکتا پیار ہے
 ایک گلشن رشک صد گلزار ہے
 بات یہ بھی قابل اظہار ہے
 یہ معما کچھ نہیں دشوار ہے
 عمر چھوٹی ہے مگر ہشید ہے
 طبع گویا ابر گوہر بار ہے

”پنچ فولاد“ کی اشاعت سے پہلے فوق ”پیہ اخبار“ میں ملازم تھے۔ اس کے بعد وہ
 ”کشمیری گزٹ“ سے وابستہ ہو گئے اور پھر 1906 میں ”کشمیری میگزین“ کے نام سے ایک
 ماہنامہ نکالا۔ کشمیری میگزین میں مختلف موضوعات پر تبصروں اور شذروں کے علاوہ خاص
 طور پر کشمیر سے متعلق مقالات اور مضامین حتیٰ کہ خبریں بھی شائع ہوا کرتی تھیں۔ فوق کی
 ان تھک کوششوں کا یہ نتیجہ نکلا کہ ہندوستان کے عوام کشمیر اور یہاں کے حالات سے
 واقفیت حاصل کر کے اپنے آپ کو جذباتی طور پر کشمیر سے وابستہ اور قریب محسوس کرنے
 لگے اور کشمیریوں کے مسائل پر ہمدردانہ غور بھی کرنے لگے۔ (5)

کشمیری میگزین کے اولین شمارے ہی میں اقبال کا ایک مضمون ”ولایتی چھٹی“ کے
 عنوان سے شائع ہوا اور اس طرح یہ رسالہ بھی اقبال کے فکر و تخلیق کا ایک سہارا بن گیا۔
 اقبال نے انہی اخبارات اور جرائد میں محمد دین فوق کو پہلے فخر قوم و ملت اور بعد میں
 مجدد الکشاہرہ کے خطابات سے نوازا۔

اس زمانہ میں اہل کشمیر اپنی جہالت اور افلاس کی تائید دنیا میں گھرے ہوئے اپنے

مقرر پر قانع تھے جس میں ان کے لئے محکومی۔ مظلومیت اور غلامی کی ایتری مخصوص ہوئی تھی۔ لیکن اقبال نے فوق کی قلبی اور فکری بصیرت کا بھرپور استعمال کرتے ہوئے اپنے اس ہم وطن ساتھی کے ساتھ شانہ بہ شانہ کشمیریوں کے حال زار کو بدلنے اور نوجوانان کشمیر کو تعلیم کی ترغیب دینے کی غرض سے حتی المقدور کوششیں کیں۔ اقبال نے اس سلسلے میں میگزین میں ”کشمیر کے طالب علموں کو وظائف“ کے عنوان سے ایک مضمون بھی چھاپا جس میں اس بات پر افسوس ظاہر کیا گیا کہ کشمیر کے نوجوان تعلیم و تربیت میں کوئی دلچسپی نہیں لیتے۔ مضمون میں کہا گیا تھا کہ ”انجمن کشمیری مسلمانان نے وادی کشمیر کے طلباء کو علی گڑھ کالج اور اسلامیہ کالج لاہور میں تعلیم حاصل کرنے کے لیے دس روپیہ ماہوار کے آٹھ وظیفے اور بیس روپیہ ماہوار کا ایک وظیفہ دینے کا اہتمام کیا ہوا ہے لیکن کشمیر کے کسی طالب علم نے ان وظیفوں میں سے کوئی وظیفہ لینے کی درخواست نہیں دی۔ مسلمانان کشمیر کی تعلیمی اور اخلاقی حالت پر برسوں سے رونا رویا جا رہا ہے۔ لیکن مصیبت و بے کسی کی داستان وہ اثر رکھتی ہے کہ جب کہو اور جب سنو۔ اس قصہ کہن میں وہی تازگی نظر آتی ہے۔ باشندگان کشمیر کا سب سے بڑا عیب ان میں تعلیم کا نہ ہونا ہے اور اسی عیب نے ان کی تمام خوبیوں کو چھپا لیا ہے :

تعلیم نہ ہونے سے ہدف سب کا ہے کشمیر
جو چاہے وہ اب تیر ملامت کے چلائے

اقبال کے علاوہ پنجاب میں کئی ایسے کشمیری آباد تھے جو وہاں آسودہ حالی اور فارغ البالی کی زندگی بسر کرتے تھے لیکن انہوں نے انجمن کو کھوٹی کوڑی بھی چندہ یا عطیہ کے طور پر نہیں دی بلکہ ان میں سے ایک بد بخت نے اقبال کی کشمیر نوازی پر طنز کرتے ہوئے یہاں تک کہا کہ وہ ”غلیظ۔ گندے اور سہل انگار کشمیریوں کو نواہائے جگر سوز سے جھنجھوڑ رہے ہیں۔“ اس سرد مہری اور عدم تعاون کے باوجود اقبال اپنے رفیقوں خاص کر فوق کو لے کر پس ماندہ۔ دور افتادہ اور مجبور و مقہور کشمیری قوم کے لئے درمے غلے سخیے مصروف جہاد رہے۔

1904 میں اقبال ہی کے کہنے پر مہاراجہ پر تاپ سنگھ کے نام فوق نے اس غرض

کے لئے ایک درخواست پیش کی کہ انھیں سری نگر سے کشمیر نام کا ایک رسالہ جاری کرنے کی اجازت دی جائے۔ اس درخواست پر اپنی رائے درج کرتے ہوئے مہاراجہ نے متعلقہ وزیر کو ہدایت کی کہ وہ ایک ایسا قانون بنانے پر سوچ بچار کرے جس کی رو سے آئندہ اس قسم کی درخواستوں پر کسی قسم کا غور ہی نہ کیا جاسکے۔

فوق نہ صرف ایک شاعر اور صحافی تھے بلکہ وہ ایک اعلیٰ پایہ کے مورخ اور وقائع نگار بھی تھے۔ انھوں نے کشمیر اور اہل کشمیر کے بارے میں کئی تواریخیں لکھی ہیں۔ جن میں مشاہیر کشمیر۔ تاریخ اقوام کشمیر۔ شباب کشمیر۔ کھل تاریخ کشمیر۔ خواتین کشمیر۔ تاریخ اقوام پونچھ وغیرہ شامل ہیں۔

1911 میں انھوں نے کشمیر پر ایک نظم لکھی جس میں اس محکوم ملک میں انقلاب کی بشارت دی گئی۔ وہ لکھتے ہیں۔ ”13 دسمبر 1911 کو دودن کے لئے گھڑ تل (سیالکوٹ) گیا تھا۔ اس تاریخ کو وہاں پانچ بجے شام کے ذہن کشمیر کی طرف منتقل ہو گیا اور ذیل کے اشعار لکھے گئے :

خطہ کشمیر میں ہر کوئی بے توقیر ہے

علم کے دشمن جو ہیں ان کی یہی تعزیر ہے

حسن بھی میوے بھی چٹھے بھی ہوا بھی پر فضا

پھر یہ کیا جو کوئی دل والا ہے وہ دل گیر ہے

تو نے تو گرتی ہوئی قومیں اٹھائی ہیں بہت

اے فلک اس کے سنبھلنے کی بھی کچھ تدبیر ہے

عن قریب آنے کو ہے کشمیر میں بھی انقلاب

وقت استاد زماں ہے اور زمانہ پیر ہے

1926 میں محمد دین فوق ریاست جموں و کشمیر کے ضلع اودھم پور کے پھاڑی

مقامات کد اور بوٹ پر گئے تو وہاں بھی کشمیر کی غلامی اور کشمیریوں کی زبوں حالی کا یہ رونا دیا:

دامن قرار دل کے سب تار تار دیکھے

جب تیری دادیوں کے کچھ آبشار دیکھے

جس نے تیری خزاں کے ایسے نکھار دیکھے

گلزار غلد کی پھر وہ کیا بہار دیکھے

بادل کا گھر کے آنا کد کی پہاڑیوں پر

اے کاش وہ نظارہ پھر چشم زار دیکھے

کچھ زرد زرد چہرے کچھ سرد سرد آہیں

غم آفریں مناظر یہ بے شمار دیکھے

فوق اپنی صحافتی زندگی کو مزید فعال بنانے کی غرض سے اور اپنے وطن مالوف کشمیر کے حالات سے دنیا کو زیادہ سے زیادہ واقف رکھنے کی خاطر سال میں چھ مہینے لاہور اور چھ ماہ کشمیر میں قیام کرتے تھے۔ جب بھی کشمیر سے دوری کے وقفہ میں طوالت آجاتی تو بے اختیار کہہ اٹھتے:

والہانہ عشق ہے کشمیر سے روح زخمی ہے وطن کے تیر سے

محمد عبداللہ قریشی نے فوق اور کشمیر کے درمیان ایک ابدی رشتہ کی باریکیوں اور لطافتوں کا خاکہ یوں کھینچا ہے۔ ”کشمیر کی فضا کسے معمور حسن اور تمام تر لبریز محبت ہے۔ اور جس میں سانس لینا گویا شعر کی دنیا میں رہنا ہے۔ یہی وجہ ہے کہ اس وادی شعرستان کے حسین و جمیل مناظر، موسموں کے تغیر و تبدل۔ سورج چاند کی گردشیں، صبح و شام کے رنگ برنگے قوس قزحی نظارے۔ برف سے لدے ہوئے سبز پوش اونچے اونچے اور نیچے پہاڑ۔ اناج کے سرسبز شاداب کھیت۔ رنگین اور لذیذ پھلوں کے بوجھ سے جھکے ہوئے درخت۔ چاول کی

خوشبودار فصلیں۔ مختلف قسم کے خوش رنگ و خوش آواز پرندے۔ گھنے جنگل۔ صاف و شفاف جھیلیں۔ ٹھنڈے اور میٹھے پانی کے قدرتی چشمے۔ پہاڑی ندی نالے۔ پھولوں کی آباد بستیاں۔ شگوفوں کی کھرت بینریاں۔ آبشاروں کی ترنم ریزیاں۔ بادوباراں کی حشر خیزیاں۔ انسانی تعلقات کی پیچیدگیاں۔ حکام کی چیرہ دستیاں۔ صداقت کے لئے قربانیاں۔ اقتصادی بلندیوں اور پستیاں۔ سماجی خوبیاں اور برائیاں اور سیاسی مدوجذر آپ کی شاعری کے خاص جذبات و تاثرات کے عکس دوسروں کے دلوں پر نقش کرتے ہیں۔“ (6)

اہل کشمیر کی وقتی بے حسی اور خفتگی کے عالم سے فوق بیزار رہتے ہوئے بھی اس ملک کے مستقبل سے ہمیشہ مطمئن نظر آئے۔ اپنے ان اشعار میں فوق نے اسی تانباک مستقبل کی پیش گوئی کی ہے:

ہاں مگر اک وقت آنے کو ہے بعد انقلاب
 فطرت باری کا ہو گا پھر ارادہ کامیاب
 ذرہ ہائے خاک سے چمکیں گے پھر سورج نئے
 ہوں گے پھر انوار کے معدن نئے مخرج نئے
 ان خرابوں سے کھنچے گی پھر یہاں تازہ شراب
 آئے گا پھر اس خزاں آلودہ گلشن پر شباب
 مجھ میں غیرت ہو تو غالب تجھ پہ آسکتا ہے کون
 تجھ میں جرات ہو تو پھر آنکھیں دکھا سکتا ہے کون
 ہاں نہ گھبرا رحمت حق مہرباں ہو جائے گی
 جنت کشمیر اک دن پھر جواں ہو جائے گی

اور یہ اشعار :

سب شورش کشمیر تو جو کچھ ہو مگر
آج کشمیر یہ کہتا ہے کہ بیدار ہوں میں
خاک پاک خطہ کشمیر ہے جنت مگر
قہر دوزخ کا نمونہ ہے وہاں بیگار بھی

○

کشمیر ہے اک شیر مگر سویا ہوا ہے جاگے گا تو مشکل سے وہ جائے گا سنبھالا
جس دن وہ دہاڑے گا تو گونج اٹھے گی دنیا لرزے گی زمیں ہوں گے سمندر تہہ و بالا

محمد دین فوق 30 دسمبر 1939 کی شب اللہ کو پیارے ہو گئے۔

ابوالاثر حفیظ جالندھری

حفیظ جالندھری (1900-1982) کا وطن مالوہ تو جالندھر تھا لیکن انھوں نے اپنی
عمر کا بیشتر حصہ جموں و کشمیر میں گزارا۔ ان دنوں کشمیر میں تحریک آزادی کانفرہ وادی کشمیر
میں گونج رہا تھا اور حفیظ نے بھی اس عوامی جدوجہد کی حمایت میں کم و بیش ایک کشمیری شاعر کا
سادر جہ حاصل کر لیا۔

حفیظ بار بار کشمیر آتے رہے اور انھوں نے جموں اور سری نگر کے شہروں میں ادبی
اور ثقافتی اجتماعات اور مشاعروں میں اپنی ولولہ خیز نظموں اور پر جوش کلام سے اہل کشمیر کے
دل گرمائے۔ چنانچہ 1946 میں جب کشمیر چھوڑ دو کی تحریک شروع ہوئی تو وہ سری نگر ہی
میں تھے۔ حکومت کشمیر نے انہیں گرفتار کر کے ریاست بدر کر دیا۔ اس موقع پر انھوں نے یہ
بیان جاری کیا۔ ”شیخ محمد عبداللہ نے کشمیر چھوڑ دو کانفرہ کانگریس یا پنڈت جواہر لال نہرو کے
کہنے پر نہیں لگایا بلکہ اس نعرے کا سبب وزارتی مشن کی باشندگان ریاست ہائے ہندوستان
سے چشم پوشی اور کانگریس کی اس سلسلے میں مصلحت آمیز اور خود غرضانہ خاموشی تھی۔ شیخ

عبداللہ کے خیال میں اس وقت چپ رہنا باشدگان کشمیر کے لئے دائمی غلامی کو قبول کرنے کے مترادف تھا۔“ (7)

پاکستان کے ایک معتبر اخبار ”نوائے وقت“ نے اس تحریک کے بارے میں اپنے ادارے میں لکھا۔ ”کشمیر میں سچ سچ قیامت صغریٰ برپا ہے۔ اخبارات میں جو اطلاعات شائع ہو رہی ہیں وہ بالکل یک طرفہ ہیں۔ خبر رسانی کے سارے ذرائع حکومت کے کنٹرول میں ہیں اور حکومت صرف تصویر کا ایک رخ پیش کر رہی ہے۔ پنجاب کے مسلمانوں نے کشمیری مسلمانوں کے دکھ کو ہمیشہ اپنا دکھ سمجھا ہے۔ ہمیں یقین ہے کہ کشمیر پر ابتلا کے اس دور میں بھی پنجابی مسلمان ان کی ہر ممکن امداد میں بھل سے کام نہیں لیں گے۔ شیخ عبداللہ کی سیاست سے اختلاف کا اب کوئی سوال نہیں کشمیر میں تشدد کی بجلی میں سب مسلمان پس رہے ہیں۔ مسلم کانفرنس اور نیشنل کانفرنس کا کوئی امتیاز نہیں رہا۔“ (8)

حفیظ جالندھری نے 1931 کے شہدائے کشمیر پر طویل مرثیہ ”خون کے چراغ“ کے عنوان سے تحریر کر لیا۔ اسی طرح ان کی لکھی ہوئی تاریخ ساز نظم ”تصویر کشمیر“ سارے برصغیر ہندوپاک میں زبان زد خاص و عام ہوئی۔ ان منظومات نے ان دنوں بالخصوص کشمیر کے ہر گھر میں مقبول ترین کلام کا درجہ حاصل کر لیا۔

حفیظ جالندھری اقبال کے شیدائی تھے۔ اور بقول کلیم اختر ”اقبال اور مولانا ظفر علی خان کے بعد یہ حفیظ جالندھری ہی تھے جنہوں نے ڈوگرہ حکومت کو لاکار اور کشمیریوں کے درد و غم کی داستان کو برصغیر ہندوپاک کے گوشہ گوشہ میں پہنچایا۔“ (9)

حفیظ کو عمر بھر کشمیر اور اہل کشمیر سے جو ذاتی محبت رہی اس کا تجزیہ کرتے ہوئے سید ضمیر جعفری کہتے ہیں ”ان کی شاعری میں کشمیر حسن بیان کا کوئی سہارا یا استعارہ نہیں ہے بلکہ ایک مستقل موضوع ہے۔ فکر و خیال کا ایک مسلسل دھارا ہے۔ جس میں حقیقت اور کشمیر سے ذاتی محبت خاص طور پر جھلکتی ہے جو نغمہ اور آنسو بن کر شعر کے پیکر میں ڈھل گئی ہے۔ میں سمجھتا ہوں کہ حفیظ کو اپنے فن میں نفاست زیبا اور فکر کی مخصوص چھاپ کشمیر

ہی نے بخشی ہے۔ شاعر کے ذاتی پس منظر کے طور پر یہاں یہ بیان کر دینا ضروری ہے کہ حفیظ بائیس برس کے تھے کہ پہلی بار بانہال کے راستے سے پاپیادہ ہی وادی کشمیر کی سیاحت کو گئے۔ پھر اس کے بعد 1946 تک وہ تقریباً ہر سال باقاعدگی کے ساتھ وہاں جاتے رہے اور اس طویل مدت میں اس کے دور دراز گوشوں تک گھوم آئے۔ اس زمانہ میں کشمیری مسلمانوں نے ڈوگرہ راج کے خلاف تحریک حریت کا علم بلند کیا تھا۔ اس تحریک کے قایدین سے حفیظ کے ذاتی دوستانہ مراسم تھے۔ چنانچہ حفیظ جب بھی کشمیر پہنچے تو شاعروں اور ملی جلسوں میں اپنی شعلہ نوائی کے ذریعہ گویا عملاً تحریک حریت کشمیر میں شامل ہوتے رہے۔

حفیظ جب تک کشمیر نہیں آئے تھے محض غزل کے شاعر تھے۔ کشمیر کو دیکھا تو انھوں نے 1932 میں اپنی زندگی کی پہلی نظم لکھی جس کا عنوان تھا ”چشمہ ویری ناگ پر ایک آنسو“۔ جو اس وقت کے مقبول رسالہ ”شباب اردو“ (لاہور) میں شائع ہو کر زبان زد خاص و عام ہو گئی۔ انوس کہ یہ نظم جو مسلمانان کشمیر کی ناداری و محکومی کی منہ بولتی تصویر ہے ”شباب اردو“ کے اوراق کے ساتھ اب نایاب ہو چکی ہے۔ چنانچہ حفیظ غزل کے ساتھ ساتھ نظم نگاری کی طرف بھی مائل ہو کر دل سوز گیتوں۔ رنگین نغموں اور حسین ترانوں کی اس طرز خاص کے موجود و موسس بن گئے جس کی سادگی اور پرکاری، تمغی اور شیرینی اردو شاعری کا ایک عمدہ آفرین باب ہے۔

میں تو ذاتی طور پر یہ سمجھتا ہوں کہ حفیظ اگر کشمیر نہ گئے ہوتے تو تعجب نہیں کہ اردو شاعری حسن و تمغی کے ان موتیوں سے کس حد تک اور کب تک محروم رہتی جو آج حفیظ کی تخلیقات میں جا بجا جھلملاتے دکھائی دیتے ہیں۔

کشمیر سے حفیظ کی محبت کا یہ عالم تھا کہ وہ غزل میں بھی کشمیر کو نہیں بھولتے :

کشمیر ہے وہ جلوہ مگر اس کی راہ میں فرقت کی وادیاں ہیں پہاڑ انتظار کے
کشمیر میں حفیظ جلے دل کی یادگار ڈھیری ہے ایک راکھ کی نیچے چنار کے

اس موقعہ پر ان کی مستقل تخلیقات میں ان کی معرکہ آرا نظم ”تصویر کشمیر“ کو بڑی شہرت و قبولیت حاصل ہوئی اور اس نظم نے جو 1934 میں کہی گئی تھی تحریک حریت کو بڑی مدد دی۔ جس طرح حفیظ نے کشمیر کو دیکھا اور محسوس کیا ہے۔ ذاتی سیاحت کے دوران خود میں نے بھی اسی نظر سے دیکھا اور اسی دل سے محسوس کیا تھا مگر میرے دل میں جو خیال آیا وہ حفیظ کی کھینچی ہوئی اس تصویر کشمیر کو دیکھنے سے ہی پیدا ہوا تھا۔“ (10)

”تصویر کشمیر“ بلاشبک تحریک آزادی کشمیر سے متعلق شعری ادب میں ایک عمد نامہ کی حیثیت رکھتی ہے۔ یہ تخلیق اب طبع شدہ صورت میں بھی نایاب ہی ہے۔ لہذا اس طویل نظم میں سے نتیجہ اشعار کو یہاں پر نقل کرنا بہر حال مفید ثابت ہوگا:

معرکہ در پیش ہے جذبات کی تصویر کا
 ہو رہا ہے تذکرہ کشمیر میں کشمیر کا
 کھینچنا تصویر کا لانا ہے جوے شیر کا
 رنگ بھر دے اے قلم الفاظ میں تاثیر کا

لطف جب ہے کہہ اٹھے ہر نقش اس تحریر کا
 ایک پہلو یہ بھی ہے کشمیر کی تصویر کا

چار سو پہرے کھڑے ہیں ساکت وصامت خموش
 تاج نوران کے سروں پر جسم ان کے سبز پوش
 ایک ہی قانون قدرت کے ہیں یہ حلقہ بگوش
 کچھ نہیں جز خدمت کشمیر کہساروں کو ہوش

روکتے ہیں راستہ ہر دشمن بے پیر کا
 ایک پہلو یہ بھی ہے کشمیر کی تصویر کا

تابہ دلمان نظر چیلوں کے دیوداروں کے بن
سینہ ہر سنگ خارا سے رواں نہر لبن
بواہوس کے واسطے لیکن یہ رستے ہیں کٹھن
مر گیا سر پھوڑ کر ان پتھروں سے کو بہن

سن لیا تھا نام بے چارے نے جوئے شیر کا
ایک پہلو یہ بھی ہے کشمیر کی تصویر کا

دامن سونہ مرگ سے قائم ہے فطرت کا سہاگ
حسن کی مورت امر ناتھ آئینہ ہے شیش ناگ
ہاے چشموں کی روانی ہاے چرواہوں کے راگ
اک مری آنکھوں کی ٹھنڈک اک میرے سینے کی آگ

نقش حیرت ہوں مجھے یارا نہیں تقریر کا
ایک پہلو یہ بھی ہے کشمیر کی تصویر کا

خوبصورت کھیت بھی گلزار بھی کہسار بھی
خوبصورت پھول بھی اشجار بھی اثمار بھی
خوبصورت ہر بشر مفلس بھی اور زردار بھی
ظاہر کشمیر رنگیں بھی ہے اور پرکار بھی

باطن کشمیر لیکن پیٹ ہے انجیر کا
ایک پہلو یہ بھی ہے کشمیر کی تصویر کا

حسن کی افراط خوبی کی فراوانی یہاں
ہے نظر کو اعتراف تنگ دلمانی یہاں

ہر جان و جسم ہر نعمت کی ارزانی یہاں
بے کس و محتاج لیکن نوع انسانی یہاں

نقش فریادی ہے یہ تقدیر کی تحریر کا
ایک پہلو یہ بھی ہے کشمیر کی تصویر کا

وادئ و کہسار پر ایسی بہاد آئی ہوئی
نخل آدم زاد پر لیکن خزاں چھائی ہوئی
اس قدر خوش رنگ کلیاں اور مرجھائی ہوئی
راکھ میں چنگاریاں جیسے ہوں کجلائی ہوئی

حسرت آلودہ ہے چہرہ ہر جوان و پیر کا
ایک پہلو یہ بھی ہے کشمیر کی تصویر کا

اک طرف مہمان خوش اوقات خوش دل خوش لباس
اک طرف ہے میزباں فاقدہ زدہ تصویر یاس
اک طرف مئے کا نشہ پھل کا مزہ پھولوں کی باس
اک طرف بے کیف مزدوروں کا حاصل بھوک پیاس

اک تماشائی ہے اک فرزند ہے کشمیر کا
ایک پہلو یہ بھی ہے کشمیر کی تصویر کا

ہائے جہلم کے یہ بجرے ہائے آجیل کی یہ اوٹ
چادر آب رواں دونوں طرف رنگین گوٹ
ہائے ہانچی کا یہ کنبہ جس کا سرمایہ ہے بوٹ
یہ مشقت یہ فلاکت لب پہ نغمہ دل پہ چوٹ

شیر سے محروم ہے مالک ہے جوئے شیر کا
ایک پہلو یہ بھی ہے کشمیر کی تصویر کا

جس کی محنت سے چمن میں روئے گل پر خندہ ہے
اس کا گھر تاریک اس کا اپنا منظر گندہ ہے
نقش صنایع کا جس کی لوح دل پر کندہ ہے
اس کی مجبوری کو دیکھو بندگی کا بندہ ہے

سانس لینے میں بھی اس کو خوف ہے تعزیر کا
ایک پہلو یہ بھی ہے کشمیر کی تصویر کا

یہ چمن اغیار کی شعلہ خزای کے لئے
یہ ثمر شیریں ہیں اپنی تلخ کامی کے لئے
زندگانی ہے یہاں مرگ دوامی کے لئے
مائیں جنتی ہیں یہاں بچے غلامی کے لئے

ہر نفس اک سلسلہ ہے قید بے زنجیر کا
ایک پہلو یہ بھی ہے کشمیر کی تصویر کا

حاکم و محکوم میں تیغ و گلو کا امتیاز
اور دونوں پائے مغرب پر ہیں مجبور نیاز
یہ برہمن کے بھیجن یہ شیخ صاحب کی نماز
کر رہے ہیں قید نا محسوس کی رسی دراز

ہے نگاہوں میں نہاں صیاد اس ٹنچیر کا
ایک پہلو یہ بھی ہے کشمیر کی تصویر کا

کیا تجھے معلوم ہے یہ نہر کیوں ہے بے قرار
سر ٹپکتے ہیں زمیں پر کس لئے یہ آبشار
سرد کیوں ہیں پابہ گل اور دم بخود کیوں ہیں چنار
سر جھکائے کیوں کھڑے ہیں نخل ہائے باردار

سبزہ کیوں منہ تک رہا ہے آسمان پیر کا
ایک پہلو یہ بھی ہے کشمیر کی تصویر کا

کون جانے کس لئے رتکین گل روتے ہیں خون
اس حسین بارہ درمی پر سوگ سا طاری ہے کیوں
محو عبرت کیوں کھڑے ہیں سنگ موسیٰ کے ستون
کیوں شکستہ قلب فواروں کو ہے جوش جنوں

منتظر ہے باغ کس کے خواب کی تعبیر کا
ایک پہلو یہ بھی ہے کشمیر کی تصویر کا

چشم شاعر کے ہیں آنسو ان کو مٹی میں نہ رول
بے خبر انمول جوہر کو ترازو سے نہ تول
ایک گوشے میں ادب سے بیٹھ جا منہ سے نہ بول
او تماشائی تصور شرط ہے آنکھیں نہ کھول

چشم دل سے دیکھ نقشہ گردش تقدیر کا
ایک پہلو یہ بھی ہے کشمیر کی تصویر کا

غلام احمد مہجور کشمیری

پیرزادہ غلام احمد مہجور کشمیری جنوبی کشمیر کے پلوامہ ضلع کے مترگام دیہات میں پیدا

ہوئے۔ آپ کا سن ولادت 1888 ہے۔ ابتدائی تعلیم گھر پر ہی حاصل کر لی اور بعد میں سرینگر شہر میں اردو کی تعلیم حاصل کرنے کے بعد امرتسر چلے گئے جہاں مولانا شبلی نعمانی سے ان کی ملاقات ہوئی۔ مولانا نے ان کے تخلص کے بارے میں سوال کیا کہ انھیں کس کا ہجر ہے کہ مجبور تخلص کر لیا ہے۔ جواب دیا حضور بندہ پرور میں اپنے وطن سے دور ہوں۔ مولانا شبلی نے سوال اس طرح سے دوہرایا جب وطن واپس چلے جاؤ گے تو پھر کس کا ہجر ہوگا۔ جواب دیا حضور پھر آپ کے ہجر میں مجبور ہوں گا۔ مولانا اس جواب سے بے حد خوش ہوئے۔

مجبور نے پنجاب کے شہر قادیان میں فن خوشنویسی بھی سیکھا اور بعد میں 1908 میں واپس کشمیر لوٹے اور محکمہ مال سے وابستہ ہو گئے۔

ان دنوں ایک طرف محمد دین فوق کا مشہور رسالہ ”کشمیری میگزین“ مجبور کے زیر مطالعہ رہا اور دوسری طرف اقبال کے ایک ممدوح اور اردو کے مشہور شاعر چودھری خوشی محمد ناظر کی ماتحتی میں ان کا ادبی ذوق نکھر تا گیا۔ ناظر اس وقت کشمیر میں محکمہ مال میں بندوبست افسر تھے۔

مجبور نے پہلے پہلے اردو اور فارسی میں شاعری کی لیکن بعد میں اپنی مادری زبان کشمیری کی طرف رخ موڑ کر اس زبان کو اپنی خوبصورت اور مترنم شاعری سے مالا مال کر دیا اور شاعر کشمیر کہلائے۔

مجبور کو اپنی جوانی ہی کے دنوں میں شبلی نعمانی۔ اقبال اور محمد دین فوق سے بار بار ملاقاتیں کرنے کا شرف حاصل ہوا۔ آپ 1945 میں پٹواری کے عہدہ سے سبکدوش ہوئے اور 9 اپریل 1952 کو انتقال کیا۔ ان کی میت کو سرکاری اعزاز کے ساتھ مشرقی سرینگر میں مقبول کشمیری شاعرہ حبہ خاتون کی قبر کے قریب دفن کیا گیا۔

کشمیری شاعری میں حبہ خاتون اور رسول میر کے بعد مجبور کو سب سے زیادہ عوامی مقبولیت حاصل ہوئی۔ ان کی شاعری میں لوک رنگ کی وہ تمام خصوصیات موجود ہیں جنہوں نے ان کے کشمیری گیتوں اور نغموں کو وادی کشمیر کے گوشہ گوشہ میں مقبول عام کیا اور یہ

گیت ہر قبیل کے لوگ گاتے اور پسند کرتے رہے۔ مہجور نے کشمیری میں قومی اور وطنی شاعری کے نئے دور کا آغاز کیا اور آزادی ہند کے بعد کی ان کی چند نظمیں تو نام نہاد آزادی کا منہ چڑائی نظر آتی ہیں۔

اپنے ہم عصر اور ایک انقلابی کشمیری شاعر عبدالاحد آزاد کی طرح مہجور بھی اقبال سے متاثر رہے۔ اقبال کے ساتھ ان کی ملاقاتوں کا سلسلہ برابر جاری رہا جس کی وجہ سے مہجور ان کے خیالات اور در وطن کے محسوسات سے بھی متاثر ہوتے رہے۔

اس سلسلہ میں ایک بار مہجور نے ایک مراسلہ میں اقبال کے سامنے یہ خواہش ظاہر کی کہ وہ ایک تذکرہ شعرائے کشمیر لکھ رہے ہیں جس کے لئے انھیں ضروری مواد کے سلسلہ میں رہنمائی کی جائے۔ اقبال نے اس کے جواب میں 12 مارچ 1923 کو مہجور کے نام لکھا۔ ”مجھے یہ معلوم کر کے کمال مسرت ہوئی کہ آپ تذکرہ شعرائے کشمیر لکھنے والے ہیں۔ میں کئی سالوں سے اس کے لئے تحریک کر رہا ہوں مگر افسوس کسی نے توجہ نہ کی۔ آپ کے ارادوں میں اللہ تعالیٰ برکت دے۔“

افسوس کہ کشمیر کالٹریچر تباہ ہو گیا۔ اس تباہی کا باعث زیادہ تر سکھوں کی حکومت اور موجودہ حکومت کی لاپرواہی اور نیز مسلمانان کشمیر کی غفلت ہے۔ کیا یہ ممکن نہیں کہ واوی کشمیر کے تعلیم یافتہ مسلمان اب بھی موجودہ لٹریچر کی تلاش و حفاظت کے لئے ایک سوسائٹی بنائیں۔ ہاں تذکرہ شعرائے کشمیر لکھتے وقت مولانا شبلی کی شعرا لہجہ آپ کے پیش نظر رہنی چاہیے۔ محض حروفِ تہجی کی ترتیب سے شعراء کا حال لکھ دینا کافی نہیں ہوگا۔ کام کی چیز یہ ہے کہ آپ کشمیر کے فارسی شعراء کی تاریخ لکھیں۔

مجھے یقین ہے کہ ایسی تصنیف نہایت بار آور ہوگی اور اگر کبھی خود کشمیر کی یونیورسٹی بن گئی تو فارسی زبان و ادب میں اس کا کورس ہونا یقینی ہے۔

میرا عقیدہ ہے کہ کشمیر کی قسمت عن قریب پلٹا کھانے والی ہے۔ ”انوار اقبال میں اس خط کا آخری جملہ یوں ہے۔“ ”میرے پاس کوئی سالہ تذکرہ شعراء کے لئے نہیں ہے ورنہ

آپ کی خدمت میں ارسال کرتا۔“ (11)

اس مراسلہ کے بارے میں چند اختلافات سامنے آئے ہیں لیکن حقائق کی تہہ میں جانے سے بہر صورت یہ ثابت ہوتا ہے کہ یہ خط مجبور کشمیری ہی کے نام تحریر کیا گیا البتہ یہ سوال ہنوز تشنہ جو اب ہے کہ کیا مجبور نے زندگی کے کسی بھی موڑ پر تذکرہ شعرائے کشمیر لکھنے کا ارادہ کیا بھی تھا۔ یا نہیں؟۔

”اقبال نامہ“ کے مطابق یہ خط کسی ظہور الدین مجبور کے نام لکھا گیا ہے (12) اور مولانا عبدالسلام ندوی اپنی تصنیف ”اقبال کامل“ میں بھی یہی نام استعمال کرتے ہیں۔ انوار اقبال میں بشیر احمد ڈار نے لکھا ہے کہ یہ خط اصل میں محمد دین فوق کے نام تحریر کر دہ ہے۔ ”کلیات مکاتیب اقبال“ کے مولف کے بقول ”بشیر احمد ڈار کو اس خط کے متعلق غلط فہمی یوں پیدا ہو گئی کہ فوق نے اس کا عکس تاریخ اقوام کشمیر جلد دوم (ص 232-233) کے درمیان اقبال کے حالات زندگی کے تحت اقبال کی تصویر کی پشت پر شائع کیا۔ چونکہ خط کا عکس نام اور پتہ کی طرف سے نہیں چھپا بلکہ نفس مضمون کی طرف سے چھپا ہے۔ یہی وجہ ہے کہ لوگوں کو اصل مکتوب کے بارے میں غلطی ہوئی۔“ (13)

مجبور کے نام اقبال کے ایک اور خط سے بھی ظاہر ہوتا ہے کہ یہ مراسلہ مجبور ہی کے نام لکھا گیا۔ مجبور نے اپنی ایک مختصر سی تصنیف اقبال کو بھیج دی جو انھوں نے کشمیری زبان کے ایک صوفی شاعر رحیم صاحب سوپوری کے بارے میں لکھی تھی۔ اقبال نے 6 اپریل 1923 کو اس کتابچہ کی رسید میں مجبور کو یاد دلایا کہ ”مجھے یقین ہے کہ کشمیر اور کشامرہ کے متعلق آپ اپنی تصنیف کا سلسلہ جاری رکھیں گے۔ بالخصوص کشمیر کے شعراء کے تذکرہ کی طرف جلد توجہ دیجئے۔“ (14)

محمد دین فوق بھی اپنی تاریخ اقوام کشمیر میں مجبور کی اس زیر تکمیل تصنیف کا ذکر کرتے ہوئے لکھتے ہیں کہ ”ذوق سخن کے علاوہ فن تاریخ سے بھی مجبور کو بے حد دلچسپی ہے۔ کئی کتابوں کے مصنف ہیں جن میں ”حیات رحیم“ چھپ چکی ہے۔ ایک کتاب پڑاریوں کے

نئے ”پڑاری“ کے نام سے لکھی ہے جو ابھی غیر مطبوعہ ہے لیکن ان سب سے فائق اور مفید تر کتاب جو آپ نے ترتیب دی ہے وہ شعرائے کشمیر کا تذکرہ ہے جس کی دو تین جلدیں راقم کی نظر سے بھی گذر چکی ہیں۔ افسوس کہ یہ کتاب ابھی تک زیور طبع سے آراستہ نہیں ہو سکی ہے۔“ (15)

جہاں تک مہجور کی مختلف تصانیف یا تالیفات کا تعلق ہے ان میں کسی جگہ اس قسم کے تذکرہ شعراء کا کوئی ذکر نہیں آتا۔ لہذا یہ معہ ابھی تک حل نہیں ہو سکا ہے کہ انہوں نے اقبال کے نام اپنے مراسلوں میں ایسی کوئی تصنیف کا ذکر کیا جس کے چند جلدیں فوق نے بھی دیکھی تھیں لیکن جس کا بعد میں کہیں نام و نشان تک نہیں مل سکا۔ مہجور نے جو کچھ لکھا وہ سارے کا سارا ذخیرہ بالکل اصلی حالت میں ان کی وفات کے بعد بھی موجود رہا۔ اس طرح سے ایک ضخیم تذکرہ شعراء کے مسودہ کا غائب ہو جانا ایک ناقابل فہم امر بن جاتا ہے۔ اس سلسلہ میں یہاں اس مشہور تذکرہ شعرائے کشمیر کا ذکر کرنا بے محل نہ ہو گا جو مہجور کے ہم عصر اور شاگرد عبدالاحد آزاد نے تصنیف کیا تھا اور جو ان کی موت کے بعد ”کشمیری زبان اور شاعری“ کے نام سے تین جلدوں میں کشمیر کی کلچرل اکادمی نے 1958 میں شائع کیا۔ آزاد کی یہ تاریخ ساز کتاب اردو زبان میں لکھی گئی ہے۔

آزاد نے اس تذکرہ میں ایک پورا حصہ مہجور کے لئے وقف کر دیا تھا۔ یہ حصہ انہوں نے نظر ثانی اور واقعات کی تصحیح کے لئے مہجور کے حوالے کیا تو بعد میں پتہ چلا کہ مہجور نے اس میں سرخ روشنائی سے جا بجا ایسے اضافے کئے ہیں جن سے ان کی اپنی مدح سرائی مقصود تھی۔

میں ان دنوں اکادمی میں شعبہ مطبوعات کے سربراہ کے عہدہ پر فائز تھا لہذا مجھے اس ترمیم شدہ مسودہ کو خود دیکھنے کا موقع ملا جسے بعد میں من و عن شائع کیا گیا۔ اس بات کے امکان کو قطعی طور پر رد نہیں کیا جا سکتا کہ مہجور نے اپنی خط و کتابت میں اقبال کو آزاد ہی کے اس مسودہ کی موجودگی سے آگاہ کیا ہو۔

مہجور کو اقبال سے متعارف کرانے کا فریضہ چودھری خوشی محمد ناظر ہی نے پورا کیا جو محکمہ مال میں مہجور کے افسر تھے۔ اقبال جب 1921 میں کشمیر آئے تو یہاں مہجور سے بھی ان کی ملاقات ہوئی۔ اقبال نے انھیں مشورہ دیا کہ وہ بزم ادیبان کشمیر بنائیں تاکہ کشمیر کے شاعر۔ ادیب اور دیگر قلم کار ایک جگہ بیٹھ کر روزمرہ کے مسائل پر تبادلہ خیال کر کے اہم محرکات سے متاثر ہو سکیں اور انھیں اپنے تخلیقی سلسلے میں نمایاں کریں۔ اقبال نے اس موقع پر مہجور کو یہ مشورہ بھی دیا کہ وہ کشمیری زبان ہی میں شاعری کریں جو ان کی مادری زبان ہے۔

مہجور نے اپنی کئی نظموں میں اقبال کی تقلید کی ہے اگرچہ اس قسم کی شعری تخلیقات ان کے ابتدائی دور سے ہی تعلق رکھتی ہیں اور اکثر و بیشتر اردو میں تحریر کی گئی ہیں۔ اقبال کی نظم ”خطاب بہ نوجوانان مسلم“ جب شائع ہوئی تو مہجور نے بھی اس کی تقلید میں ”خطاب بہ مسلم کشمیر“ لکھی جو 6 جون 1924 کے ”اخبار کشمیر“ میں شائع ہوئی۔ اس نظم کے چند اشعار یوں ہیں :

بتا اے مسلم کشمیر کبھی سوچا بھی ہے تو نے
تو ہے کس گلشن رنگیں کا برگ شاخ عریانی

شکستہ پائی بغداد پر تھا نوحہ خواں سعدی
ہے اندلس کے لئے اقبال محو مرثیہ خوانی

مگر صد صیف اجڑا گلشن اسلام کشمیر میں
کوئی کرتا نہیں جز آب شبنم اشک افشانی (16)

اقبال جب 1938 میں انتقال کر گئے تو مہجور نے یہ تاریخ وفات لکھی :

آہ اقبال! آفتاب آسمان شاعری

مولانا ظفر علی خان اقبال ہی کے شہر سیالکوٹ کے ایک دیہات میں 1870 میں پیدا ہوئے۔ اس لحاظ سے وہ اقبال سے عمر میں سات سال بڑے تھے۔ 1892 میں وہ اپنے والد مولانا سراج الدین کے پاس سری نگر چلے آئے جو کشمیر کے محکمہ ڈاک و تار میں ملازم تھے۔ یہاں ظفر علی خان کچھ عرصہ تک ملازم بھی رہے۔

اپنے اخبار ”زمیندار“ کے ذریعہ جہاں مولانا ظفر علی خان نے انگریزوں کے خلاف جدوجہد کو ایک جہاد بنا لیا وہاں آزادی کشمیر کی تحریک میں بھی وہ اپنے زوردار قلم کا بھر پور حصہ ادا کرتے رہے۔ ان کے زور قلم کا یہ عالم تھا کہ تحریک پر کبھی گئی ان کی کوئی بھی نظم گھنٹوں میں لاہور سے کشمیر تک کا سفر طے کر کے ہر شخص کی زبان پر ترانہ آزادی کی طرح گونج اٹھتی تھی۔

اپنے قیام کشمیر کے دوران دراصل مولانا کو ایک ایسا واقعہ پیش آیا جس نے ان کے دل و دماغ کو جھنجھوڑ کے رکھ دیا۔ چونکہ اس وقت ان کی رگوں میں جوانی کا ابلتا ہوا خون دوڑ رہا تھا لہذا یہ اثر بعد میں ان کے انگریز مخالف اشعار میں لالی کی طرح کھل اٹھا۔ ظفر علی خان کے ایک سوانح نگار محمد اشرف خان عطا کے مطابق وہ کشمیر کے پہاڑی مقام گلگرم میں ایک روز ڈاک خانہ کے باہر بیٹھے تھے کہ ایک انگریز فوجی افسر گھوڑے پر سوار وہاں آگ پہنچا اور بڑی نخوت سے مولانا کو پاس بلا کر حکم دیا کہ جب تک میں واپس نہیں آتا اس گھوڑے کی لگام پکڑے رہو۔ مولانا کو یہ حکم اس قدر توہین آمیز لگا کہ انہوں نے انگریز فوجی کو دو ٹوک جواب دیا اور وہاں سے چل پڑے۔ چنانچہ اس گستاخی کی شکایت حکام بالا سے کی گئی اور پھر ظفر علی خان اپنے والد کے کہنے پر کشمیر سے چلے گئے۔ اقبال نے ایک بار ان کے بارے میں کہا تھا کہ ”نہایت قابل آدمی ہیں اور ان کا ذہن مثل برق کے تیز ہے۔“ (17)

جب انہوں نے اپنی عملی زندگی میں اپنے گرد و پیش پر نظر ڈالی تو انہیں سارے برصغیر کے ساتھ ساتھ کشمیر کی غلامی کا بھی قلق ہوا جس پر انہوں نے اپنے آتش باد قلم

سے کئی باغیانہ مضامین لکھے۔ اس کے علاوہ آپ نے سیاسی اور مذہبی اجتماعات میں بھی کئی بار کشمیر کے ڈوگرہ مہاراجہ کے خلاف اپنی آواز بلند کی۔ انہی دنوں انھوں نے ہندی مسلمانوں کے بارے میں یہ شعر کہے :

شریعت سے نگہاں پا بہ جولاں ہوتے جاتے ہیں
مسلمانوں کی آزادی کے سماں ہوتے جاتے ہیں
پڑی ہے کھلی مغرب میں یہ برقی خبر سن کر
کہ مشرق کے مسلمان پھر مسلمان ہوتے جاتے ہیں

جولائی 1931 کے واقعہ کشمیر کے ساتھ ساتھ جب جوں میں بھی گولی چلی اور وہاں پر انگریزوں کے ایک فوجی دستے نے شہیدوں کی تجہیز و تکفین میں رکاوٹیں پیدا کیں تو مولانا اس پر برا فروختہ ہوئے اور انھوں نے مہاراجہ ہری سنگھ کے نام یہ اشعار لکھ کر بھیجے :

ہم تو یہ سمجھے تھے یہ خط ہے کالوں کا وطن
آپ کہتے ہیں کہ کشمیر ہے گھر گورے کا
سو ہری سنگھ سمجھ لیں کہ اکثرانا ہے مجال
جم گیا پاؤں یہاں آکے اگر گورے کا
اسی اللہ کے بندے کو مسلمان سمجھو
ڈوگرے کا نہ جسے خوف نہ ڈوگرے کا

تحریک حریت کشمیر کے حوالے سے ان کے یہ اشعار بھی کشمیر کے ہر گلی کوچے میں مقبول عام ہوئے :

ہر طرف ہنگامہ پھر برپا ہے دار و گیر کا
ہورہا ہے پھر ہرا زخم کہن کشمیر کا

گو نجاتی ہے پھر فضا زنجیر کی جھنکار سے
 شور جس میں دب رہا ہے نعرہ تکبیر کا
 ہے خطا اتنی کہ کیوں کرتے ہیں اپنا حق طلب
 ہیں یہ ساری سختیاں خمیازہ اس تقصیر کا
 بادشاہ بے مہر ہے اور بے نیاز اس کا وزیر
 شکوہ کس سے کیجئے پھوٹی ہوئی تقدیر کا
 ایک لے دے کے خدا باقی ہے جس کے عرش پر
 حق ہے کچھ کشمیریوں کے نالہ شب گیر کا

1931ء ہی میں تحریک کشمیر کے ایک اہم باب کی جو سرخنی شہیدوں کے لہو سے

لکھی گئی اسے ایک شاندار تصویر کی صورت دے کر پیش کرنے میں مولانا ظفر علی خان اپنے
 قلم کا بے تحاشا استعمال کرتے رہے۔ اس وقت کشمیریوں کی حمایت میں مجلس احرار اسلام بھی
 لاہور میں میدان عمل میں کود پڑی تو مولانا نے یہ اشعار موزوں کئے :

اگر اک سیسہ پلائی ہوئی دیوار ہوئے تو وہ اس عہد میں پنجاب کے احرار ہوئے
 خیل باطل سے اگر برسر پیکار ہوئے تو وہ اسلام کے جانناز رفقا کار ہوئے
 پردہ موت سے نکلے گی حیات جاوید کہ مسلمان شہادت کے طلبگار ہوئے
 جس نے ڈھایا تھا کبھی ظلم کی بنیادوں کو پھر مسلمان اسی جذبہ سے سرشار ہوئے
 ہڈیاں جن کی ہیں چونا تو لہو ہے گارا قصر آزادی کشمیر کے معمار ہوئے

مولانا کے کشمیری سیاسی رہنماؤں شیخ محمد عبداللہ۔ میر واعظ مولانا محمد یوسف شاہ۔

چودھری غلام عباس خان۔ سردار گوہر رحمان اور اللہ رکھا ساغر کے ساتھ نہایت قریبی
 مراسم تھے اور وہ وقتاً فوقتاً انھیں کشمیر کے سلسلے میں اپنے مشوروں سے نوازتے رہتے تھے۔

اللہ رکھا ساغر سے متاثر ہو کے ہی مولانا نے یہ اشعار کہے :

ساغر سے کہا میں نے کہ اے رونقِ محفل
تحریر تیری شستہ ہے تقریرِ شگفتہ
اسلام کی دولت تری گھٹی میں پڑی ہے
موتی تیری جھولی میں ہیں ناسفہ و سفہ
ہم نیند کے ماتوں کو بھی اللہ جگا دے
بیدار ہے دنیا کی ہر ایک ملت خفتہ

1947 میں جب کشمیر کے جنوب مغرب میں مقامی لوگوں نے ڈوگرہ استبداد کے
خلاف مسلح بغاوت کا علم بلند کیا تو ظفر علی خان نے ان مجاہدین کشمیر کے نام یہ زندگی بخش
اشعار نذر کئے :

گھر سے نکلے ہو پیپیر کے گھرانے والو
تو سر اللہ کے رستے میں کٹاتے جاؤ
نوع انساں کو غلامی سے چھڑانے والو
پرچم آزادی کامل کا اڑاتے جاؤ
گردنیں قیصر و کسری کی جھکانے والو
وہی زور آج بھی دنیا کو دکھاتے جاؤ
باندھ کر سر سے کفنِ جنگ میں جانے والو
مٹیاں خونِ شہادت کی بہاتے جاؤ

رسن و دلہ کو خاطر میں نہ لانے والو
جشن آزادی کشمیر مناتے جاؤ

مولانا ظفر علی خان اعلیٰ تعلیم کے حصول کی خاطر علی گڑھ مسلم یونیورسٹی میں زیر تعلیم رہے۔ ان کے معاصرین میں مولانا محمد علی جوہر۔ مولانا شوکت علی۔ مولانا ابوالکلام آزاد۔ ڈاکٹر مختار احمد انصاری۔ حکیم اجمل خان۔ مولانا حسرت موہانی اور سر فضل حسین جیسی محب الوطن ہستیاں شامل تھیں۔ اقبال تو ظفر علی خان کے ہم جلیس تھے جن کے ساتھ ان کا سیاسی رشتہ خاص طور پر کشمیر کے تعلق سے ایک مکمل مفاہمت اور خیالات و حوسات کی ہم آہنگی پر ہمیشہ قائم رہا۔

مولانا عمر بھر ایک فعال شخصیت رہے۔ انہوں نے اس وقت کی تاریخ ساز تحریکوں یعنی تحریک ختم نبوت۔ تحریک آزادی ہند۔ تحریک پاکستان اور تحریک آزادی کشمیر میں بڑھ چڑھ کر حصہ لیا۔ 23 مارچ 1940 کو لاہور میں دریائے راوی کے کنارے ایک تاریخی اجلاس میں جب قرارداد لاہور کے ذریعہ پاکستان کا مطالبہ کیا گیا تو اس قرارداد کی تائید میں تقریر کرنے والوں میں مولانا ظفر علی خان بھی شامل تھے۔

مولانا ظفر علی خان اس زمانہ میں بار بار جموں اور سری نگر کا سیاسی اور اجتماعی دورہ کرتے رہے۔ تحریک کشمیر کے سلسلے میں پنجاب کے جن اخباروں نے سب سے پہلے کشمیر کو اپنا موضوع بنایا ان میں مولانا کا ”زمیندار“ سرفہرست ہے۔ چنانچہ اقبال بھی کشمیر کے سلسلہ میں اپنے بیانات یا انجمن کشمیری مسلمانان کی سرگرمیوں کی تشہیر کے لئے ”زمیندار“ کا انتخاب ترجیحی لحاظ سے کیا کرتے تھے۔

مولانا ظفر اللہ خان صحافی بھی تھے اور شاعر بھی۔ خطیب بھی تھے اور سیاست دان بھی۔ عالم دین بھی تھے اور مصلح بھی۔ ان کا سارا وجود مسلمانوں کی آزادی اور فکری سر بلندی کے لئے وقف تھا۔ اپنی اس خواہش کی تکمیل میں انہوں نے ہندوستان اور کشمیر کے مسلمانوں کے جذبات کی جو آبیاری کی وہ انہی کا خاصہ ہے۔ ان کے اخبار کی بار بار خواتین ضبط

ہوئیں۔ قریاں ہوئیں اور آپ کئی بار گرفتار کئے گئے۔ لیکن ملکی آزادی کے لئے وہ تادم مرگ برابر اپنی جدوجہد میں مصروف عمل رہے۔
آپ نے 1956 میں وفات پائی۔

عبدالصمد ککرو مقبل

1875 میں ملک کشمیر میں ایک زبردست قحط پڑا جس کے اثرات سے ملک کے کئی گھرانے باہر کے شہروں کی طرف ہجرت کرنے پر مجبور ہو گئے۔ ان میں سے اکثر ہمسایہ ریاست پنجاب کے شہروں لاہور اور امرتسر اور پھر یوپی تک پہنچ گئے۔
لاہور میں جو کشمیری پناہ گزین آباد ہوئے وہاں ایک ممتاز فرزند کشمیر میاں کریم بخش ان کی دل و جان سے امداد کرتے تھے۔

میاں کریم بخش پہلی کشمیری کانفرنس کے صدر تھے اور عبدالصمد ککرو کے والد خواجہ عبدالعزیز ککرو کے ساتھ ان کے قریبی تعلقات تھے۔ عبدالصمد ککرو 1836 میں کشمیر کے شمال مغربی ضلع بارہ مولہ میں پیدا ہوئے تھے اور اپنی امداد اور آسودہ حالی کے سبب رئیس کشمیر بھی کہلاتے تھے۔ میاں کریم بخش اور عزیز ککرو کی وفات کے بعد ان کی اولاد میں سے عبدالصمد ککرو اور میاں شمس الدین اور نظام الدین ایک دوسرے کے یار و مددگار بن گئے۔

عبدالصمد ککرو کا قیام لاہور میں عام طور پر اسی بارود خانہ میں ہوتا جو میاں کریم بخش ہی کے وقت سے کشمیریوں کا مرکز بنا ہوا تھا۔ انہی دنوں ککرو اور اقبال کی ملاقات ہوئی اور یہ دونوں ایک قلیل عرصہ کے دوران ایک دوسرے کے مونس و غم خوار بن گئے۔
عبدالصمد ککرو نے ساتھ ہی لاہور میں ان سیاسی سرگرمیوں میں بھی حصہ لینا شروع کیا جن کا تعلق کشمیر کی آزادی کے ساتھ تھا۔ نتیجہ کے طور پر انجمن حمایت اسلام کی بنیاد ڈالی گئی اور عبدالصمد ککرو کئی اور سماجی اور سیاسی تنظیموں کے ساتھ بھی وابستہ ہو گئے۔ مولانا غلام رسول مہران کے بارے میں لکھتے ہیں۔ ”خواجہ عبدالصمد ککرو قومی کاموں میں سرگرمی سے حصہ

لیتے تھے۔ انجمن کے جلسوں میں آتے تھے تو خوب چندہ دیتے تھے۔ خود بھی تقریریں کرتے تھے۔ نیز شاعروں اور مقررہوں کی حوصلہ افزائی میں بھی سب سے پیش پیش رہتے تھے۔ اقبال سے انھیں بے حد محبت تھی۔“ (18)

اسی طرح سید سندنیر نیازی رقم طراز ہیں کہ ”ایک بار جب حضرت علامہ اقبال نے کشمیری کانفرنس میں اپنی نظم ”شکوہ“ (19) پڑھی تو اس کے اختتام پر خواجہ عبدالصمد ککرو جو جلسہ گاہ میں موجود تھے اور ایک بیش قیمت کشمیری شال (شاہ توس) اوڑھے ہوئے تھے۔ اپنی جگہ سے اٹھے اور وہ شال علامہ کے شانوں پر ڈال دیا۔ اور فرط جذبات سے حضرت علامہ سے بزرگانہ بغل گیری ہوئے۔ ازاں بعد اس شال کو جلسہ گاہ میں نیلام کیا گیا جسے ایک مخیر انسان نے خرید اور روپیہ انجمن کے چندہ میں دیدیا۔“ (20)

عبدالصمد ککرو خود شاعر تھے اور اردو میں صمد اور فارسی میں مقبل تخلص کرتے تھے۔ جب ان کا جواں سال طالب علم فرزند غلام حسن فوت ہوا تو سوگوار باپ نے اف تک نہ کی۔ مگر اقبال نے ان کے مجرد جذبات اور نوجوان کی وفات حسرت آیت کے صدمہ کو اظہار کی شکل دے کر ایک مرثیہ لکھا جو رسالہ ”مخزن“ میں جولائی 1902 میں مدیر جریدہ سر شیخ عبدالقادر کی ان تعارفی سطور کے ساتھ شائع ہوا ”ہمارے عنایت فرمائیں بارہ مولہ علاقہ کشمیر خواجہ صمد صاحب ککرو ہیں۔ انھیں چند ماہ ہوئے اپنے چیتے اور ہو نہار بیٹے کے مرگ ناگہاں کا داغ دیکھنا نصیب ہوا۔

خواجہ صاحب ذی علم اور علم دوست رئیس ہیں اور خود زبان فارسی میں شاعر ہیں اور مقبل تخلص کرتے ہیں مگر اس رنج نے ان کی طباعی اور زندہ دلی پر پانی پھیر دیا ہے اور انھیں تصویر غم بنا دیا ہے۔

شیخ محمد اقبال صاحب نے ان کی طرف سے مرحوم کا نوحہ لکھا ہے جو درج ذیل ہے :

اندھیرا صمد کا مکاں ہو گیا وہ خورشید روشن نہاں ہو گیا
بیاباں ہماری سرا بن گئی مسافر وطن کو رواں ہو گیا

گیا اڑ کے وہ بلبل خوش نوا
 نہیں باغ کشمیر میں وہ بہار
 گیا کارواں اور میں راہ میں
 گراکٹ کے آنکھوں سے لخت جگر
 بڑھا اور اک دشمن جانفشاں
 ستم اس غضب کا خزاں نے کیا
 ہوئی غم کی عادت کچھ ایسی مجھے
 کسی نوجواں کی جدائی میں قد
 جدائی میں نالاں ہوں بلبل نہ کیوں
 وہ سرخی ہے اشک شفق رنگ میں
 بنایا تھا ڈر ڈر کے جو آشیاں
 کروں ضبط اے ہم نشیں کس طرح
 غضب ہے غلام حسن کا فراق
 دیا جن کے وہ غم فلک نے اسے
 کہ مقبل سراپا فغاں ہو گیا

خواجہ عبدالصمد ککرو مقبل پچاسی سال کی عمر میں فوت ہوئے۔ اقبال لاہور سے
 تعزیت کے لئے بارہ مولہ کشمیر پہنچے اور پھر وہاں سے سری نگر چلے گئے جہاں ان کے پرانے
 عقیدت مندوں صاحبزادہ محمد عمر۔ منشی سراج الدین اور منشی نور الہی نے استقبال کیا۔ یہ
 1921 کا واقعہ ہے۔ (21)

خان صاحب منشی سراج الدین

آپ 26 فروری 1876 کو یعنی اقبال کی ولادت سے ایک سال پہلے پیدا ہوئے۔

1899 میں ریاست کشمیر کی ریڈیڈنسی میں میر نمشی ہو گئے۔ موسم سرما میں ان کا دفتر سری نگر سے سیالکوٹ منتقل ہو جاتا تھا۔ جہاں اقبال کے ساتھ ان کے گہرے مراسم قائم ہو گئے۔ اقبال ایک بار خان صاحب کے والد نسبتی شیخ محمد بخش کے ایک مقدمہ کے سلسلے بہ نفس نفیس کشمیر آئے۔ شیخ محمد بخش اور سیٹھ کریم بخش کشمیر کے دو نامور رئیس تھے لیکن بعد میں ان کی مالی حالت دگرگوں ہو گئی جب ایک بنگ نے ان کے خلاف عدالت سے فیصلہ صادر کروادیا جس کے نتیجہ میں ان کی جائیدادیں بنیام کی گئیں۔

منشی سراج الدین کو شعر و سخن کے ساتھ دلی شغف تھا۔ وہ سخن فہم تھے اور ادبی اجتماعات کی شمع محفل ہوا کرتے تھے۔ اقبال ان کے نام ایک خط میں لکھتے ہیں ”آپ ہندوستان کے ان چند لوگوں میں ہیں جن کو شاعری سے طبعی مناسبت ہے اور اگر نیچر ذرا فیاضی سے کام لیتی تو آپ کو زمرہ شعراء میں پیدا کرتی۔ بہر حال شعر کا صحیح ذوق شاعری سے کم نہیں بلکہ کم از کم ایک اعتبار سے اس سے بہتر ہے۔ محض ذوق شعر رکھنے والا شعر کا ایسا ہی لطف اٹھا سکتا ہے جیسا کہ خود شاعر اور تصنیف کی شدید تکلیف اے اٹھانی نہیں پڑتی“۔ (22)

انہوں نے سری نگر کے وسطی علاقہ ناو پورہ میں اپنے رہائشی مکان میں ایک بے مثال کتب خانہ قائم کر لیا تھا جس میں نادر و کمیاب کتابیں اور مخطوطات جمع تھے۔ لیکن 1903 میں جب کشمیر میں سیلاب آیا تو یہ متاع بیش بہا بھی بہت حد تک ضائع ہو گئی۔ ملازمت سے بسکدوش ہونے کے بعد آپ نے سری نگر ہی میں سکونت اختیار کر لی اور پھر 1961 میں اللہ کو پیارے ہو گئے۔

منشی سراج الدین نے ایک بار 1902 میں سری نگر سے چار انگوٹھیاں اقبال کو تحفہ میں بھیج دیں تو اقبال نے نہ صرف انھیں شکریہ کا ایک خط تحریر کیا بلکہ اس تحفہ کی رسید میں اردو اور فارسی ابیات پر مبنی ایک نظم بھی تحریر کر کے خان صاحب کو ارسال کی۔ اپنے خط میں وہ لکھتے ہیں۔ ”دو تین روز سے طبیعت بہ سبب دورہ درد کے علیل ہے۔ یہ چند شعر قلم برداشتہ آپ کے شکریہ میں عرض کرتا ہوں۔ میرا ارمان یہی ہے۔ اسی کو قبول کر کے

مجھے مشکور کیجئے۔ چاہیں تو پیشانی پر چند اردو سطور لکھ کر ”مخزن“ میں بھیج دیجئے۔ (23)
یہ نظم یوں ہے :

آپ نے مجھ کو جو بھیجی ارمغان انگشتری
دے رہی ہے مہر و الفت کا نشان انگشتری
زینت دستِ حنا مالیدہ جاناں ہوئی
ہے مثل عاشقانِ آتشِ بجاں انگشتری
تو سراپا آیتے از سورہ قرآنِ فیض
وقفِ مطلق اے سراجِ مہرباں انگشتری
میرے ہاتھوں سے اگر پہنے اے وہ دلربا
ہو رموزِ بے دلی کی تریماں انگشتری
ہو نہ برقِ انگن کہیں اے طائرِ رنگِ حنا
تاکتی رہتی ہے حیرا آشیاں انگشتری
ساغرِ مے میں پڑا انگشتِ ساقی کا جو عکس
بن گئی گردلبہ آبِ رواں انگشتری
ہوں یہ تبدیلِ قوائی فارسی میں نغمہ خواں
ہند سے جاتی ہے سوئے اصفہاں انگشتری

یاد م از شمر فرستاد است چار انگشتری
چار در صورتِ بمعنی صد ہزار انگشتری

چهار را گر صد هزار آورده ام ایک دلیل
شد قبول دست یارم هر چهار انگشتری
داغ داغ موج مینا کاری اش جوش بهار
می دهد چون غنچه گل بوئے یار انگشتری
در لہانور آمد و چشم تماشا شد تمام
بود در کشمیر چشم انتظار انگشتری (24)
یار را ساغر بکف انگشتری در دست یار
حلقه اش خمیازه دست خمار انگشتری
ما سیر حلقه اش او خود اسیر دست دوست
اللہ اللہ دام و صیاد و شکار انگشتری
خاتم دست سلیمان حلقه در گوش دے است
اے عجب انگشتری را جاں نثار انگشتری
وہ چه بکشاید بدست آل نگار سیم تن
ماند گرزین پیشتر سر بستہ کار انگشتری
من دل گم حشمے خود را کجا جویم سراغ
دزدی دزد حنا را پرده دار انگشتری
رازدار دزدیم دزد است در بازار حسن
چشمک دزد حنا را راز دار انگشتری

هر دو باهم ساختند و نقد دلها می برند
 پخته مغز انگشت جانان پخته کار انگشتی
 نو بهار دل فریب انگشتی در دست یار
 برگ گل انگشت و آغوش بهار انگشتی
 من خورم خون جگر از حسرت پاپوس دوست
 بوسه بردش زنده لیل و نهد انگشتی
 بوالهوس ز انگشتی طرز اطاعت یاد گیر
 می نهد سر بر خط فرمان یار انگشتی
 ماه نو قالب تپی کرد است از حسرت به چرخ
 جلوه فرما شد چو در انگشت یار انگشتی
 ارمغانم سلک گوهرهاست یعنی این غزل
 کز سراجم نور با آمد چهار انگشتی
 گشت اے اقبال مقبول امیر ملک حسن
 کرد او ما را گره آخر زکار انگشتی



حوالہ جات

پانچواں باب: اقبال اور یاران وطن

- 1- محفل اقبال۔ شیرازہ کلچرل اکادمی سری نگر۔ اپریل 1980۔ ص 232
- 2- ایضاً۔ ص 221
- 3- کلیات مکاتیب اقبال۔ جلد دوم۔ ص 580
- 4- فکر اقبال۔ ص 55
- 5- نئی محمد دین فوق کشمیری۔ انوار احمد۔ شیرازہ۔ کلچرل اکادمی سری نگر۔ شمارہ 4۔
1973۔ ص 42
- 6- جریدہ شیرازہ کلچرل اکادمی سری نگر۔ نومبر 1964۔ ص 128
- 7- روزنامہ نوائے وقت لاہور۔ 22 دسمبر 1988
- 8- نوائے وقت لاہور۔ 26 مئی 1946
- 9- نوائے وقت لاہور۔ 22 دسمبر 1988
- 10- عکاس کشمیر۔ ماہنامہ ماہ نوکراچی۔ اکتوبر 1962
- 11- انوار اقبال بشیر احمد ڈار۔ اقبال اکادمی پاکستان لاہور۔ 1967۔ ص 221
- 12- اقبال نامہ۔ مرتبہ شیخ عطا اللہ۔ جلد اول۔ شیخ محمد اشرف لاہور۔ ص 58-59
- 13- کلیات مکاتیب اقبال۔ جلد دوم۔ ص 337
- 14- ایضاً۔ ص 441
- 15- اقبال 84۔ مرتبہ ڈاکٹر وحید عشرت۔ اقبال اکادمی پاکستان لاہور۔ 1986۔
ص 112-113
- 16- ماہنامہ ماہ نولاہور۔ نومبر 1984
- 17- کلیات مکاتیب اقبال۔ جلد اول۔ ص 704

- 18- سرور رفتہ۔ مرتبہ غلام رسول مہر اور صادق علی دلاوری۔ شیخ غلام علی ایڈیٹرز
لاہور۔ 1959
- 19- مشاعر کشمیر۔ اقبال کے ایک کشمیری ہم نشین۔ ہفت روزہ چٹان لاہور۔ 29 ستمبر
1975
- 20- فقیر وحید الدین کہتے ہیں کہ یہ 1911 کا واقعہ ہے اور نظم انجمن حمایت اسلام
لاہور کے سالانہ جلسہ میں پڑھی گئی۔ روزگار فقیر۔ ص 123
- 21- خواجہ عبدالصمد مگرو۔ اقبال کے ایک کشمیری ہم نشین۔ کلیم اختر۔ ہفت روزہ
چٹان لاہور۔ 29 ستمبر 1975
- 22- کلیات مکاتیب اقبال۔ جلد اول۔ ص 412
- 23- باقیات اقبال۔ مرتبہ سید الواحد معینی۔ کتب خانہ نذیریہ دہلی۔ ص 33
- 24- لاہور میں آکر یہ سراپا چشم تماشا ہو گئی۔ کشمیر میں یہ چشم انتظار بنی ہوئی تھی۔
کلیات مکاتیب اقبال۔ جلد اول۔ ص 65



چھٹاب

اقبال اور تحریک آزادی کشمیر

☆

ازاں مے فشاں قطرہ بر کشمیری
کہ خاکسترش آفریند شرارے

☆

جس زمانہ میں اقبال پیدا ہوئے وہ مسلمانوں کے لئے بے حسی اور ادا بار کا زمانہ تھا ہندوستانی 1857 کی جنگ آزادی میں شکست کھانے کے بعد ہمت ہار کر ہتھیار ڈال چکے تھے۔ مسلمانوں پر انگریز حاکموں نے بنات کا الزام لگا کر ان کی بری طرح سرکوبی کر لی تھی۔ اور بظاہر ان میں ایک نئی زندگی کی جھلکی کی کوئی رمت بھی باقی نہیں رہی تھی۔ سر سید احمد خان اور ان کے رفقاء اس خفتہ قوم کو جھنجھوڑ کر بیدار کرنے کی کوشش پیہم کر رہے تھے مگر ان میں کوئی حرکت نظر نہیں آ رہی تھی۔

ادھر دنیائے اسلام کا بھی کم و بیش یہی حال تھا۔ مسلمان حکمران یا تو غیر ملکیتوں کے ہاتھوں کٹھ پتلی بنے ہوئے تھے یا اپنی رعایا کے لئے وہ نہایت جاہل و قاہر تھے۔ وہ خود عیش و عشرت میں سرشار تھے اور رعایا کو جہالت و افلاس میں سرست رکھا تھا۔ یورپ کے گدھ ان کو مردار سمجھ کر ان پر ہر طرف ٹوٹ پڑے تھے۔ بقول محمد حسین سید ”اس حال میں اللہ تعالیٰ نے مسلمانوں پر رحم کرتے ہوئے ان کی اصلاح اور سدھار کے لئے دنیائے اسلام میں چند باکمال ہستیوں کو مامور کیا۔ ترکی میں مصطفیٰ کمال۔ ایران میں رضا شاہ پہلوی۔ مصر میں زغلول پاشا۔ ہندوستان میں مولانا محمد علی اور ابوالکلام وغیرہ پیدا کئے۔ ان میں سے کسی نے تو موقعہ مناسب مل جانے کی وجہ سے اپنا کام پورا کر لیا۔ کسی نے کام کو شروع کر دیا مگر مکمل نہ کر سکے اور کچھ جھجھیل کے لئے شب و روز کوشاں رہے۔ امت کی یہ اصلاح و سدھار الگ الگ وطنی اور نسلی بنیادوں پر ہوئی۔ اب ضرورت ایک ایسے معمار کی تھی جو ان مختلف اینٹوں سے ابراہیمی و مصطفوی بنیادوں پر ایک نئے حصہ کی تعمیر کرے۔ اللہ نے اس کام کے لئے اقبال کو ہندوستان میں پیدا کیا۔ (1)

عبدالرحمان طارق اس دور میں مسلمانوں کی تاریخ کے ہم عصر اثرات کے رد عمل میں اقبال کے مقام اور رول کا ذکر کرتے ہوئے کہتے ہیں ”اقبال ایک ایسے دیدہ ور ہیں جو خود بیدار ہیں اور دوسروں کو بیدار کرنا چاہتے ہیں۔ وہ طریق عمل میں خود مردانہ وار گامزن ہیں اور دوسروں کو بھی اسی راستہ پر چلانا چاہتے ہیں کہ ان کی قوم بھی اس نعت عظمیٰ سے سرفراز

ہو۔ ان کا سینہ سوز محبت سے اس لئے مالا مال ہے کہ قوم اسے اپنے لئے عام کرے تاکہ وہ اپنی کھوئی ہوئی شان دوبارہ حاصل کر سکے۔ وہ اسلاف کی عظمت کو بار بار اس لئے یاد دلاتے ہیں کہ مسلمان پھر سے ان کی پیروی کر کے غلامی کی ذلت سے نجات حاصل کر سکیں۔ ان کا دل مسلمانوں کی موجودہ بے حسی اور جمود کو دیکھ کر کڑھتا ہے اسی لئے وہ احساس خودی اور ضبط نفس کے پاکیزہ جذبات کو ایک دفعہ پھر ان کے اندر تروتازہ کر دینا چاہتے ہیں۔ (2)

اس سلسلے میں اقبال کے خیالات میں مسلمانوں کے منزل اور ابتلا کے بارے میں اس وقت ایک معنی خیز تبدیلی آگئی جب انہوں نے جارج برنارڈشا کے یہ الفاظ سن لئے کہ ”دنیا میں سب سے اچھا مذہب اسلام ہے مگر سب سے بدتر قوم مسلمان۔“

اس کے بعد وہ ساری عمر اہل اسلام کی ذہنی۔ فکری۔ روحانی اور تمدنی زندگی کے نکھار کو اس پسماندہ قوم کی متاع حیات بنائے جانے کی سعی کرتے رہے جس کے واضح اشارے ان کے کلام میں جا بجا ملتے ہیں۔

جہاں تک کشمیر کا تعلق ہے وہ اقبال کا آبائی وطن ہونے کے ناطے ہمیشہ ان کی نظروں میں رہا۔ اہل کشمیر کے دور غلامی کی تاریک پر چھائیوں کے آر پار ان کی عقابلی نظروں نے بغاوت اور انقلاب کے دھارے دریائے جہلم کی لہروں سے پھونٹے ہوئے دیکھے تھے۔ بقول ممتاز حسن ”کشمیر کی جدوجہد کا منظر اقبال نے وجدانی طور پر صاف اور واضح دیکھا تھا۔ اس سے قبل کہ کشمیر میں کسی ہل چل کے آثار ظاہر ہوں ان کو نظر آگیا کہ مطلع پر طوفانی بادل جمع ہو رہے ہیں۔“ (3)

اس سلسلے میں ”پیام مشرق“ میں ان کی نظم ”ساقی نامہ“ جو انہوں نے جون 1921 میں سری نگر میں مشہور مغل باغ نشاط میں تحریر کی تھی، اس واقعہ کی پیشین گوئی ہے جو 1924 میں کشمیر میں ریشم خانہ کے مزدوروں کے ساتھ پیش آیا۔ اس نظم کے چند اشعار یوں ہیں :

شیری کہ با بندگی خو گرفتہ بتے می تراشد ز سنگ مزارے
ضمیرش تہی از خیال بلندے خودی ناشائے ز خود شرمسارے
بریشم قبا خواجہ از محنت او نصیب تنش جامہ تار تارے
نہ در دیدہ او فروغ نگاہے نہ در سینہ او دل بے قرارے

ازاں مئے فشاں قطرہ بر شیری
کہ خاکسترش آفریند شرارے

ممتاز حسن ہی کہتے ہیں ”ایک روز علامہ کی صحبت میں کشمیر کی سیاسی تحریک پر گفتگو ہو رہی تھی۔ علامہ موصوف فرمانے لگے ”میں نے کشمیر سے متعلق جو لقم ساقی نامہ نشاط باغ میں بیٹھ کر لکھی تھی اس میں ریشم ساز کارخانوں اور کاری گروں کا ذکر بھی شامل تھا۔ عجیب بات یہ ہے کہ بعد میں کشمیر کی سیاسی تحریک وجود میں آئی تو اس کی ابتدا بھی ایک ریشم کے کارخانہ میں کاری گروں کی بغاوت سے ہی ہوئی“ (4)

اقبال کے ایک اور ہم نشین سعادت علی خان بھی ”ملفوظات اقبال“ میں اس محفل کا ذکر کرتے ہیں جس میں کشمیر ہی موضوع سخن تھا اور کئی حضرات اس پر اپنے خیالات کا اظہار کر رہے تھے۔ اسی دوران ریشم خانہ کی بغاوت کا ذکر چھڑ گیا تو اقبال یکایک فرمانے لگے کہ ”میں تو نبی ہوتا ہوتا رہ گیا۔ حالات نے جاوید نامہ کی طباعت و اشاعت میں تاخیر کر دی ورنہ کشمیر کے اس بیجان کو تو میں مدت سے دیکھ رہا تھا“۔ (5)

اگر یوں کہا جائے کہ اقبال نے سخن گوئی کے علاوہ اپنی ساری عمر کشمیر اور کشمیریوں کی سیاسی اور اقتصادی آزادی کے لئے وقف کی تھی تو بے جا نہ ہوگا۔ فروری 1896 میں لاہور میں رہائش پذیر کشمیریوں نے انجمن کشمیری مسلمانان کا قیام عمل میں لایا۔ اس کا مقصد عام طور پر شادی و غمی کے رسوم کی اصلاح اور تعلیم و تجارت وغیرہ کی ترقی کے لئے کوششیں کرنا تھا۔ مولانا غلام رسول مہرنے اس کے ابتدائی عمل کا حال بیان کرتے ہوئے لکھا کہ اسی سال

انجمن کا پہلا اجلاس ہوا جس میں مولانا عبدالجید سالک کے بقول محمد دین فوق کی فرمائش پر اقبال نے ستائیس اشعار کی ایک نظم پڑھی جس کا عنوان ”فلاح قوم“ تھا (6) اور جس میں اقبال نے انجمن کے قیام۔ اس کے لائحہ عمل اور اس کی کامیابی پر اپنے خیالات کا یوں اظہار کیا تھا جو ان کی طالب علمی کے زمانہ کی شاعری کا نمونہ ہے :

کیا تھا گردش لیم نے مجھے محروں
چڑھائی فوج الم کی ہوئی تھی کچھ ایسے
کیا تھا کوچ جودل سے خوشی کی فوجوں نے
غم و الم نے جگر میں لگا رکھی تھی آگ
زبس کہ غم نے پریشان کیا ہوا تھا مجھے
جو سامنے تھی میری قوم کی بری حالت
انہی غموں میں مگر مجھ کو اک صدا آئی
پئے مریض یہ اک نسخہ مسیحا تھا
غبار دل میں جو تھا کچھ فلک کی جانب سے
ہزار شکر کہ اک انجمن ہوئی قائم
طے گا منزل مقصود کا پتہ ہم کو
ہلال دار اگر منہ میں دو زبانیں ہوں
مثال شانہ اگر میری سوزبانیں ہوں
چلی نسیم یہ کیسی کہ پڑ گئی ٹھنڈک
یہ کیا خوشی ہے کہ دل خود بہ خود یہ کہتا ہے
خوشی سے آکے خدا جانے کیا کہا اس نے
کرم سے اس کے وہ صورت فلاح کی نکلی
خدا نے ہوش دیا متفق ہوئے سارے

بدن میں جاں تھی کہ جیسے قفس میں صیدزبوں
علم خوشی کا میرے دل میں ہو گیا تھا نگوں
لگائے خیمہ تھی واں رنج کے جنود و قشوں
بنا ہوا تھا میرا سینہ رشک صد کانوں
یہ فکر مجھ کو لگی تھی کہ ہو نہ جائے جنوں
اڈ گیا میری آنکھوں سے خون کا یوں
کہ بیت قوم کی اصلاح کے ہوئے موزوں
کہ جس کو سن کے ہوا خرمی سے دل مشوں
دبے اسی میں رنج و غم بھی صورت قاروں
یقین ہے راہ پر آئے گا طالع واژوں
خدا کا شکر کہ جس نے دئے یہ راہ نموں
لوانہ پھر بھی ہو شکر خداے کن فیوں
نہ طے ہو زلف رہ شکر ایزد بے چوں
چمن ہوا میرے سینے میں خار سوز دروں
بعید رنج سے اور خرمی سے ہے مقروں
اچھل رہا ہے مثال تموج جیوں
کہ حسن قوم ہر اک شر سے ہو گیا معسوں
کبھی گئے ہیں تیری چال گنبد گردوں

چراغ عقل کو روشن کیا ہے ظلمت میں
 مزا تو جب ہے کہ ہم خود دکھائیں کچھ کر کے
 بڑھے یہ بزم ترقی کی دوڑ میں یارب
 اسی سے سدی امیدیں بندھی ہیں اپنی کہ ہے
 دعا یہ تجھ سے ہے یارب کہ تاقیامت ہو
 جو دوڑ کے لئے میدان علم میں جائیں
 کچھ ان میں شوق ترقی کا حد سے بڑھ جائے
 دکھائیں فہم و ذکا و ہنر یہ اوروں کو
 ہمارے ہاتھ میں آجائے گا در مکنتوں
 جو مرد ہے نہیں ہوتا ہے غیر کامنتوں
 کبھی نہ ہوں یہ قدم تیز آشنائے سکوں
 وجود اس کا پے قصر قوم مثل ستوں
 ہماری قوم کا ہر فرد قوم پر مفتوں
 سکھوں سے بڑھ کے رہے ان کے فہم کا گلگون
 ہماری قوم پہ یارب وہ پھونک دے افسوں
 زمانے بھر کے یہ حاصل کریں علوم و فنوں
 جو تیری قوم کا دشمن ہو اس زمانے میں
 اسے بھی باندھ لے اقبال صورت مضمون

1909 میں اقبال انجمن کشمیری مسلمانان کے جنرل سیکرٹری ہوئے۔ ان کا انتخاب
 6 فروری کو ہوا جب انجمن کو اس کے اصل نام یعنی انجمن کشمیری مسلمانان ہند سے تبدیل
 کر کے اسے پنجاب کے کشمیریوں کے مفادات تک محدود کیا گیا۔
 اس سے قبل 1907 میں جموں میں بھی انجمن کشمیریان جموں کے نام سے اسی قسم
 کی ایک اور جماعت کا قیام عمل میں لایا گیا تھا لیکن اس کے عہدیداروں اور چند برگزیدہ
 کارکنوں کی باہمی رسد کشی اور رقابت کی وجہ سے اس کا شیرازہ بکھر چکا تھا۔ اقبال کو اس
 صورت حال سے بے حد رنج ہوا اور انہوں نے ”کشمیری میگزین“ کے ستمبر 1909 کے شمارہ
 میں ”انجمن کشمیریان جموں کا حشر“ کے عنوان سے ایک عبرت آموز شذرہ قلم بند کیا جس
 کی ابتدا انہوں نے ایک نہایت ہی زوردار اور طنزیہ شعر سے اس طرح کی:

ایک وہ ہیں کہ نیا رنگ جما لیتے ہیں
 ایک ہم ہیں کہ بنا کر بھی مٹا لیتے ہیں

اقبال اس مختصر سے مضمون میں افسوس کے ساتھ لکھتے ہیں کہ ”دو سال سے کچھ زائد عرصہ گزرا کہ راقم الحروف نے کشمیری میگزین کے توسط سے انجمن کشمیریان جموں کے انعقاد کی خوش خبری اپنے بھائیوں کو سنائی تھی اور بانیان و حامیان انجمن کے سرسبز اور نہایت مفید ثابت ہونے کا خیال ظاہر کیا تھا اور خداوند ذوالجلال سے اس کی عمر و رازی اور ترقی پذیر ہونے کے لئے بصد عجز و نیاز دعا کی تھی۔ افسوس ہزار افسوس کہ اس دعا کی دراجابت تک رسائی نہ ہوئی اور خاکسار کا خیال غلط نکلا۔ ہائے وہ اٹھتا ہوا بلا کا جوش کدھر گیا اور وہ غیر معمولی سرگرمی کدھر گئی؟“

1896 میں اقبال سیالکوٹ سے نئے نئے لاہور آئے تھے اور گورنمنٹ کالج لاہور میں بی اے کے طالب علم تھے۔ ”فلاح قوم“ بعد میں ان کے ولایت سے واپس آنے کے بعد کشمیری میگزین کے مارچ 1909 کے شمارہ میں ان کی نظر ثانی اور اجازت کے بعد شائع ہوئی۔ اقبال نے اپنے جو قطعے کشمیر انجمن کشمیری مسلمانان لاہور ہی کے اجلاس میں پڑھ کر سنائے تھے ان میں سے ایک قطعہ ہے:

سو تدابیر کی اے قوم یہ ہے اک تدبیر
چشم اغیاد میں بڑھتی ہے اسی سے توقیر
دژ مطلب ہے اخوت کے صدف میں پہناں
مل کے دنیا میں رہو مثل حروف کشمیر

اس قطعہ کا آخری مصرعہ ساری عمر ”اخبار کشمیر“ لاہور کا ماٹورہا۔ یہ آٹھوں قطعے بعد میں کشمیری میگزین کے اکتوبر 1909 کے شمارہ میں بھی شامل کئے گئے اور اس کتاب میں کسی دوسری جگہ درج ہیں۔

1909 میں جب انجمن کشمیری مسلمانان کی تشکیل کے موقعہ پر اس کے عہدیدار منتخب ہوئے تو اس کی تنظیمی شکل یہ رہی:

صدر: خان بہادر خواجہ عبداللہ بخش

نائب صدر : میاں شمس الدین رئیس میونسپل کمشنر، خواجہ کریم بخش اکاؤنٹنٹ، میاں نظام الدین رئیس، خواجہ کمال الدین بی اے وکیل، شیخ محمد کاظم سپرنٹنڈنٹ ڈاک خانہ جات، سید محمد شاہ وکیل حاجی میر شمس الدین اور ڈاکٹر محمد دین ناظر۔

جنرل سیکرٹری : ڈاکٹر شیخ محمد اقبال۔ ایم اے پی۔ ایچ۔ ڈی۔ بار ایٹ لا
جوائنٹ سیکرٹری : منشی حیدر محمد ہیڈ کلرک ریلوے

اسسٹنٹ سیکرٹری۔ محمد دین فوق

فنانس سیکرٹری۔ منشی معراج الدین۔ ڈرافٹس مین ریلوے

حاسب۔ منشی قادر بخش۔ اکاؤنٹنٹ نوٹ گمر

ان کے علاوہ خواجہ رحیم بخش۔ ای اے سی، منشی محمد حفیظ۔ شیخ خان محمد ڈپٹی پوسٹ ماسٹر۔ بابو نبی بخش بی اے انسپکٹر ڈاک خانہ جات، شیخ محمد دین ایم اے پروفیسر مشن کالج لاہور۔ (آنریبل جسٹس وسابق گورنر سندھ) شیخ برکت اللہ ڈپٹی انسپکٹر مزنگ۔ منشی احمد دین اکاؤنٹنٹ نہر۔ بابو نبی بخش ٹھیکیدار ریلوے، خواجہ امیر بخش ہیڈ کلرک محکمہ جنگلات وغیرہ نہ صرف کشمیری برادری کے چند درخندہ ستارے تھے بلکہ لاہور کی تمام قوم کے سربر آوردہ رکن تھے کیونکہ ان میں اکثر افراد ایسے بھی تھے جن کا کسی نہ کسی حیثیت سے مسلمانوں کی ہر جماعت بالخصوص انجمن حمایت اسلام سے گہرا تعلق تھا۔ (7)

دسمبر 1908 میں آل انڈیا محمدن ایجوکیشنل کانفرنس کا سالانہ اجلاس امرتسر میں منعقد ہوا۔ آنریبل نواب بہادر خواجہ محمد سلیم اللہ خان آئی سی آئی ای، نواب آف ڈھاکہ اس کے صدر تھے۔ چونکہ وہ بھی کشمیری تھے اس لئے کشمیری برادری کے بہت سے بزرگ شوق ملاقات میں پنجاب کے مختلف شہروں سے کھنچ کر امرتسر پہنچے۔ انجمن کشمیری مسلمانان لاہور نے نواب صاحب کی خدمت میں ایک سپاس نامہ پیش کرنے کا فیصلہ کیا۔ چنانچہ 27 دسمبر کو ایک وفد غیر رسمی طور پر ایڈریس کا وقت مقرر کرنے کی خاطر سرکٹ ہاؤس امرتسر میں حاضر ہوا۔ اس وفد میں خان بہادر خواجہ اللہ بخش۔ مولوی احمدین وکیل۔ خواجہ

رحیم بخش۔ خواجہ امیر بخش۔ حاجی میر شمس الدین جنرل سیکرٹری انجمن حمایت اسلام۔ منشی غلام محمد خادم۔ منشی محمد دین فوق۔ بابو غلام حسین اور بابو حیدر محمد خاص طور پر قابل ذکر ہیں۔

خان بہادر اللہ بخش نے ہر ایک کا تعارف کرایا اور حاضری کی علت نمائی بیان کی۔ نواب صاحب نے دست شوق بڑھا کر ہر ایک سے مصافحہ کیا اور وفد سے ملنے کیلئے 28 دسمبر کی شام کا وقت مقرر کیا۔ چنانچہ دوسرے روز سیالکوٹ۔ امرتسر۔ راولپنڈی۔ سرگودھا۔ گوجرانوالہ۔ لائل پور۔ لدھیانہ۔ گورداس پور۔ وزیر آباد۔ ڈیرہ غازی خان۔ جیکب آباد۔ سندھ وغیرہ کے نمائندوں کا ایک وفد مقررہ وقت پر سرکٹ ہاؤس امرتسر پہنچا۔ اقبال اس وفد میں شامل تھے۔ انہوں نے نہایت بلند آواز سے فارسی زبان میں سپانامہ پڑھا۔

اس سپاس نامہ میں نواب صاحب کے خیر مقدم کے بعد ترک کشمیر کا تذکرہ تھا اور پھر لکھا تھا کہ کشمیری قوم نے باوجود اجنبی ہونے کے علوم و فنون اور حصول مراتب و وجاہت میں وہ کوشش کی ہے کہ مقامی اقوام ان کی ذہانت اور طباعی دیکھ کر دنگ رہ گئی ہیں۔ ہم صرف یہ چاہتے ہیں کہ آپ اپنے قومی بھائیوں یعنی اہل خطہ مسلمانان پنجاب کی سرپرستی قبول فرمائیں تاکہ جمعیت قومی کا شیرازہ بکھرنے نہ پائے اور ہماری ضروریات قومی اور حفاظت حقوق کی کوششیں جاری رہ سکیں۔

محمد عبداللہ قریشی کے بقول چونکہ یہ سپانامہ نایاب ہے لہذا انہوں نے اسے اقبال کی ایک یادگار سمجھ کر من و عن یوں نقل کیا ہے :

الحمد للہ امروز ساعت سعید مل روز عید کہ اہل خطہ از مختلف مقامات صوبہ پنجاب بخدمت اقدس برائے خیر مقدم جناب والا حاضر شدیم و از شرف ملاقات مشرف مستقیم :

اے آمدت باعث آبادی ما ذکر تو بود زمزمہ شادی ما

پوشیدہ نیست کہ اسلاف بغرض سیر و سیاحت و ترقی تجارت و حصول روزگار
راہ غربت گرفتہ و از قطعہ جنت نظیر خویش انفراق نموده دریں ملک ہندوستان بہ

مقامات مختلف اقامت در زید ندو در صورت اجنبی زندگی می کردند۔

ہنگامے کہ آفتاب اقبال مغربیہ بہ ہندوستان طلوع نمود اقوام مختلف اس دیار از علوم مغربیہ بہرہ اندوز گشتند۔ درال زماں اس بزرگان خطہ باوجود مشکلات مہاجرت دریں راہ قدم نہادند و اقبال و خیزاں خوشن را بجایے رسانیدند کہ امروز باعتبار علوم فنون و حصول مراتب و وجاہت و نومیہ و ادائے فرائض دینیہ و بہ نظر تہذیب اخلاق و خیر خواہی دولت انگلشیہ در صف اقوام ترقی یافتہ گرفتند۔ ازلں جا کہ اہل خطہ را از فضل ایزد منان در ملک ہندوستان جمعیت قومی بجمول پیوستہ کشمیریاں صوبہ پنجاب بہ کمال آرزو مندی برائے قبولیت عمدہ پتیرن (Patron) بعضو رو الا عرض رسان اند و امید دارند کہ جناب والا از منظوری اس درخواست جملہ برادران خطہ را مشکور و ممنون سازند و در انصرام ضروریات قومی و حفاظت حقوق اہل خطہ بیشتر از پیشتر سعی فرمایند۔

ما ازلں خیر خواہی دولت برطانیہ کہ از طریق عمل جناب ظاہر و ثابت شدہ است وی شود بہ خودی نازیم :

از نیم جان و مال ہر اسان نہ سستہ

اس کار از تو آید و مرداں چنین کنند

گور نعمت عالیہ کہ از راہ الطاف خسروانہ اعزاز بزرگ یعنی عمدہ ممبر کونسل ہائے جناب والا صفات راعطا فرمودہ است ما اہل خطہ شکر یہ این نعمت او اکر دن نمی توانیم و بدر گاہ خداوند کریم دعا کنیم کہ حکومت برطانیہ را بر جاہہ مستقیم بر قرار دارد :

اس دعا از من و از جملہ جہاں آمین باد

نواب صاحب نے اس سپاس نامہ کا جواب انگریزی میں دیا جس کا خلاصہ یہ ہے :

”صاحبو! نہیں نہیں بھائیو! میں آپ کے سپاسنامہ اور ملاقات سے بہت خوش ہوا۔ میں اس وقت اپنے بھائیوں کے درمیان ہوں اور ان کی ہر خدمت کے لئے جو مجھ سے ممکن ہو سکے حاضر اور تیار ہوں۔ آپ نے خواہش ظاہر کی ہے کہ میں آپ کی قومی انجمن کا Patron

(مرنی) بنوں میں ہر چند اس قابل نہیں لیکن آپ کی خوشی کو مد نظر رکھ کر آپ کی خواہش منظور کرتا ہوں اور خوش ہوں کہ میری قوم حکومت کی وفادار اور جاں نثار ہے۔ (8)

ایجوکیشنل کانفرنس کے خطبہ صدارت میں نواب صاحب نے اعزاز صدارت کا شکریہ ادا کرتے ہوئے کہا ”اگرچہ میری صحت اجازت نہیں دیتی تھی کہ میں اتنی دور کا سفر اختیار کروں اور اس شاندار مجمع میں شریک ہوں مگر آپ حضرات کے اخلاص نے مجھے مجبور کیا اور ڈھاکہ سے یہاں تک کھینچ لایا۔ ڈھاکہ امرتسر سے سینکڑوں میل پر واقع ہے مگر میں یقین کرتا ہوں اور یقین کرنے کی کافی وجوہ میرے پاس موجود ہیں کہ میں اپنے وطن میں ہوں۔ میرے خیال میں امرتسر کی آبادی پنجاب میں بہ لحاظ کشمیری آبادی کے بہت زیادہ ہے اور اپنے خواص اور پیداوار اور صنایع کے اعتبار سے ثانی سری نگر ہے اور شاید آپ حضرات واقف ہوں گے کہ میں کشمیری الاصل ہوں۔ اس حیثیت سے اپنے موجودہ وطن سے جس قدر آگے بڑھوں گا اصلی وطن یعنی کشمیر مجھ سے قریب تر ہوتا جائے گا۔“

اقبال کی تحریک سے نواب صاحب نے 5 فروری 1909 کو وائس ریل ليجسلیٹیو کونسل کے اجلاس میں حکومت ہند سے یہ سوال بھی پوچھا کہ آیا کشمیری فوج میں بھرتی ہو سکتے ہیں یا نہیں۔ اگر ہو سکتے ہیں تو آج کل کتنے کشمیری سرکاری فوجوں میں ہیں؟ نیز امرتسر اور سرحد کشمیر پر جو کشمیری آباد ہیں کیا وہ پنجاب کے قانون انتقال اراضی کی تعریف میں شامل ہیں یا نہیں؟

اس سوال کے جواب میں حکومت ہند کی طرف سے کہا گیا کہ کشمیری قوم کے فوج میں بھرتی ہونے پر کوئی روک ٹوک نہیں مگر رجمنٹوں میں چونکہ اس کی کلاس کمپوزیشن نہیں یعنی کوئی کپنی پلٹن میں یا کوئی ٹروپ رسالہ میں کشمیریوں کے لئے نہیں اس لئے ہندوستانی فوج میں کوئی کشمیری بھرتی نہیں ہوتا۔

اسی طرح حکومت کی طرف سے یہ جواب بھی دیا گیا کہ جو کشمیری امرتسر اور حدود کشمیر میں رہتے ہیں پنجاب کے قانون انتقال اراضی سے ان پر کچھ خراب اثر نہیں پڑا۔

پنجاب میں کاشٹکل قوم مشتہر ہونے کے لئے کشمیریوں کو حکومت پنجاب سے درخواست کرنی چاہیے۔ پنجاب گورنمنٹ کو حکومت ہند سے دریافت کئے بغیر ہر قوم کو کاشٹکل مشتہر کر دینے کا اختیار ہے۔ (9)

اس سلسلہ کو آگے بڑھانے کی غرض سے اقبال نے کئی مراسلے اس وقت سرگرم عمل احباب کو لکھے تاکہ ان مساعی کا کوئی مثبت نتیجہ سامنے آسکے۔ ان خطوط میں وہ عام طور پر فوجی بھرتی اور حصول اراضی کی ضرورت اور اہمیت، برادری اور حکام دونوں پر واضح کرتے رہے۔

ایک مراسلہ محمد دین فوق کے نام یوں تحریر کیا:

برادر مکرم و معظم۔ اسلام علیکم ورحمۃ اللہ وبرکاتہ

آپ کو شاید معلوم ہو گا کہ ہمارے مربی و محسن جناب سر آزعیل خواجہ محمد سلیم اللہ صاحب نواب بہادر کے سی ایس۔ آئی سی آئی ای نواب ڈھاکہ نے 5 فروری 1909 کو وائس ریگل کونسل میں کشمیریوں کے متعلق فوج اور زمینداروں کی بابت سوالات پیش کئے تھے۔ فوج کے متعلق تو صاحب بہادر کمانڈر انچیف افواج ہند لارڈ کچر (10) نے فرمایا کہ کشمیری مسلمانوں کو فوج میں بھرتی ہونے کے لئے کوئی رکاوٹ نہیں ہے اگرچہ کشمیریوں کی کوئی کمپنی یا سکاڈرن علاحدہ موجود نہیں ہے۔ اس امر کے متعلق انجمن کشمیری مسلمانان لاہور علاحدہ کوشش کر رہی ہے مگر فی الحال میں آپ کی توجہ دو سوالوں کی طرف منعطف کرنا چاہتا ہوں۔

زراعت پیشہ اقوام کے متعلق جو جواب نواب صاحب کے سوال کا دیا گیا تھا وہ یہ تھا کہ لوکل گورنمنٹ جس قوم کو مناسب سمجھتی ہے اقوام ہندی زمینداری میں شامل کر لیتی ہے۔ گورنمنٹ پنجاب کو یہ دونوں سوال اور جواب زمینداری کے متعلق حضور و اسررائے بہادر نے بھیجے تھے۔ گورنمنٹ ممدوح نے حکم جاری فرمایا کہ کشنر اپنے اپنے علاقے کی مفصل رپورٹ کریں کہ آیا کشمیری مسلمان اقوام ہندی زمینداری میں شامل کر لیے جائیں یا

کئے جانے کے لائق ہیں۔ کشنر صاحب بہادر نے ڈپٹی کشنروں کے نام حکم صادر فرمایا ہے کہ وہ ان کو اس معاملہ میں مدد دیں۔ ڈپٹی کشنروں نے تمام کشمیری زمینداروں کی ایک فہرست مرتب کروائی ہے جس سے ان کو معلوم ہو گا کہ پنجاب میں کتنے کشمیری زراعت پیشہ ہیں۔ ڈپٹی کشنر صاحب یا لکھوت کا حکم نہایت صاف ہے۔ انہوں نے تحصیلداروں سے چار امور دریافت فرمائے ہیں یعنی۔

- 1- قوم کشمیری کے افراد کا عموماً کیا پیشہ ہے؟
- 2- کس قدر کشمیری ایسے ہوں گے جن کا گزارہ صرف زراعت کاری پر ہے؟
- 3- اگر وہ مالکان اراضی ہیں تو کب سے انہوں نے زمین حاصل کر لی ہے؟
- 4- کوئی کشمیری دخیل کار ہے یا نہیں؟

اس حکم سے معلوم ہوتا ہے کہ مفصلات اور شہروں میں بود و باش رکھنے والے زراعت پیشہ کشمیریوں کی جو فہرست تیار ہوگی اس میں مندرجہ بالا چار امور کا خیال رکھا جائے گا۔

آپ مہربانی کر کے تحصیلدار صاحبوں کو اس فہرست کے مرتب کرنے میں خود بھی امدادیں اور دیکھیں کہ یہ فہرست بموجب حکم ڈپٹی کشنر بہادر تیار کی جاتی ہے یا نہیں۔ تمام اہل خطہ کو جو آپ کے علاقہ میں رہتے ہیں اچھی طرح سمجھا دیا جائے کہ وہ اپنے اپنے گاؤں میں فہرست تیار کرنے میں امدادیں تاکہ کھل فہرست تیار ہو سکے اور ہماری گورنمنٹ کو معلوم ہو جائے کہ کشمیری کس قدر پنجاب میں زمیندار ہیں اور زمینداری کا کام کرتے ہیں۔ اگر آپ کو معلوم ہو کہ یہ فہرست بموجب حکم صاحب بہادر ڈپٹی کشنر تیار نہیں ہوئی تو صاحب بہادر ڈپٹی کشنر کی خدمت میں مودبانہ درخواست کریں کہ وہ ان کے بموجب حکم تیار کرنے کا صادر فرمائیں۔

جو نقشہ کہ تیار ہو رہا ہے اسکی ایک نقل انجمن کشمیری مسلمانان لاہور کے پاس جس قدر جلد ممکن ہو سکے ارسال فرمانے کی کوشش کریں۔

یہ چٹھی اپنے بھائیوں کو جو مفصلات میں رہتے ہیں جلدی بھیج دیں تاکہ ان کو معلوم ہو جائے کہ کس قسم کی فہرست ہونی چاہیے۔ اگر وہ دیکھیں کہ فہرست بموجب حکم بالا تیار نہیں ہوئی یا نہیں ہوتی تو وہ آپ کی معرفت صاحب ڈپٹی کمشنر بہادر سے خط و کتابت کریں۔ اس غرض کے لئے کہ مندرجہ بالا تمام قوم کے افراد متفقہ طور پر اپنی یہودی کے لئے کوشش کریں نیز دیگر امور کے لئے جو قوم سے بحیثیت مجموعی تعلق رکھتے ہوں میں تحریک کرتا ہوں کہ آپ اپنے سنٹر (مرکز) میں ضرور کشمیری مجلس قائم کریں۔ اس کے علاوہ ہر ایسے مقام میں جہاں آپ کا اثر ہو اپنے دیگر بھائیوں کو کشمیری مجلس قائم کرنے کی ترغیب بھی دیں کیونکہ اس طریق سے نہ صرف قوم کے افراد میں اتحاد و یگانگت کی صورت پیدا ہوگی بلکہ قومی حقوق کی حفاظت اور توسیع میں بھی سہولت ہوگی۔ (11)

خاکسار

محمد اقبال بیر سٹریٹ لا

جنرل سیکرٹری انجمن کشمیری مسلمانان لاہور (12)

دوسری چٹھی جو اقبال نے ارکین انجمن کشمیری مسلمانان کے نام ارسال کی۔ یہ تھی:

برادر مکرم و معظم۔ اسلام علیکم ورحمۃ اللہ وبرکاتہ

انجمن کشمیری مسلمانان لاہور کی طرف سے پہلے بھی مسئلہ زمینداری کے متعلق ایک مطبوعہ چٹھی بعض قومی کمیٹیوں اور بزرگان قوم کی خدمت میں ارسال کئے جانے کے علاوہ کشمیری میگزین بابت مئی 1909 میں شائع ہوئی ہے جو امید ہے تمام برادران کی نظر سے گذری ہوگی۔ اس مسئلہ پر دیگر قومی کمیٹیوں کے علاوہ انجمن کشمیری مسلمانان لاہور بھی غور کر رہی ہے۔ بلکہ اس نے ایک چٹھی بخد مت صاحب سینئر سیکرٹری جناب لفٹنٹ گورنر صاحب بہادر صوبہ پنجاب بدیں مضمون ارسال کی ہے کہ کشمیری زمینداروں کی فہرست اقوام ہندی صرف ضلع یا لکوٹ و گورداس پور تک ہی محدود نہ رہے بلکہ یہ حکم ازراہ الطاف خسروانہ دیگر اضلاع مثلاً گوجرانوالہ۔ لاہور۔ امرتسر۔ جہلم۔ راول پنڈی۔ لدھیانہ۔ انک۔

ہزارہ وغیرہ میں بھی جہاں کشمیری آبادی کثرت سے ہے نافذ کیا جائے۔ صاحب ممدوح کی خدمت میں ایک نقشہ بھی اس مضمون کا ارسال کیا گیا ہے کہ فہرست کس طریق سے تیار ہونی چاہیے۔ جواب آنے پر سب بھائیوں کو بذریعہ میگزین اطلاع دی جائے گی۔

فوجی مسئلہ کی ضرورت اور اہمیت سے بھی انجمن غافل نہیں ہے۔ اس معاملہ کے متعلق خاموشی اس لئے ہے کہ ہمارے مربی و محسن نواب بہادر سر خواجہ محمد سلیم اللہ صاحب بہادر کے سی ایس آئی سی آئی ای نواب آف ڈھا کہ نے اپنی ایک تازہ چٹھی بنام جنرل سیکرٹری انجمن کشمیری مسلمانان لاہور میں وعدہ فرمایا ہے کہ وہ صاحب کمانڈر ان چیف بہادر افواج ہند سے ملاقات کر کے اس سلسلہ کی نسبت فیصلہ فرمائیں گے۔ اب نواب صاحب ممدوح کو تمام امور متعلقہ خدمات فوجی سے آگاہی کی ضرورت ہے تاکہ پوری واقفیت حاصل کر کے حضور کمانڈر ان چیف بہادر سے گفتگو کر سکیں اور صراحت و وضاحت سے اپنے بھائیوں کی مردانگی اور جاں نثاری اور ان کی فوجی خدمات کا تذکرہ کر سکیں۔ ایسا مصالحہ بہم پہنچانا معمولی بات نہیں ہے اور نہ ہی ایک شخص یا ایک کمیٹی کا کام ہے جب تک تمام برادری متفقہ کوشش سے اس میں ہاتھ نہ بنائے گی یہ کام سرانجام نہ ہوگا۔ اس لئے سب بھائیوں کی خدمت میں گزارش ہے کہ وہ کشمیری انجمن لاہور کو اس معاملے میں مدد دیں اور نقشہ ملازمان اہل خطہ فوج کو جو لف ہذا ہے اچھی طرح سے پر کر کے جتنی جلدی ہو سکے جنرل سیکرٹری کو واپس ارسال فرمائیں تاکہ نواب صاحب بہادر کی خدمت میں افواج ہند کے کشمیری بہادروں کی مکمل فہرست ارسال کر دی جائے۔ آپ ہرگز یہ خیال نہ فرمائیں کہ اس نقشہ سے کسی طرح ہمارے ان بھائیوں کو جو اس وقت صیغہ فوج میں ملازم ہیں نقصان پہنچے گا۔ نقصان پہنچنے کی کوئی وجہ نہیں کیونکہ گورنمنٹ آف انڈیا اور خود کمانڈر ان چیف بہادر تسلیم کر چکے ہیں کہ کشمیری مسلمان فوجوں میں ملازم ہیں۔ ان کے لئے کوئی بندش اور رکاوٹ نہیں ہے البتہ ان کی تعداد تھوڑی ہے۔ لاہور کی کمیٹی جس میں ہماری برادری کے اکثر اہل الرائے اور قانون دان بزرگ شامل ہیں اپنے بھائیوں کے اس خیال پر کافی سے زیادہ غور کر چکی ہے اور وہ ہر طرح

مطمئن ہے بلکہ ایسی فہرستوں کے مرتب ہونے سے قومی فائدہ کی بہت بڑی توقع رکھتی ہے۔ کمیٹی کو شش کر رہی ہے کہ ہمارا ایک Deputation جس میں ہماری برادری کے معزز فوجی پٹن یافتہ عمدہ دار خصوصیت سے شامل ہوں بہ سرپرستی نواب بہادر آف ڈھاکہ صاحب بہادر کمانڈر انچیف کی خدمت میں اس غرض سے حاضر ہو کہ کشمیری مسلمانوں کی رجمنٹ یا مختلف رجمنٹوں یا رسالوں میں کمپنی علیحدہ بنائے جانے کا حکم صادر فرمایا جائے۔ اگرچہ برادران قوم نے فہرستیں اور نقشے مکمل کر کے جلد تر واپس کردئے تو غالب توقع ہے کہ رجمنٹ ضروری ہماری گزارش پر توجہ فرمائے گی۔

اس چٹھی کے ساتھ علاوہ نقشہ ملازمان اہل خطہ فوج کے ایک نقشہ مردم شماری اہل خطہ کا بھی ہے۔ اس کی خانہ پری بھی ضروری ہے۔ اس نقشہ سے نہ صرف اپنی برادری کی صحیح مردم شماری ہی دریافت کرنا مقصود ہے بلکہ یہ امر بھی جیسا کہ نقشہ کے ملاحظہ سے آپ کو معلوم ہو جائے گا مد نظر ہے کہ قوم کے خواندہ اور ناخواندہ اور بیکار اور باکار اصحاب کا حال بھی معلوم ہو جائے تاکہ کمیٹی حتی المقدور اپنے بھائیوں کو کسی قسم کی امداد پہنچا سکے۔ دنیا اس بات کو تسلیم کر چکی ہے کہ بغیر تعلیم کے کوئی قوم زندہ قوموں میں شمار نہیں ہو سکتی۔ جس قدر قومیں آج آپ کو مہذب۔ شائستہ اور ترقی یافتہ نظر آتی ہیں وہ سب علم کے زینے سے ہی آسمان عروج و کمال کو پہنچی ہیں۔ آپ کو بھی یاد رہے کہ آپ میں بھی وہ سچے موتی و جواہر موجود ہیں جن کی چمک دمک سے دنیا حیران اور خمیرہ ہو سکتی ہے لیکن صرف جلا کی ضرورت ہے اور جلا تعلیم کے ذریعہ ہی ہو سکتی ہے۔

آخر میں پھر یہ گزارش کرتا ہوں کہ دونوں نقشے فوجی اور مردم شماری بہت جلد پر کر کے واپس ارسال فرمائیں۔ اگر یہ نقشے ختم ہو جائیں تو آپ لاہور کمیٹی سے اور طلب فرما سکتے ہیں۔ یا اسی نمونے کے اور نقشے دستی بنا سکتے ہیں۔ (13)

قوم کا خادم

(ڈاکٹر شیخ) محمد اقبال۔ ایم اے بیرسٹریٹ لا۔ لاہور

انجمن کشمیری مسلمانان لاہور کی بنیادوں پر بعد میں آل انڈیا مسلم کشمیری کانفرنس لاہور عالم وجود میں آئی جس نے اہل کشمیر میں بیداری پیدا کرنے اور تعلیمی پستی دور کرنے میں بڑا کام کیا۔ اس کانفرنس کے پہلے جنرل سیکرٹری بھی اقبال ہی تھے۔ بعد میں سید محمد محسن شاہ بی اے ایل ایل بی اس کے سیکرٹری ہو گئے تھے۔

ان ایام میں خواجہ احمد شاہ رئیس لدھیانہ اور خواجہ یوسف شاہ رئیس امرتسر پنجاب کونسل کے ممبر تھے۔ وہ دونوں کشمیری تھے اور قومی معاملات میں خوب دلچسپی لیا کرتے تھے۔ خواجہ احمد شاہ کی طرف سے لاہور میں انگریزی اخبار ”پنجاب اوپنر“ جاری تھا جس کے ایڈیٹر مختلف وقتوں میں شیخ عبدالقادر۔ شیخ عبدالعزیز اور ملک برکت علی رہے۔ شیخ عبدالعزیز اپنے آپ کو ”عزازی کشمیری“ کہا کرتے تھے، اوہر فوق صاحب کشمیری میگزین میں کشمیری مسلمانوں کی بے کسی اور حکومت کشمیر کی بے توجہی کا حال بیان کرتے رہتے۔ لیکن اخباروں کی چیخ و پکار اور کشمیری کانفرنس کے مقرروں کی دھواں دھار تقریروں کے باوجود دربار کشمیر کسی مطالبہ پر کان نہیں دھرتا تھا بلکہ قراردادوں اور شکایتوں کے پھینچنے کی رسید تک نہ دیتا تھا۔

یہ حالات نہایت مایوس کن اور حوصلہ شکن تھے لیکن ارکان کانفرنس نے ہمت نہ ہاری۔ آخر ان کے عزم و استقلال کی بدولت ایک وقت آیا جب قراردادوں کی رسیدیں بھی آنے لگیں۔ حکام سے ملاقاتیں بھی ہونے لگیں اور کانفرنس کے وفد مہاراجہ پرتاپ سنگھ کے سامنے اصلاً اپنی شکایات پیش کرنے لگے۔ دو ایک موقعوں پر اقبال نے بھی ان میں شامل ہو کر کشمیری کانفرنس کی ترجمانی کا حق ادا کیا۔

1909 یا 1910 کی بات ہے کہ ایک مرتبہ کشمیری کانفرنس کا وفد مہاراجہ پرتاپ سنگھ والی کشمیر کی خدمت میں بمقام کشمیر ہاؤس لاہور جانے والا تھا۔ فوق صاحب اقبال کو بلانے گئے۔ اقبال ان دنوں انارکلی والی بیٹھک میں رہتے تھے۔ انہوں نے یہ کہہ کر جانے سے انکار کر دیا کہ ”مہاراجہ دن کے بارہ بجے سے پہلے کسی مسلمان کا منہ دیکھنا پسند نہیں کرتا اور

میں کسی وقت بھی اس کی شکل دیکھنا نہیں چاہتا۔ غضب خدا کا ایک ایسا شخص جس کے شہر جوں کا نام صبح ہی صبح لیٹا نہ صرف مسلمان بلکہ ہندو تک منحوس سمجھتے ہیں اس منحوس شہر کا رہنے والا مسلمان کو منحوس سمجھ کر اس کی شکل سے نفرت کرتا ہے؟“

فوق صاحب نے کہا یہ بات تو صحیح ہے کہ مسلمان بارہ بجے سے چبتر اس کے پاس نہیں جاسکتے لیکن اس کی ایک وجہ بھی ہے وہ یہ کہ مہاراجہ صبح سویرے اٹھ کر اٹھان کرنے کے بعد پوچھا پوچھا کرتے ہیں۔ برہمن ان کے گرد ہوتے ہیں اس میں کافی وقت صرف ہو جاتا ہے۔ پھر حقہ بھرا جاتا ہے۔ جس کے کش لگاتے لگاتے کھانے کا وقت ہو جاتا ہے اور خواہ مخواہ بارہ بج جاتے ہیں۔ تب کہیں جا کر ان کو برہمنوں اور رسوئی کے کام سے فرصت نصیب ہوتی ہے۔ اسی لئے وہ اپنے وزیروں اور بڑے بڑے اہلکاروں کو بھی بارہ بجے دوپہر سے ایک بجے تک ہی بے جے اور سلام کا موقع دیا کرتے ہیں۔ لیکن ان باتوں سے اقبال کی تسلی کب ہو سکتی تھی، انہوں نے ایک نہ سنی اور نہیں آئے۔ وفد کے باقی ممبر وقت مقررہ پر کشمیر ہاؤس پہنچے۔ انہیں ایک چھوٹے سے خیمے میں بٹھایا گیا۔ دیوان امر ناتھ چیف منسٹر تھے وہ کچھ گھبرائے ہوئے سے تھے۔ تھوڑے تھوڑے وقفہ کے بعد باہر آجاتے اور پھر خیمے میں آکر باتوں میں مشغول ہو جاتے۔ ملاقات کا وقت آٹھ بجے شام تھا۔ مگر جب نونج چلے تو ایک آدمی دوڑتا ہوا آیا اور دیوان صاحب کو خیمے سے باہر لے گیا معلوم ہوا کہ مہاراجہ صاحب جو کسی کو اطلاع دیے بغیر اپنے گوروجی کے پاس چلے گئے تھے اور جن کی تلاش میں دیوان صاحب پریشان ہو رہے تھے تشریف لے آئے ہیں۔

تھوڑی دیر بعد سب کو بڑے کمرے میں بلا یا گیا غالباً اوآخر دسمبر کے دن تھے۔ کمرے میں انگریز ٹیبل جل رہی تھی اور مہاراجہ صاحب گاؤنکے لگائے بیٹھے تھے۔ سب سلام کر کے فرش پر بیٹھ گئے کچھ معروضات پیش کیں۔ مہاراجہ صاحب نے یہ کہہ کر ٹال دیا کہ دیوان صاحب آپ سے گفتگو کر چکے ہیں۔ وہ آپ کی باتوں کا خیال رکھیں گے۔ سرکار کو خود بھی خیال ہے۔ اس کے بعد خاموشی چھا گئی۔

سب سلام کر کے چلے آئے لیکن حیران تھے کہ یہ کیسی ملاقات ہے۔ ایک طرف تو دن گئے جاتے تھے اس دن کے لئے اور دوسری طرف لشکر و گھنٹہ و بر خاسمہ کا معاملہ ہوا۔ پہلے وفد کی ناکامی کے بعد جب دوسرے سال مہاراجہ صاحب لاہور آئے تو کانفرنس نے پھر وفد لے جانے کا فیصلہ کیا۔ اس وفد ایک میمورنڈم بھی تیار کیا گیا جس کا لہجہ کسی قدر تلخ تھا۔ دیوان بٹن داس ہوم منسٹر اور وزیر تعلیمات تھے۔ انہوں نے کہا کہ اس تحریر سے کوئی فائدہ نہ ہوگا۔ بہتر یہ ہے کہ جو کچھ کہنا ہو زبانی کہہ دیجئے۔ چنانچہ ایسا ہی کیا گیا۔ اس وفد میں آزر علی خواجہ یوسف شاہ ممبر کونسل پنجاب۔ خان بہادر اللہ بخش اور سید محسن شاہ وغیرہ شامل تھے۔ ریاست کی طرف سے اس موقع پر دیوان بٹن داس ہوم منسٹر۔ خان بہادر شیخ مقبول حسین ریویژن منسٹر اور ایک دو اور معزز افسر موجود تھے۔ جب مہاراجہ کی ایما سے سب کرسیوں پر بیٹھ گئے تو آپ نے چھوٹے ہی فرمایا۔ سرکار ہمیشہ فرشی دربار کیا کرتے ہیں لیکن آپ کی خاطر آج کرسیوں کا دربار لگایا گیا ہے۔“

ارکان وفد نے شکر یہ ادا کیا پھر خان بہادر شیخ غلام صادق۔ آزر علی خواجہ یوسف شاہ اور خان بہادر خواجہ اللہ بخش باری باری مسلمانان کشمیر کی تقلیمی اور اقتصادی پس ماندگی کا ذکر کرتے رہے اور مہاراجہ کو ان کی فلاح و بہبود کی طرف توجہ دلاتے رہے۔

مہاراجہ نے جو کچھ جواب میں ارشاد فرمایا اس سے معلوم ہوتا تھا کہ دیوان بٹن داس صاحب ان سے میمورنڈم کے تند و تلخ لہجہ کا ذکر کر چکے تھے۔ آپ نے فرمایا ”سرکار کو ساری خبر ہے کہ لیڈر کس طرح بنا کرتے ہیں۔ جو شخص بہت باتیں کرتا ہے بس وہ لیڈر ہے۔ جو ہندو مسلم فساد کرانے میں سب سے پیش پیش ہے بس وہ لیڈر ہے۔ جو فرقہ دار مطالبات پر زور دیتا ہے بس وہ لیڈر ہے۔ آپ لوگوں کو اگر اپنے کشمیری بھائیوں کے ساتھ ایسی ہی ہمدردی ہے تو کشمیر ہاؤس آجانا تو آسان ہے ذرا تکلیف اٹھا کر کشمیر آئیے ہم آپ کو دعوت دیتے ہیں۔ گھر بیٹھ کر باتیں بنانے سے کیا فائدہ؟ وہ کشمیر ہے پنجاب نہیں ہے۔ ہم وہاں ہندو مسلم سوال پیدا نہ ہونے دیں گے۔“

مہاراجہ صاحب ایک ہی سانس میں یہ سب باتیں کہہ گئے۔ ایسا معلوم ہوتا تھا کہ جیسے انہوں نے زبانی یاد کر رکھی تھیں۔ خان بہادر خواجہ عبداللہ بخش تو پولیٹیکل مذاق کے آدمی تھے۔ انہوں نے فوراً کہا کہ سرکار کے عہد میں آج تک ہم نے ریاست میں ہندو مسلم فساد کا ذکر نہیں سنا۔ یہ الفاظ سرکار کے منہ ہی سے پہلی مرتبہ سنے ہیں۔ اگر خدا نخواستہ کبھی ایسا ناخوشگوار واقعہ پیش آیا تو ہم اس فساد کو نالنے اور امن قائم کرنے میں اپنی جانیں تک لڑا دیں گے اور کشمیر آنے کی جو دعوت دی گئی ہے اس کے لئے اہل و فحول و جان سے شکر گزار ہیں اور بندہ تو بن بلائے ہی ہر سال حاضر ہو جاتا ہے صرف ان لوگوں کے اطمینان کی ضرورت ہے۔

مہاراجہ صاحب نے فرمایا کہ سرکار کی زبان پر اعتبار نہیں؟ بس ہم نے کہہ دیا ہے یہی ہماری زبان اور یہی ہماری تحریر ہے۔

دند کے لوگ حیران تھے کہ کس قسم کے مطالبات اور معروضات لے کر آئے تھے اور کس قسم کا جواب لے کے جا رہے ہیں۔

آخر ایک مرتبہ اقبال کے دوست انہیں بھی پرتاپ سنگھ کے پاس لے ہی گئے۔ یہ بھی لاہور ہی کا واقعہ ہے۔ مہاراجہ کشمیر ہاؤس میں ٹھہرے ہوئے تھے۔ ڈاکٹر صاحب کا مہاراجہ سے تعارف کرایا گیا۔ بعض دوستوں نے اس ملاقات سے پہلے ہی مہاراجہ صاحب سے ڈاکٹر صاحب کی علمی شہرت اور ان کی شاعرانہ عظمت کا کچھ ذکر کر رکھا تھا۔ مہاراجہ صاحب بے تکلف کہنے لگے ”ڈاکٹر صاحب سنا ہے آپ بیت بتاتے ہیں؟“

ڈاکٹر صاحب نے بھی شوخی سے جواب دیا ”سرکار بیت نہ کہی میں نے بنائی ہے اور نہ کبھی میرے باپ دادا نے۔ اس کے علاوہ میں ڈاکٹر بھی نہیں۔ نہ میں نے کبھی ڈاکٹر کا کام کیا ہے نہ میرے بزرگوں نے۔“

مہاراجہ صاحب اقبال کے ساتھیوں کا منہ دیکھنے لگے۔ انہوں نے کہا ”حضور یہ شاعر ہیں اور شعر کہتے ہیں۔ شعر کو بیت بھی کہتے ہیں۔ انہوں نے بیت کو وہ بیت (بید) سمجھا

جس سے کرسیاں بنائی جاتی ہیں“

مہاراجہ صاحب بولے ”ٹھیک کہا آپ نے، انہوں نے وہی بیت سمجھا ہوگا۔ کوئی شعر سنائیے“

ڈاکٹر صاحب شعر پڑھنے لگے تو مہاراجہ نے فرمایا ”نہیں صاحب یوں نہیں گا کر پڑھے۔ اسی لے میں جس کی آپ کے دوست تعریف کرتے ہیں“

ڈاکٹر صاحب نے نئی محمد دین فوق کی طرف دیکھا اور دبی زبان میں کہا جی تو یہی چاہتا ہے کہ میرے دوستوں کے پاؤں میں گھنگرو باندھے جائیں تو میں گاؤں۔ لیکن مہاراجہ کے احترام نے شوخی کا منہ بند کر دیا۔ اس کے بعد پانچ سات شعر ترنم ہی سے پڑھے۔ آپ کے بعد مہاراجہ نے خود بھی فارسی کے چند شعر سنائے پھر کہا ”ڈاکٹری میں آپ نے کون سا امتحان پاس کیا ہے؟“

ڈاکٹر صاحب نے کہا ”میں تو فلسفہ کا ڈاکٹر ہوں۔ فزیشن و سرجن ڈاکٹر نہیں

ہوں“

اس کے بعد ڈاکٹر صاحب کے ساتھیوں میں سے ایک نے کہا کہ سرکار یہ بھی آپ کی رعایا ہیں۔ مہاراجہ نے پوچھا ”وہ کیسے؟ یہ لاہور کے رہنے والے ہماری رعایا کس طرح ہو گئے؟“ ساتھی نے کہا ”ان کے آباؤ اجداد کشمیر کے رہنے والے تھے۔ ان کی ذات پیرو ہے۔ پنجاب میں ان کا وطن سیالکوٹ ہے“

مہاراجہ نے کہا۔ ”بہت اچھا۔ سرکار آپ کو کشمیر آنے کی دعوت دیتے ہیں۔ آپ ضرور آئیں“

یہ واقعہ ڈاکٹر صاحب نے ایک مرتبہ خود سنایا تھا۔ مگر وہ مہاراجہ کی دعوت پر کشمیر نہ آ سکے۔

کشمیری کانفرنس کے بارے میں جب اقبال بالآخر یہ محسوس کرنے لگے کہ مسلمان عالمگیر اخوت کے نصب العین کو نظر انداز کر کے برادر یوں کے فریب میں مبتلا

ہو گئے ہیں تو آپ نے اس کانفرنس کے کاموں میں دلچسپی لینی چھوڑ دی۔ چنانچہ کانفرنس کا جو بار ہوا سالانہ اجلاس اپریل 1918 میں سیالکوٹ میں منعقد ہوا آپ نے اس میں شرکت نہیں کی۔

اس وقتی مایوسی اور دل برداشتگی کے باوجود اقبال کا ذہن شب و روز آزادی کشمیر کے خواب دیکھنے میں محور ہتا۔ قریشی کے بقول وہ کشمیر کے روشن اور درخشندہ مستقبل سے کبھی مایوس نہیں ہوئے۔ انہوں نے جب کبھی کہا یہی کہا کہ ایسا زخیر ملک۔ ایسے روشن دماغ اور ذہین و ذکی لوگ اور ایسی صنایع و ہوشیار قوم ہمیشہ کے لئے کبھی غلام نہیں رہ سکتی۔ ان کی امید کا دامن یہاں تک بڑھا ہوا تھا کہ کہا کرتے تھے کہ اگر کشمیر کے لوگ بیدار ہو گئے ان کو زمانہ کا ساتھ دینے کی توفیق ہوئی اور آزادی کی فضا میں سانس لینے کا موقع ملا تو یہ سارے ہندوستان کو بیدار کریں گے اور اس کے راہ نما ثابت ہوں گے۔ چنانچہ بعد کے واقعات نے ثابت کر دیا کہ ہندوستانی ریاستوں کی چھ کروڑ آبادی میں سب سے پہلے کشمیر کے لوگوں ہی نے جبر و استبداد کے خلاف آواز اٹھائی اور ان کی دیکھا دیکھی باقی ریاستوں کی رعایا نے بھی قدیم نظام حکومت بدلوانے کے لئے ہاتھ پاؤں مارے۔ (14)

1925 میں کشمیری مسلمانوں نے اپنی بے کسی کی داستان اور بے بسی کا حال زار جس تاریخی میمورنڈم کی شکل میں وائسرائے ہند کو پیش کیا، پیر محمد افضل مخدومی کے مطابق وہ اقبال ہی کے مشورہ پر تیار کیا گیا تھا اور اس قسم کے مشورے کشمیری اکابرین کو فراہم کرنے کے لئے اقبال کی ایما پر محسن شاہ۔ محمد دین فوق اور محی الدین امرتسری وقتاً فوقتاً سری نگر آتے رہتے تھے۔

تحریک حریت کشمیر کے ساتھ اقبال کی فکری اور جذباتی وابستگی کے والہانہ پن کی تصویر کشی مخدومی نے اس طرح کی ہے۔ ”کہتے ہیں کہ طالب علمی کے شوخ و شنگ زمانہ میں جب علامہ اقبال سیالکوٹ میں اپنے آبائی وطن کے ”ہتو“ سے دوچار ہوتے تھے تو ان سے حال و احوال کے ساتھ جنت نظیر کے ندی نالوں۔ آبشاروں اور کوہساروں کا ذکر چھیڑ کر مغموم

رہتے تھے۔ (15)

ہمارے ایک خاندانی بزرگ حضرت حفیظ اللہ مجددی فرماتے تھے کہ جب وہ موسم سرما میں سیالکوٹ۔ گوجرانوالہ اور لدھیانہ اپنے آبائی مریدوں کے پاس جاتے تو وہ تمام کشمیری خاندان جن میں جسٹس دین محمد۔ شیخ عطا محمد۔ علی بخش ہیڈ ماسٹر۔ پہلوانان لاہور اور امرتسر، حضرت ہردی بابا ریشی رحمۃ اللہ علیہ (ریش مالویہ مالو صاحب) کے ایام عرس میں اسی طرح گوشت نہیں کھاتے جس طرح مقامی کشمیری معتقدین احترام کے طور پر کھانے سے پرہیز کرتے ہیں۔ ان میں حضرت علامہ کے والد ماجد بھی شامل تھے اور یہ روایت اس خاندان میں عرصہ دراز تک قائم رہی۔

اپنے قیام کشمیر کے دوران ایک طرف اقبال اگرچہ کشمیر کی جنت ارضی کے مرغزاروں۔ آبشاروں اور گل پوش سبزہ زاروں کا مشاہدہ بھی کرتے رہے لیکن دوسری جانب یہاں کے ریمسوں۔ سجادہ نشینوں اور مولویوں کو جو ان دنوں کشمیر کے افلاس زدہ باشندوں کی طرف سے نمائندگی کے نام نہلا مدعی تھے۔ حریت۔ عزت اور غیرت کے فلسفیانہ پیغام سے روشناس کراتے رہے۔ چنانچہ جب 30 مارچ 1927 کو لارڈ ڈارون وائسرائے ہند کشمیر کے دورے پر آئے تو کشمیر کے چند باغیرت جاگیر داروں اور ریمسوں نے پیر زادوں کی مدد سے ایک خفیہ میمورنڈم ان کی خدمت میں پیش کیا جس میں مظلومیت اور غلامی کی وہ ساری داستان درج تھی جو مطلق العنان حکمران نے کشمیریوں پر روا رکھی تھی۔ بلکہ خانقاہ معلیٰ سری نگر کے سامنے کالی جھنڈیوں کا مظاہرہ بھی ہوا تھا۔ یہ اس فہم وادراک کے پس منظر میں بیان کیا جاتا ہے جو حضرت علامہ اپنے دورہ کشمیر کے دوران اہل کشامرہ کے ذہن میں ڈال چکے تھے۔ اس پاداش میں کئی صادق القول معززین کشمیر کو بے شمار مصائب اور آلام کا سامنا کرنا پڑا۔ اور اس کی پاداش میں جلا وطنی۔ ضبطی جاگیرات۔ محرومی دربارہ وغیرہ کا خندہ پیشانی سے مقابلہ کیا گیا۔

حضرت علامہ کی مساعی صرف وادی گل پوش تک ہی محدود نہ تھی۔ بلکہ اپنے

ہم وطنوں کی مظلومیت اور بے بسی کی داستان وہ واسر یگل لاج تک بھی پہنچاتے تھے۔ خود مہاراجہ کو متوجہ کرنے کے لئے حالات و واقعات کا دلخراش جائزہ پیش کرتے تھے۔ ”تاریخ مفتی محمد شاہ سعادت“ میں کئی ایسے محضر ناموں کا واضح طور پر ذکر درج ہے۔

حکیم مشرق اس مسلم کانفرنس کے روح رواں تھے۔ جو پنجاب خاص کر لاہور اور امرتسر میں مقیم کشمیری حضرات نے ذہین کشمیری طلباء کو اعلیٰ تعلیم حاصل کرنے میں و مخالف کا اہتمام کرنے کی غرض سے قائم کی تھی۔ اس ادارہ کے طفیل متعدد کشمیری طلبا 1920 سے 1935 تک اعلیٰ تعلیم حاصل کرنے میں کامیاب ہوئے ان میں اب بھی بڑے بڑے افسران اور لیڈر شامل ہیں۔ اسی ادارہ کے جنرل سیکرٹری جناب سید محسن شاہ مرحوم تھے۔ اس کے علاوہ موسم گرما میں سرکردہ کشمیری حضرات علامہ کی طرف سے سفیر بن کر سری نگر آتے تھے اور اجتماعی و انفرادی رابطے قائم کر کے یہاں احساس زیت پیدا کرنے کی کوشش کرتے تھے۔

ستمبر 1926 میں جب ایسا ہی ایک وفد کشمیر آیا تو اس کے ساتھ سر محمد شفیع نے بھی رفاقت کی تھی۔ جناب شیخ محمد صادق۔ سید محسن شاہ۔ محمد دین فوق۔ خواجہ غلام محی الدین ایڈیٹر کشمیری میگزین تو ہر سال وارد ہوتے تھے۔ اور حضرت علامہ اقبال کا پیغام موثر ذرائع سے لوگوں تک پہنچاتے تھے۔ 22 جولائی 1927 کو شیخ الحدیث حضرت مولانا انور شاہ صاحب عرصہ دراز کے بعد جب وطن عزیز تشریف لائے اور مواعظ احسنہ کا سلسلہ شروع کیا اس کے لئے بھی حضرت علامہ نے ہی ان سے استدعا کی تھی۔ الغرض وقت گزرنے کے ساتھ ساتھ ہی کشمیر میں آزادی کی جو قدیل روشن ہوئی وہ اسی ضرب کلیسی کا نتیجہ تھی۔

اقبال نے مارچ 1931 میں الہ آباد کے ایک ملی اجتماع میں اپنے خطبہ کے دوران فکر فردا کے اس شعلہ کی نشان دہی کی تھی جو صرف چند ماہ بعد 13 جولائی 1931 کو کشمیر کے مجاہدان آزادی کے گرم اور پاک خون سے دہک اٹھا تھا۔ اور جو قلیل مدت میں آفتاب عالم تاب بن کر تحریک آزادی کشمیر کے عظیم الشان پرچم کو انتہائی کن بان کے ساتھ

لہرائے جانے کا باعث بنا۔

حضرت علامہ نے اپنے وجدان و عرفان کے پیغام میں آبائی وطن کے نشیب و فراز کو کبھی جو نہیں ہونے دیا بلکہ جہاں کہیں بھی اس کا ذکر کیا ہے۔ وہاں ان کا لہجہ سچی محبت اور گہری ہمدردی کے جذبہ سے رقت انگیز ہو گیا ہے۔

شاعر مشرق نے اپنی زندگی کے بیشتر حصہ میں کشمیر کے افق پر مہیب اور ہولناک شخصی راج کے منوس سائے منڈلاتے دیکھے تھے اور یہ سب کچھ دیکھ کر ان کا انسان دوست۔ حساس اور وطن پرست دل خون کے آنسو رو رہا تھا۔ تاریخ ان کی ان گنت عظمتوں میں سے اس اولوالعزمی کا خاص طور پر ذکر کرے گی کہ وہ ان باسعادت اور مجاہدانہ عزائم کی ہستیوں کے پیش رو اور میر کاروان تھے۔ جنہوں نے آزادی کشمیر کا خواب دیکھا اور اہل کشمیر کو خوش حال اور ترقی یافتہ دیکھنے کی تمنا کی۔ یہی نہیں بلکہ اپنے آفاقی لب و لہجہ سے کشمیریوں کو ان کی زبوں حالی کا احساس دلایا۔

1936 میں کشمیر کے حریت پسندوں کی شخصی راج یعنی ڈوگرہ راج کے آمروں کے ساتھ ایک اور ٹکڑ ہوئی۔ روایتی مظالم کے علاوہ سرکردہ رہنما جلاوطن بھی ہوئے ان میں حضرت مولانا محمد سعید مسعودی اور مولانا احمد اللہ میر واعظ ہمدانی وغیرہ شامل تھے۔ حضرت علامہ نے لاہور میں ان کے قیام و طعام اور دیگر سہولیات کے لئے اہتمام کرایا۔ روزانہ ان کشمیری حضرات سے ملاقات کے دوران کشمیر کے حالات دریافت کرتے اور انہیں اپنے مفید اور کارآمد مشوروں سے نوازتے۔

ایک بار جب میر واعظ ہمدانی ان سے ملنے گئے حضرت علامہ نے پہلے اردو اور فارسی میں تکلم شروع کیا۔ مگر میر واعظ ”زبان یار من ترکی و من ترکی فی دامنم“ کے مصداق سمجھ سے بالاتر رہے۔ مولانا مسعودی نے عرض کی حضرت ہمارے میر واعظ اردو۔ فارسی اور پنجابی نہیں سمجھتے ہیں۔ یہ سن کر حکیم مشرق درطہ حیرت میں پڑ گئے اور مولانا محمد سعید مسعودی کی طرف دیکھتے رہے اور کچھ دیر خاموشی کے بعد فرمایا۔ ”آہ۔ میں اپنی کشمیری زبان

سے نابلد ہوں۔“ پھر مسحور کن لہجہ میں مخاطب کر کے کہا کہ آزادی وطن کے طلب گار مجاہد کے لئے یہ کس قدر سعادت ہوتی کہ وہ بجائے جلائے وطن ہونے کے اپنی ہی سر زمین پر جام شہادت نوش کرتا۔

اس کے صرف دو دن بعد مولانا مسعودی خفیہ طور سرحد پار کر کے واپس وطن آئے اور تحریک میں نئی جان ڈال دی۔ یہ علامہ کی مجوزہ رہنمائی تھی کہ اس تحریک میں ظالموں اور جاہلوں کو ہلکتا فاش ہوئی۔

1937 کے ایام بہار کی بات ہے کہ راقم الحروف کے ساتھ کچھ کشمیری دوست طباعت کا اہتمام کرنے کے لئے لاہور گئے۔ چند سرکردہ تمدنی شخصیتوں سے مل کر یہ تمنا تھی کہ کسی طرح حضرت علامہ سے ملاقات ہو جائے۔ ان دنوں بہ سبب علالت کے ان کے یہاں شرف باریابی ناممکنات میں سے تھا۔ ہمارے ایک رفیق ایک فاضل اجل حکیم صاحب کے شناسا تھے جو دن میں دو ایک بار جاوید منزل جاتے تھے۔ اپنی خواہش کا اظہار ان کے سامنے کیا۔ ازراہ کرم علامہ کے یہاں انہوں نے یہ تذکرہ کیا کہ کچھ کشمیری حضرات ملاقات کے خواہش مند ہیں۔ حکیم صاحب کا کہنا ہے کہ جب حضرت علامہ نے کشمیری کا لفظ سنا فوراً جذبات سے زردی مائل چہرے پر گلہابی رنگ کی بشارت پیدا ہوئی۔ جب ہم سب کو شرف باریابی نصیب ہوا اس وقت علامہ پٹنگ پر دراز تھے اور ایک بڑے نکیہ کے سہارے حکیم حسن صاحب اور یوسف سلیم صاحب سے مصروف گفتگو تھے۔ آنکھیں شاید بند تھیں۔ سیاہ چشمہ چڑھا تھا۔ ایسا لگتا تھا کہ چھاتی کو درد نے گھیرا ہے۔ مشفقانہ انداز میں فرمایا کیسے کشمیر کا کیا حال ہے۔ کچھ سننے کے بعد کہا۔ آپ کیسے لاہور آئے۔ جواب سن کر فرمایا۔ شیخ عبداللہ کیسے ہیں؟ تحریک حریت کی کیا نوعیت ہے۔ کیا تعلیم عام ہوئی ہے؟

ہم نے حضرت علامہ سے اختصار کے ساتھ تمام حالات عرض کیے۔ پھر انہوں نے نصیحت فرمائی کہ آپ لوگ تو اب بیدار ہو چکے ہیں۔ اب باہمی یکجہتی۔ اتحاد اور نئی نسل کو تعلیم کی طرف راغب کرنے کی ضرورت ہے۔

وقت آئے گا جب انشا اللہ کشمیر استبدادی چنگل سے آزاد ہوگا۔ میری تمنا ہے ایک بار پھر دل کھول کر کشمیر کو دیکھ لوں۔“ (16)

تیرہ جولائی کے خون آشام واقعہ کے بعد 25 جولائی 1931 کو شملہ میں نواب سر ذوالفقار علی خان کی قیام گاہ Fair View پر ہند کے چند سربر آوردہ مسلمانوں کا ایک اجلاس ہوا (17) جس میں کشمیر کی سنگین اور نازک صورت حال کا جائزہ لینے کی غرض سے غور و حوض کیا گیا۔ ایک طویل مباحثہ کے بعد متفقہ طور پر یہ طے پایا کہ ایک کل ہند کشمیر کمیٹی کا قیام عمل میں لایا جائے۔ کمیٹی کے صدر مرزا بشیر الدین محمود اور مولوی عبدالرحیم درو اس کے سیکرٹری ہوئے۔ ممبران میں اقبال۔ نواب ذوالفقار علی خان۔ خواجہ حسن نظامی۔ نواب ابراہیم علی خان آف کھنچ پورہ۔ خان بہادر شیخ رحیم بخش۔ سید محسن شاہ ایڈوکیٹ۔ مولانا محمد اسماعیل غزنوی۔ مولوی نورالحق ایڈیٹر ”مسلم آؤٹ لک“۔ حبیب شاہ ایڈیٹر ”سیاست“۔ مولانا حسرت موہانی۔ مولانا محمد یعقوب۔ ڈاکٹر شفاعت احمد خان۔ مولانا شفیع داودی۔ ایم حسن شہید سہروردی۔ مولانا ظفر عالم۔ وجیہہ الدین اور میاں جعفر شاہ شامل کیے گئے۔ (18)

”انقلاب“ نے اس اجتماع کے بارے میں مفصل طور پر اظہار رائے کر کے مزید تفصیلات اس طرح بیان کیں ”پچھلے دنوں شملہ میں بعض بزرگان ملت اس غرض سے جمع ہوئے تھے کہ مظلوم مسلمانان کشمیر کی حمایت کے لئے ایک زبردست آل انڈیا کمیٹی قائم کریں جو ڈوگرہ راج کے ظلم و ستم اور مسلمانوں کی مظلومی کو دور کرنے کی غرض سے کسی مناسب پروگرام پر عمل شروع کر دے۔

25 جولائی کو شملہ میں بعض اکابر ملت کا اجتماع ہوا۔ اور ایک آل انڈیا کشمیر کمیٹی قائم کی گئی۔ امید ہے کہ عن قریب ہندوستان بھر کے مسلمان قائدین اس کمیٹی میں شریک ہو جائیں گے اور یہ کمیٹی اس قدر واقع ہو جائے گی کہ ریاست کشمیر اور حکومت انگریزی کے ارباب حل و عقد اس سے آسانی کے ساتھ تعاقب نہ کر سکیں گے۔

مولانا عبدالحماد بدایونی نے پچھلے دنوں فرمایا تھا کہ کشمیر کا معاملہ چونکہ تمام مسلمانوں کا ہے اس لئے ہم اس میں احمدیوں کے ساتھ مل کر کام کرنے کو تیار ہیں۔ یہ اعلان ہر حلقہ میں نہایت پسند کیا گیا۔ خواجہ حسن نظامی نے بھی اسی قسم کے خیالات ظاہر کیے ہیں۔ خدا کا شکر ہے کہ ہمارے اکابر علماء و مشائخ کو بھی اب مسلمانوں کی ضرورت اتحاد کا احساس ہو گیا ہے۔ یہ امر ملت اسلامیہ کے لئے نہایت نیک قال ہے۔

آل انڈیا کشمیر کمیٹی نے اپنا حساب باقاعدہ مسلم بک آف انڈیا لاہور میں کھول دیا ہے۔ ارباب خیر سے توقع ہے کہ وہ جلد سے جلد انتہائی اولوالعزمی اور فیاضی سے فراہمی سرمایہ میں حصہ لیں گے کیونکہ مظلومین کشمیر کے لئے سب سے بڑی ضرورت روپے کی ہے۔ جن درد مند حضرات کو مسلمانان کشمیر کی امداد کر کے دنیا و آخرت میں سرخ روئی حاصل کرنا مقصود ہو انہیں چاہئے کہ حسب استطاعت چندہ مسلم بک کو بھیجیں۔ اگر مسلمانوں نے جلد سے جلد اس کار خیر کی طرف توجہ کی تو مظلومین کشمیر انشاء اللہ کبھی ایسے وحیائہ مظالم کے شکار نہ بنائے جاسکیں گے۔ (19)

3 اگست 1931 کو کمیٹی کے سیکرٹری عبدالرحیم درد نے مہاراجہ ہری سنگھ کو ایک مراسلہ ارسال کیا جس میں یہ درخواست کی گئی کہ کشمیر کے حالات کا بہ نفس نفیس جائزہ لینے کی غرض سے کمیٹی کے ایک وفد کو کشمیر جانے کی اجازت دے دی جائے جس میں نواب ابراہیم علی خان۔ خواجہ حسن نظامی۔ خواجہ رحیم بخش اور مولوی اسماعیل غزنوی شامل ہوں گے۔ لیکن مہاراجہ نے یہ دلیل دے کر اس وفد کو وارد کشمیر ہونے کی اجازت دینے سے انکار کر لیا کہ اب صورت حال معمول پر آگئی ہے اور وفد کی موجودگی سے مقامی طور پر جذبات میں نیا بیجان اور غلط فہمیوں میں اضافہ ہو سکتا ہے۔ یہ اطلاع سیکرٹری کمیٹی کو مہاراجہ نے ایک برقیہ کے ذریعہ دیدی۔ (20)

دوروز بعد یعنی 5 اگست کو احمدی فرقہ کے سربراہ کی طرف سے مہاراجہ کو ایک اور برقیہ بھیجا گیا جس میں بیان کیا گیا کہ کشمیر میں انجی ٹیشن شدید اور گہری ہے۔ اس کے

علاوہ یہاں مسلمانوں میں بھی کشمیر کے بارے میں ایچی ٹیشن ہے لہذا آپ کی طرف سے وفد کو خوش آمدید کہنے سے تناؤ کم ہو سکتا ہے جب کہ معزز شخصیتوں کے وفد پر پابندی عاید کرنے سے مسلمانوں کے دلوں میں غلط فہمیاں پیدا ہو سکتی ہیں۔

اس کے چند روز بعد کشمیر سرکار نے ایسے احکامات جاری کیے کہ کشمیر کمیٹی اور دیگر ایسی انجمنوں کے ممبران اگر واد کشمیر ہونے کا اقدام کریں تو انہیں صوبہ کشمیر میں کوہالہ اور رام کوٹ میں اور جموں میں سوچیت گڈھ اور جموں شہر میں حراست میں لیا جائے گا۔ اس طرح سے جن اشخاص پر کشمیر جانے کی پابندی عاید کی گئی ان میں یہ شخصیات شامل تھیں۔ اے خان صدر سنٹرل لیبر فیڈریشن۔ ایس ڈی حسن جنرل سیکرٹری۔ ایم رفیق ایڈوکیٹ۔ غلام مصطفیٰ ایڈوکیٹ۔ مولانا احمد سعید سیکرٹری جمعیتہ علماء ہند۔ ملک برکت علی ایڈوکیٹ۔ محمد عبدالعزیز صدر میونسپل کمیٹی لاہور۔ ایم امام الدین سیکریٹری انجمن امداد وطنی۔ بی آردیوان۔ نواب سر ذوالفقار علی۔ نواب ابراہیم۔ خواجہ حسن نظامی۔ شیخ رحیم بخش۔ مولوی اسماعیل غزنوی۔ خان بہادر دین محمد۔ خان بہادر حاجی رحیم بخش۔ سید محسن شاہ۔ سید حبیب اور کل ہند کشمیر کمیٹی کے دیگر سبھی ممبران۔ (21)

اس سلسلہ میں ایک کشمیری پنڈت (ہندو) گاشہ لال کول نے اقبال کے حوالے سے ایک ایسی کذب بیانی سے کام لیا جس کی بنا پر اقبال پر بغاوت کرنے کے لئے اہل کشمیر کو اس کے الزام لگ سکتا تھا۔ گاشہ لال نے تاریخ کشمیر پر چند کتابیں بھی تحریر کی ہیں اور کشمیر کی تحریک آزادی کی ابتدا کے زمانہ میں وہ ظاہری طور پر مسلمانوں کا خیر خواہ بننے کا مظاہرہ کرتا تھا لیکن اپنی سرشت کے ناطے مہاراجہ کا وفادار تھا۔

چنانچہ ”انقلاب“ کے مدیر عبدالحمید سالک کو بعد میں گاشہ لال کی فتنہ انگیزی اور دروغ گوئی کا اس طرح سے پردہ چاک کرنا پڑا ”ایک شخص گاشہ لال نے کشمیر کی نام نہاد تحقیقاتی کمیٹی کے سامنے من جملہ دوسری غلط بیانیوں اور دروغ بانوں کے یہ بھی کہا ہے کہ آل انڈیا کشمیر کانفرنس کے لاہور اجلاس میں، میں بھی گیا تھا۔ وہاں جناب سالک مدیر

”انقلاب“ سے ملاقات ہوئی اور اس کے بعد ہم ڈاکٹر اقبال کے ہاں گئے۔ ڈاکٹر صاحب نے کہا کہ ریاست میں اس قدر بے چینی اور شورش پیدا کرنی چاہئے کہ بغاوت ہو جائے۔ حقیقت حال یہ ہے کہ کانفرنس کے دنوں جموں کے بعض کارکنوں کے ساتھ ایک نوجوان کشمیری پنڈت دفتر ”انقلاب“ میں آیا۔ نام مجھے ٹھیک یاد نہیں جس کے متعلق کارکنوں کا بیان یہ تھا کہ وہ ریاست کشمیر کی رعایا کا حامی اور ڈوگرہ راج کے جبر و تشدد کا سخت مخالف ہے۔ چونکہ جموں کے احباب حضرت علامہ کی زیارت کے مشتاق تھے اور اس ہندو نوجوان نے بھی اشتیاق ظاہر کیا۔ اس لئے میں ان سب کو ساتھ لے کر حضرت علامہ کی خدمت میں حاضر ہوا۔ مسائل کشمیر کے متعلق گفتگو ہوتی رہی لیکن یہ کہنا پرلے درجے کی بددیانتی اور شرارت ہے کہ حضرت علامہ نے شورش اور بغاوت کی ترغیب دی۔ آپ نے یہ فرمایا کہ کشمیر میں ڈوگریوں کو تو کسی تحریک کی ضرورت ہی نہیں کیونکہ حکومت ان کی ہے۔ باقی رہے کشمیری پنڈت اور مسلمان، ان دونوں کو باہمی اتحاد کر کے اپنے حقوق کے لئے کوشش کرنی چاہئے تاکہ یہ معاملہ راجی درعایا کے درمیان رہے اور لوگوں کو اس بات کا موقع نہ ملے کہ اس کو ہندو مسلم مسئلہ بنا دیں۔ اس کے سوا جو کچھ بیان کیا گیا وہ قطعاً جھوٹ ہے۔“ (22)

گاشہ لال کول بی اے بقول ”انقلاب“ بعض وزرائے کشمیر کا زر خرید بن کر ان کے آلہ کار کا کام انجام دے رہا تھا (23) پونا کے اخبار ”مراثھا“ میں بھی اس نے اسی قسم کا ایک مضمون لکھا تاکہ اقبال کو تحریک حریت کشمیر کے ضمن میں غلط رنگ میں پیش کیا جائے اور دوسری طرف ہندوستان کے ہندو اکثریتی والے علاقوں میں فرقہ وارانہ کشیدگی کو شہ دی جائے۔ اس مضمون میں گاشہ لال نے تحقیقاتی کمیٹی کے سامنے دیے گئے اپنے بیان کے برعکس یہ الزام تراشی کی ”دوران ملاقات علامہ اقبال نے یہاں تک کہہ دیا کہ اگر ریاست کشمیر کے مسلمان قانون کی خلاف ورزی کریں اور بم بنائیں تو مسٹر اے (مہاراجہ صاحب کشمیر) کو کمزور کر سکتے ہیں“۔ (24) عبدالجید سالک نے گاشہ لال کی اس ہرزہ سرائی کو

”انتہائی ناپاک طبع اور تاریکی ضمیر کا ماحاصل“ قرار دیا ہے۔

9 اگست 1931 اتوار کو لاہور کے مسلمانوں کی تمام جماعتوں کا ایک مشترکہ اجلاس برکت علی محزون ہال میں منعقد ہوا جس کی صدارت اقبال نے کی۔ اس نشست میں کشمیری مصیبت زدگان کی امداد کا مسئلہ زیر غور لایا گیا۔ بعد میں یہ فیصلہ ہوا کہ اہل کشمیر کی مدد کے لئے سارے پنجاب میں 14 اور 15 اگست کو عام جلسے کیے جائیں اور 14 اگست کو ایک جلوس بھی نکالا جائے۔

14 اگست کے مظاہرے کی غرض سے کشمیر کمیٹی کے مقامی سیکرٹری کی طرف سے یہ اعلان نامہ اخباروں میں شائع کرایا گیا:

مسلمانو! کشمیر کے بتیس لاکھ مظلوم اور غلام بھائیوں کو آزاد کرانا تمہارا فرض ہے۔ اگر تم نے 14 تاریخ کو کشمیر ڈے (Kashmir Day) پر اپنی عزت و حمیت کا ثبوت نہ دیا تو دشمن خوش ہو گا اور اسے یقین ہو جائے گا کہ یہ قوم اب مر چکی ہے۔

لاہور کی مقامی کشمیر کمیٹی کے فیصلہ کے مطابق 14 اگست کو بروز جمعہ بوقت چھ بجے شام دہلی دروازہ سے ایک عظیم الشان جلوس مظلوم کشمیری بھائیوں کی حمایت میں نکالا جائے گا جس میں اکابر و عمائد قوم شمولیت فرمائیں گے اور اختتام جلوس پر بیرون موچی دروازہ ایک عظیم الشان جلسہ زیر صدارت جناب علامہ سر محمد اقبال صاحب منعقد ہوگا۔ مفصل پروگرام بعد میں شائع کیا جائے گا۔ تمام مساجد کے خطیب صاحبان سے درخواست ہے کہ وہ جمعہ کے خطبہ میں اعلان فرمائیں کہ ہر مسلمان بوڑھا اور بچہ، امیر اور غریب جلوس اور جلسہ میں جوق در جوق شامل ہو کر اپنی غیرت و حمیت اسلامی کا ثبوت دے۔ (25)

”انقلاب“ نے اس اجتماع اور جلوس کی کامیابی کی غرض سے مسلم اکابرین پنجاب کی طرف سے جاری کردہ اپیل ان سرخیوں کے ساتھ نمایاں طور پر شائع کر لی۔

کشمیر کے بتیس لاکھ مسلمانوں کی بربادی۔ ڈوگرہ راج کی ہولناک سفاکی
 علامہ سر محمد اقبال کی صدارت میں مسلمانان لاہور کا عظیم الشان جلسہ
 اگرچہ کئی صدیوں سے کشمیر کے مظلوم اور مفلوک الحال مسلمان ڈوگروں کی
 سرمایہ دارانہ حرص و آرزو کے شکار ہو رہے ہیں لیکن دو ماہ سے جو ہولناک مظالم ان پر برپا کئے
 جا رہے ہیں ان کو سن کر کوئی حساس مسلمان بلکہ شریف انسان ایسا نہیں کہ اس کے بدن کے
 روٹنے کھڑے نہ ہو جاتے ہوں۔

آج کشمیری مسلمانوں کا مذہب محفوظ نہیں ہے۔ قرآن مجید اور مساجد کی علانیہ
 بے حرمتی کی جاتی ہے۔ ڈوگرہ سپاہیوں کے ہاتھوں مسلمان عورتوں کی عزت پامال ہو رہی
 ہے۔ بیسیوں مسلمانوں کو گولیوں کا نشانہ بنا کر شہید اور سینکڑوں کو زخمی کر دیا گیا ہے۔ زخمیوں
 کے ساتھ نہایت بے رحمانہ اور سفاکانہ سلوک برتا جا رہا ہے۔ معززین کو جیل کی تنگ و
 تاریک کونٹریوں میں پھینکا جا رہا ہے۔ تمام مسلم آبادی پر خوف و ہراس اور دہشت طاری
 کر دی گئی ہے۔ اور ان مظلوم انسانوں کی آواز دبانے اور باہر کی دنیا کو اس سے بے خبر رکھنے
 کے لئے آزاد تحقیقاتی وفد کو حدود کشمیر میں داخل ہونے کی اجازت نہیں دی جاتی۔

ان مظالم کو دیکھتے ہوئے لاہور کی تمام مسلم جماعتوں کا ایک نمائندہ اجتماع علامہ
 سر محمد اقبال کی زیر صدارت 9 اگست کو برکت علی اسلامیہ ہال میں منعقد ہوا اور فیصلہ ہوا کہ
 ڈوگرہ راج کے ان سفاکانہ اور دہشتیانہ مظالم کے خلاف صدائے احتجاج بلند کرنے اور مظلومین
 کشمیر کے ساتھ اظہار ہمدردی کے لئے 14-15 اگست کو تمام پنجاب میں جماعت احرار اسلام
 پنجاب کے زیر اہتمام جلسے کئے جائیں۔

14 اگست کو اسلامی جماعتیں متفقہ طور پر ہر جگہ جلوس نکالیں اور جلسوں میں مظالم
 کے خلاف اظہار نفرت اور مظلومین کے ساتھ اظہار ہمدردی کی قراردادیں منظور کی جائیں۔
 اس لئے ہر مسلمان کا فرض ہے کہ بتیس لاکھ مظلوم بھائیوں کی امداد کے لئے پوری قوت کے
 ساتھ آواز بلند کریں۔ سرمایہ کی فراہمی اور رضا کاروں کی بھرتی کے لئے پوری تیاری کریں۔

تاکہ ڈوگرہ راج کی ہولناک سفاکیوں کے خلاف جس وقت عملی اقدام کا فیصلہ ہو تو تمام پنجاب کے مسلمان جنگ کے بھگی کی آواز سن کر فوراً میدان میں اتر آئیں۔

المشہران :

چودھری افضل حق سابق ممبر ليجسلیٹیو کونسل۔ ڈاکٹر خلیفہ شجاع الدین۔ میاں عبدالعزیز صدر بلدیہ لاہور۔ مولانا احمد علی ناظم انجمن خدام الدین لاہور۔ مولانا غلام مرشد خطیب مسجد اونچی بھائی دروازہ لاہور۔ میاں نظام الدین رئیس اعظم لاہور۔ خان بہادر شیخ دین محمد ایڈووکیٹ۔ حاجی شمس الدین۔ مولوی محمد یعقوب ایڈیٹر ”لائٹ“۔ سید محسن علی شاہ سیکرٹری آل انڈیا کشمیری کانفرنس۔ خواجہ غلام محمد۔ ملک لال دین قیصر۔ خواجہ اللہ بخش گنائی۔ سید افضل علی شاہ حسنی۔ میاں محمد نذیر ایڈووکیٹ۔ مولانا غلام رسول مہر مدیر ”انقلاب“۔ ڈاکٹر عبدالقوی ایم پی بی ایس۔ میاں فضل الکریم وکیل۔ شیخ حسن الدین ایڈووکیٹ۔ مولانا مظہر علی اظہر۔ مولانا سید محمد داؤد غزنوی (26)

طے شدہ پروگرام کے مطابق اہل کشمیر کے ساتھ اپنی بیچتی کے مظاہرہ کی خاطر 14 اگست کو لاہور میں ایک بہت بڑا جلوس نکالا گیا جس میں کم و بیش ایک لاکھ لوگوں نے شمولیت کی۔ جلوس میں شامل لوگوں نے ”اللہ اکبر“ ”شہیدان کشمیر زندہ باد“ اور ”ڈوگرہ راج مردہ باد“ کے نعرے لگائے۔ یہ جلوس دہلی دروازہ سے لاہور شہر میں داخل ہو کر سنہری مسجد کشمیری بازار۔ ڈبی بازار۔ بزازہ۔ رنگ محل اور حویلی کابلی مل سے ہوتا ہوا رات کو نوبے باغ بیرون موچی دروازہ پہنچا جہاں اقبال کی صدارت میں ایک یادگار جلسہ ہوا۔ اقبال نے اس تاریخی اجتماع سے خطاب کرتے ہوئے کہا ”تحریک آزادی کشمیر کو فرقہ وارانہ رنگ دینا غلط ہے۔ یہ بین الاقوامی تحریک کا حصہ ہے۔ نغمہ انقلاب چارواک عالم میں گونج رہا ہے اور انقلابات جہاں کا اثر اہل کشمیر پر ہونا لازمی ہے۔ اب کوئی مہاراجہ یا نواب عوام کی مرضی کے خلاف عوام پر حکومت نہیں کر سکتا۔“ (27)

کشمیر کمیٹی کے دوش بدوش مجلس احرار پنجاب نے بھی کشمیر کی بگڑتی ہوئی صورت

حال میں دلچسپی لینا شروع کیا۔ اس مجلس نے مولانا سید عطا اللہ شاہ بخاری کی سربراہی میں جتنے کشمیر بھیجے کا فیصلہ کیا لیکن انہیں بعد میں کشمیر سرکار نے راستے میں ہی روک لیا۔ اس جوش و جذبہ نے ایک منفی رخ یہ اختیار کر لیا کہ کشمیر کمیٹی اور مجلس احرار کشمیریوں کی ہمدردی اور غم گساری میں ایک دوسرے پر سبقت حاصل کرنے میں مشغول ہوئیں اور اس طرح سے ان کی صفوں میں اتحاد و یگانگت کے برعکس حسد اور رقابت نے لی۔ اس تعلق میں مرزا ابیشر پر کشمیری مسلمانوں کو قادیانی (مرزائی) بنانے کا الزام عاید کیا گیا حتیٰ کہ شیخ محمد عبداللہ کے بارے میں بھی یہ بات زبان زد خاص و عام ہوئی کہ انہوں نے مرزائیت کو اپنایا ہے اور تبدیلی مذہب کے اس عمل میں انہیں کشمیر کے ایک مرزائی مولوی عبداللہ وکیل نے شیشے میں اتارا ہے۔

الزام درد الزام کے اس مایوس کن ماحول میں مرزا ابیشر نے کمیٹی کی صدارت سے استعفیٰ دیدیا اور ان کی جگہ اقبال اس کے صدر منتخب کیے گئے۔

اقبال نے صدارت کا عہدہ سنبھالتے ہی سب سے پہلے یہ کوشش کی کہ باہمی اختلافات کو یکسر نظر انداز کر کے کشمیر کی فریاد پر توجہ دی جائے اور جس قدر ہو سکے کشمیریوں کی اخلاقی اور مادی امداد کی جائے۔ اقبال کی ان مساعی کا یہ خاطر خواہ نتیجہ نکلا کہ کمیٹی اور مجلس کے اراکین کے علاوہ بھی پنجاب کی کئی سیاسی شخصیتوں نے یک جان و یک زبان ہو کر تحریک آزادی کشمیر کی حمایت کو اپنا مطمح نظر بنا لیا جس کا یہ فائدہ ہوا کہ اس تحریک نے اپنے قائدین کی بے سرو سامانی کے باوجود قلیل عرصہ میں ایک ہمہ گیر اور منظم جدوجہد کی صورت اختیار کر لی اور ڈوگریوں کے شخصی راج کی سطوت شاہی کا محل اس کی گھن گرج سے لرزنے لگا۔

5 جون 1933 کو اقبال نے اپنے منصب کے فرائض کی انجام دہی کے سلسلے میں اولین فرصت میں وائسرائے ہند کو ایک برقیہ ارسال کیا جس میں کشمیر کے ابتر حالات پر اظہار تشویش کرتے ہوئے سرکار کو زور اور جبر کے اقدامات سے گریز کرنے کے لئے کہا گیا۔

برقیہ میں کہا گیا۔ ”حالات کشمیر سے مسلمانان ہند میں سخت اضطراب برپا ہو گیا ہے اور اس بات کا اندیشہ ہے کہ ریاست میں مزید پیچیدگیاں پیدا ہو جائیں گی۔ آل انڈیا کشمیر کمیٹی یہ توقع کرتی ہے کہ ریاست کی حکومت ان حالات میں گولی باری۔ لائٹھی چارج اور گرفتاریوں سے محترز رہے گی۔“ (28)

کشمیر میں 1932 میں مسلم کانفرنس کے قیام کے بعد سیاسی قیادت دو حصوں میں بٹ گئی تھی جہاں کشمیر میں عام مسلمانوں کی اکثریت میر واعظ مولانا محمد یوسف شاہ کی ہم خیال تھی وہاں شیخ محمد عبداللہ اپنی سیاسی حکمت عملی کو کانگریس جماعت کے زیر اثر ایک سٹیبلر قالب میں ڈھالنے کے درپے تھے۔ نتیجہ یہ ہوا کہ کشمیر کی قیادت کی سوچ اور طرز عمل میں رفتہ رفتہ خلج بڑھتی ہی گئی۔ جموں میں شیخ عبداللہ کی حمایت نہ ہونے کے برابر رہی جب وہاں کے مقامی سیاسی رہنماوں چودھری غلام عباس خان۔ اللہ رکھاساغر اور چودھری حمید اللہ خان نے داوی میں میر واعظ کی طرف اپنا دست تعاون دراز کیا۔ 4 جون 1933 کو کشمیر کمیٹی کا جو اجلاس لاہور میں ہوا اس میں اور باتوں کے علاوہ ان اختلافات پر اظہار تشویش کرتے ہوئے کہا گیا ”کمیٹی مسلمانان کشمیر کے باہمی فسادات پر نہایت رنج اور افسوس کا اظہار کرتی ہے اور انتہائی زور کے ساتھ اپنے ہم مذہب بھائیوں سے درخواست کرتی ہے کہ وہ باہم تعاون اور موالات سے کام لیں۔“ (29)

کمیٹی نے یہ بھی فیصلہ کر لیا کہ ایک نمائندہ وفد کشمیر بھیجا جائے جو متحارب طبقات کے درمیان صلح کرائے۔ اس وفد میں شمولیت کی خاطر اقبال۔ حاجی رحیم بخش۔ ملک برکت علی۔ سید حبیب۔ محمد دین فوق۔ سید محسن شاہ۔ حاجی شمس الدین۔ پروفیسر عبدالقادر۔ پروفیسر علیم الدین سالک اور شمس الدین حسن کے نام تجویز کئے گئے۔ (30)

کشمیر میں میر واعظ کے پرستاروں اور شیخ عبداللہ کے حامیوں کے اختلافات نے فسادات کی شکل اختیار کر لی جس سے اقبال بے حد رنجیدہ خاطر ہوئے۔ مہاراجہ نے کشمیر میں ان کی آمد پر پابندی عاید کر رکھی تھی لہذا وہ اس عناد و فساد کو دبانے میں کوئی عملی رول ادا نہ کر

سکے البتہ شیخ عبداللہ کے نام اپنے 2 اکتوبر 1933 کے مراسلہ میں انہوں نے عبداللہ کو خبردار کیا کہ ”جو مختلف جماعتیں سنا ہے بن گئی ہیں ان کا باہمی اختلاف آپ کے مقاصد کی تکمیل میں بہت بڑی رکاوٹ ہو گا۔“

کشمیر کی روز افزوں بگڑتی ہوئی سیاسی اور معاشی حالت کو دیکھ کر دربار کشمیر نے 1932 میں گلانی کمیشن کی سفارشات کی روشنی میں اصلاحات کا اعلان کیا۔

اقبال نے ”سول اینڈ ملٹری گزٹ“ کے نامہ نگار سے ایک ملاقات کے دوران اس اعلان پر تبصرہ کرتے ہوئے کہا ”باشندگان ہند دربار کشمیر کے اس اعلان کا تہہ دل سے خیر مقدم کریں گے۔ مجھے امید ہے کہ گلانی کمیشن کی تمام سفارشات پر بہت جلد مکمل طور پر عمل درآمد ہو جائے گا اور حکومت ان لوگوں کا مکمل اعتماد حاصل کرنے میں کامیاب ہو جائے گی جن کے لئے اصلاحات نافذ کی گئی ہیں۔ اس حصول محکم کے لئے حاکم اور محکوم کے درمیان امن اور باہمی اتحاد کی فضا پیدا کرنے کی اشد ضرورت ہے۔ امن اور باہمی اتحاد کے لئے حکومت کو ان سے اس طرح سلوک کرنا چاہئے جس سے ان کو اس امر کا احساس ہو جائے کہ حکومت ان کی زندگی اور آرزوؤں کا کوئی علیحدہ جزو نہیں ہے بلکہ ان کا اپنا ایک الگ ادارہ ہے۔ جس کے ذریعہ ان کی جائز آرزوئیں عملی شکل اختیار کرتی ہیں۔“

میں کرنل کالون کو ضرور یہ مشورہ دوں گا کہ لوگوں کا اعتماد حاصل کرنے اور حکومت اور ان کے درمیان خوشگوار تعلقات کو بحال کرنے کے لئے کرنل موصوف کو چاہئے کہ میرپور اور بارہ مولہ کی عدالتوں میں جو فوجداری اور دوسرے مقدمات زیر سماعت ہیں ان کو واپس لئے جانے کا حکم جاری کریں۔ اگر ایسا کیا گیا تو نظام کشمیر اور اس کے یورپین وزیراعظم کی شہرت اور انصاف پروری کو چار چاند لگ جائیں گے اور وزیراعظم کے خلاف جو پروپیگنڈہ شروع ہوا ہے اس کا خاتمہ ہو جائے گا۔“

انہوں نے آگے چل کر کہا ”مجھے امید ہے کہ شیخ محمد عبداللہ کو بہت جلد رہا کیا جائے گا اور وہ اور دوسرے مسلمانوں کے درمیان جو سیاسی یا دوسرے اختلافات ہیں ان کو دور

کرنے کی کوشش کی جائے گی اور اس طرح اصلاحات پر عمل درآمد کرنے کی غرض سے ان کے درمیان باہمی تعاون کا سلسلہ قائم کیا جائے گا۔“ (31)

ایک مطلق العنان دور حکومت کے آہنی پنجے تلے کراہتے ہوئے غلام کشمیریوں کی تیرہ بجتی کے سلسلے میں اور کیا ستم ظریفی ہو سکتی تھی کہ ایک طرف خود کشمیر میں ایک ہی مقصد کے حصول کا دعویٰ کرنے والے سیاسی رہنما باہمی تضادات اور معمولی اختلافات پر اپنی مقدس تحریک کو قربان کر رہے تھے اور دوسری جانب لاہور اور پنجاب کے دیگر شہروں میں رہنے والے ان کے غم گسار اور غم خوار بھی کشمیر کمیٹی کے نام پر کبھی یکجا ہوتے اور کبھی ایک دوسرے کی مخالفت میں مظلوم کشمیریوں کو بھول ہی جاتے۔ کشمیر اور پنجاب میں کشمیریوں کے روشن مستقبل کا خواب دیکھنے والوں کے اندازے خود ان کی اپنی کوتاہ نظری کی وجہ سے غلط ثابت ہو رہے تھے۔

اقبال کی انتھک محنت اور مخلصانہ کوششوں کے باوجود کشمیر کمیٹی جن اختلافات اور ذاتی نظریات کے تضاد کا شکار ہو کر رہ گئی تھی ان سے چھٹکار پانے کی غرض سے اقبال نے خود ہی اس کمیٹی کو توڑنے کا اعلان کیا۔ ان کا یہ بیان 20 جون 1933 کو جاری ہوا جس میں وہ کہتے ہیں۔

”کشمیر کمیٹی میں میری صدارت محض عارضی تھی۔ کمیٹی کی تشکیل کشمیر میں غیر متوقع واقعات کے اچانک رونما ہونے پر صورت حال کا مقابلہ کرنے کے لئے ہوئی تھی۔ اور اس وقت یہ خیال تھا کہ اس قسم کی کمیٹی کی ضرورت جلد ختم ہو جائے گی۔ اس لئے کمیٹی کا کوئی نظام مرتب نہیں کیا گیا تھا اور صدر کو آمرانہ اختیارات دئے گئے تھے۔

یہ خیال کہ کشمیر کمیٹی کی ایک مستقل ادارہ کی حیثیت سے ضرورت نہ ہوگی ریاست میں پیدا ہونے والے واقعات نے غلط ثابت کر دیا۔ لہذا بہت سے ممبران نے یہ سوچا کہ کمیٹی کا ایک باقاعدہ نظام ہونا چاہئے اور عہدیداروں کا نیا انتخاب ہونا چاہئے کمیٹی کے ارکان اور اس کے طریقہ کار کے متعلق کچھ لوگوں کے اختلافات نے جس کے اسباب کا یہاں ذکر مناسب

نہیں ہو گا اس خیال کی مزید تائید کی چنانچہ کمیٹی کا ایک اجلاس طلب کیا گیا جس میں کمیٹی کے صدر نے اپنا استعفیٰ پیش کر دیا۔ پچھلے ہفتے کے آخری دنوں میں کمیٹی کا ایک اور جلسہ ہوا۔ اس میں ممبران کے سامنے نظام کا مسودہ پیش کیا گیا جس کی غرض و غایت یہ تھی کہ کمیٹی کی حیثیت ایک نمائندہ جماعت کی سی ہو لیکن ممبران نے اس سے اختلاف ظاہر کیا۔ البتہ بحث مباحثہ اور گفتگو سے مجھے اندازہ ہوا کہ یہ لوگ دراصل کمیٹی کو دو ایسے حصوں میں تقسیم کرنا چاہتے ہیں جن میں اتحاد صرف برائے نام ہی ہو گا چنانچہ میں نے اپنا استعفیٰ پیش کرنے سے پہلے ممبران کو اپنی رائے سے اچھی طرح آگاہ کیا تھا۔

بد قسمتی سے کمیٹی میں کچھ ایسے لوگ بھی ہیں جو اپنے مذہبی فرقے کے سوا کسی دوسرے کا اتباع کرنا سرے سے گناہ سمجھتے ہیں۔ چنانچہ احمدی دکلا میں ایک صاحب (32) نے جو میرپور کے مقدمات کی پیروی کر رہے تھے۔ حال ہی میں اپنے ایک بیان میں واضح طور پر اپنے اس خیال کا اظہار کر دیا۔ انہوں نے صاف طور پر کہا کہ وہ کسی کشمیر کمیٹی کو نہیں مانتے اور جو کچھ انہوں نے یا ان کے ساتھیوں نے اس ضمن میں کیا وہ ان کے امیر کے حکم کی تعمیل تھی۔

مجھے اعتراف ہے کہ میں نے ان کے اس بیان سے اندازہ لگایا کہ تمام احمدی حضرات کا بھی یہی خیال ہو گا اور اس طرح میرے نزدیک کشمیر کمیٹی کا مستقبل مشکوک ہو گیا۔ میں کسی صاحب پر انگشت نمائی نہیں کرنا چاہتا۔ ہر شخص کو حق حاصل ہے کہ وہ اپنے دل و دماغ سے کام لے اور جو راستہ پسند ہو اسے اختیار کرے۔ حقیقت میں مجھے ایسے شخص سے ہمدردی ہے جو کہ کسی روحانی سہارے کی ضرورت محسوس کرتے ہوئے کسی مقبرے کا مجاور یا کسی زندہ نام نہاد پیر کا مرید بن جائے۔

جہاں تک مجھے علم ہے کشمیر کمیٹی کی عام پالیسی کے متعلق ممبران میں کسی قسم کا اختلاف نہیں ہے۔ پالیسی کے اختلاف کی بنا پر کسی نئی پارٹی کی تشکیل پر اعتراض کرنے کا کسی کو حق نہیں پہنچتا لیکن جہاں تک میں نے حالات کا جائزہ لیا ہے کشمیر کمیٹی کے چند ارکان کو جو

اختلافات ہیں وہ بالکل بے تکلے ہیں۔

ان حالات کے پیش نظر مجھے اس امر کا یقین ہے کہ کمیٹی میں اب ہم آہنگی کے ساتھ کام نہیں ہو سکتا اور ہم سب کا مفاد اسی میں ہے کہ موجودہ کشمیر کمیٹی کو ختم کیا جائے۔ ساتھ ہی ساتھ اس حقیقت سے انکار نہیں کیا جاسکتا کہ مسلمانان کشمیر کی رہنمائی اور مدد کے لئے برطانوی ہند میں ایک کشمیر کمیٹی ضرور ہونی چاہیے اس لئے اگر برطانوی ہند کے مسلمان اپنے کشمیری بھائیوں کی مدد کرنا چاہتے ہیں تو وہ مجاز ہیں کہ ایک کھلے عام اجلاس میں ایک نئی کشمیر کمیٹی کی تشکیل کریں۔ موجودہ حالات کے پیش نظر مجھے صرف یہی راستہ دکھائی دیتا ہے۔“ (33)

1933-34 کے زمانہ تک اقبال مسلمانوں کے باہمی اختلافات۔ اندرونی انتشار اور اپنی علالت طبع کے باعث سیاست سے تقریباً کنارہ کش ہو چکے تھے۔ سید سلیمان ندوی کو لکھتے ہیں ”میں خود مسلمانوں کے انتشار سے بے حد درد مند ہوں اور گزشتہ پانچ چار سال کے تجربہ نے مجھے سخت افسردہ خاطر کر دیا ہے۔“ (34) اور مولانا عبدالمجید دریا بادی کے نام اپنے 24 ستمبر 1933 کے مکتوب میں کہتے ہیں ”گزشتہ چار پانچ سال کے تجربہ نے مجھے بہت درد مند کر دیا ہے۔ اس لئے جلسوں میں میرے واسطے کوئی کشش باقی نہیں رہی۔“ (35)

البتہ عملی سیاست سے اس سبکدوشی کے باوجود اقبال کے دل میں کشمیر کے مظلوموں کا درد کروٹیں لیتا رہا۔ ان دنوں آزادی کشمیر کے جیالوں کو شخصی راج کے ظالم ارباب حل و عقد مختلف فرضی مقدمات میں ماخوذ کر کے قید خانوں میں ڈال دیا کرتے تھے۔ اقبال ان مقدمات کی پیروی کے لئے اپنے وکیل دوستوں سے برابر رابطہ قائم رکھے ہوئے تھے اس تعلق میں ملک برکت علی ایڈووکیٹ اقبال کے ساتھ کھل تعاون کر رہے تھے لیکن فروری 1934 میں انہیں انتخابات میں کھڑا ہونا پڑا لہذا اقبال نے پٹنہ کے ایک معروف قانون دان سید نعیم الحق کو بعض ایسے مقدمات کی پیروی پر رضامند کر لیا۔

شیخ عبدالحمید ایڈووکیٹ صدر کشمیر مسلم کانفرنس جموں ان تمام قانونی مساعی کے

مرکز تھے اور اقبال نے نعیم الحق کو بھی ان ہی کے سپرد کر دیا۔

25 دسمبر 1933 کو اپنے مراسلہ میں نعیم الحق کے نام لکھتے ہیں۔ ”کشمیر کے مسلمانوں کی امداد و اعانت آپ کا بڑا ہی کرم ہے۔ مقدمات کی تاریخیں فروری 1934 میں حسب ذیل ہیں :

5 سے 10 فروری تک مقدمہ سکھ چین پور۔ 4 سے 17 فروری تک مقدمہ علی بیگ۔ دونوں مقدمات کی سماعت جموں میں ہوگی۔ کیا آپ دونوں مقدمات کی پیروی کے لئے تیار ہیں۔ ملک برکت (علی) فروری میں اپنے انتخاب میں مصروف ہوں گے۔ ہم سب آپ کی مکرر اعانت کے لئے نہایت احسان مند ہوں گے۔ اگر آپ تکلیف گوارہ فرمائیں تو مجھے فوراً بذریعہ تارا پنی آمادگی سے مطلع فرمائیں تاکہ ضروری کاغذات بھیج سکوں۔ کوشش کروں گا کہ آپ کے لئے ایک مددگار مہیا کیا جائے۔ عبدالحمید صاحب نے مجھے اطلاع دی ہے کہ آپ نے ذکر کیا تھا کہ پنڈے کے (مختصر نہیں) سید عبدالعزیز صاحب مسلمانوں کی امداد کو ہر وقت تیار ہوں گے۔ آپ میری طرف سے ان کی خدمت میں کشمیر کے بے بس مسلمانوں کی امداد کی درخواست کیجئے۔“ (36)

1934 کے آغاز میں بہار میں ایک تباہ کن زلزلہ آیا جس سے سارے علاقہ کو بے حساب نقصان اٹھانا پڑا لیکن نعیم الحق اس آفت سماوی کے باوجود اپنے ارادہ پر قائم رہے اور انہوں نے بہر حال اقبال کے احترام اور مسلمانان کشمیر کی ہمدردی میں یہ مقدمات لڑنے کا فیصلہ برابر قائم رکھا۔ اس کی اطلاع انہوں نے اقبال کو دیدی جس کے جواب میں اقبال نے ان کو لکھا ”نوازش نامہ کے لئے جو ابھی ابھی موصول ہوا ہے سراپا سپاس ہوں۔ مجھے پنڈے میں دوستوں کے متعلق حد درجہ تشویش تھی اور میں تار دینے ہی والا تھا کہ آپ کا نوازش نامہ موصول ہو گیا۔ زلزلہ کی ہولناکی سے طبیعت پر غم ویاس کی فراوانی اور پریشانی اور پریشان خاطر کی باوجود مقدمہ کی پیروی کی ذمہ داریوں کو نبھانے کے لئے آپ کی ہمت و مستعدی لائق صد ہزار داد و ستائش ہے۔ مجھے میر پور کے مقدمہ کی نقل فیصلہ موصول ہو گئی

ہے لیکن ابھی دوسرے کاغذات کا انتظار ہے۔ میں سمجھتا ہوں کہ اس مقدمہ کی پیروی کا بار بھی آپ ہی کو اٹھانا پڑے گا۔“ (37)

حیدر آباد دکن کے محمد بہادر خان نواب بہادر یار جنگ نے اس صدی کی چوتھی دہائی کے اوائل میں دکن میں مسلمانوں کے حقوق کے تحفظ کی خاطر ایک پراثر تحریک چلائی۔ وہ کل ہند ریاستی مسلم لیگ کے صدر بھی رہے۔

نواب بہادر کو اقبال کے ساتھ خاص عقیدت تھی۔ اس قربت داری اور تعلق کو خواجہ حسن نظامی نے اقبال اور نواب کے درمیان پہلی ملاقات میں اس تعارفی جملہ کے ساتھ اقبال کو مخاطب کر کے کہا تھا ”اگر آپ بادشاہ ہیں تو یہ آپ کے سپہ سالار ہیں اور اگر آپ شیخ ہیں تو یہ آپ کے پروانے ہیں اور اگر آپ دلانا ہیں تو یہ آپ کے دیوانے ہیں۔“ (38)

اقبال کشمیریوں کی ناگفتہ بہ حالت کے پیش نظر انہیں قلمے در سے سخنے غرض ہر طرح کی مدد کرنے کے لئے بے قرار رہتے تھے۔ چنانچہ کشمیری مظلوموں پر جولا تعداد مقدمات سرکار نے عائد کر رکھے تھے ان میں دفاعی معاملات کو آسان بنانے کی غرض سے نواب بہادر کو بھی مالی امداد کی درخواست کی اور اس التجا کے وقت انہیں ذرہ بھر بھی یہ احساس نہ رہا کہ کیا یہ درخواست قبول ہوگی بھی یا نہیں یا یہ کہ کہیں اس میں حمیت انسانی پر کوئی حرف تو نہیں آتا۔ یہ سب وہ اس لئے کرتے رہے کیونکہ ان کا مقصد بہر حال کشمیری قوم کو یکیت و افلاس اور جبر و قہر کی زنجیروں سے آزاد کرانا تھا۔ 14 ستمبر 1933 کو نواب بہادر کو لکھتے ہیں ”مظلومین کشمیر کی امداد کے لئے آپ سے درخواست کرنے کے لئے یہ عریضہ لکھتا ہوں۔ اس وقت حکومت کی طرف سے ان پر متعدد مقدمات چل رہے ہیں جن کے اخراجات کی وجہ سے فنڈ کی نہایت ضرورت ہے۔ مجھے یقین ہے کہ آپ کی تھوڑی سی توجہ سے یہ مشکل حل ہو جائے گی۔۔۔ مجھے یقین ہے کہ آپ مسلمانان کشمیر کو امداد کا مستحق تصور کرتے ہیں۔ یہ طباع اور ذہین قوم ایک مدت سے استبداد و ظلم کا شکار ہے۔ اس وقت مسلمانان ہند کا فرض ہے کہ ان کی موجودہ مشکلات میں ان کی مدد کی جائے۔“ (39)

اس دوران اقبال کے مرزائیوں کے ساتھ تعلقات بگڑ چکے تھے۔ اقبال کو اندیشہ تھا کہ مرزائی اپنے ایک خاص مذہبی نقطہ نظر سے کشمیر کی سیاست کا استحصال کرنے کے درپے ہیں اور انہیں فی الحقیقت کشمیری مسلمانوں کے وسیع تر سیاسی اور اقتصادی مفادات سے کوئی دلچسپی نہیں ہے۔ چنانچہ انہوں نے اس نقطہ نظر کو تقویت دینے کی خاطر وادی کشمیر کی مشہور سیاسی شخصیت شیخ محمد عبداللہ کو بھی اپنے جال میں پھانس لیا تھا اور عبداللہ کے مرزائی بننے کا چرچا سارے کشمیر میں ہو رہا تھا۔

اسی سلسلہ میں یہ واقعہ ہوا کہ 30 جنوری 1933 کو میر واعظ مولانا محمد یوسف شاہ نے سری نگر میں خانقاہ نقشبندیہ میں وعظ خوانی کرتے ہوئے شیخ محمد عبداللہ کے بارے میں علی الاعلان کہا کہ وہ مرزائی ہو گئے ہیں اور ریاستی مسلمانوں کو بھی اسی راہ پر لگا رہے ہیں۔ اس کے چند ماہ بعد یعنی اکتوبر میں مرزائی رہنما مرزا اشیر الدین محمود کا ایک کھلا خط ”برادران کشمیر کے نام“ شائع ہوا جس میں انہوں نے میر واعظ یوسف شاہ کی مخالفت اور شیخ عبداللہ کی حمایت کی۔ اس کا یہ نتیجہ نکلا کہ لاہور میں منعقدہ کشمیر کمیٹی کے ایک اجلاس میں عبداللہ نے جماعت احمدیہ سے اپنی لاتعلقی کا اعلان کیا۔ اس اجلاس کی صدارت اقبال کر رہے تھے۔

اقبال اب مرزائیت اور مرزائیوں کے داؤ پیچ کو سمجھ کر ان کی کشمیر نوازی کی ہر کارروائی کو رد کرنے لگے۔ میرپور کے مقدمہ کے حوالہ سے بھی انہوں نے پٹنہ ہی کے نعیم الحق کو زحمت دی تھی لیکن جب انہیں معلوم ہوا کہ اس کی پیروی مشہور مرزائی قانون دان سر ظفر اللہ خاں کریں گے تو انہوں نے 9 فروری 1934 کو نعیم الحق کو لکھا ”جس مقدمہ کی پیروی کے لئے میں نے آپ سے درخواست کی تھی اس کی پیروی چودھری ظفر اللہ خاں کریں گے۔ عبدالحمید صاحب نے مجھے اطلاع دی ہے۔ اور میں نے ضروری سمجھا کہ آپکو ہر قسم کی زحمت سے بچانے کے لئے مجھے فی الفور آپ کو مطلع کرنا چاہئے۔ چودھری ظفر اللہ خاں کیونکر اور کس کی دعوت پر وہاں جا رہے ہیں مجھے معلوم نہیں شاید کشمیر کانفرنس کے بعض لوگ ابھی تک قادیانیوں سے خفیہ تعلقات رکھتے ہیں“۔ (40)

ایک طرف مرزا یوں کی ریشہ دو انہوں سے اقبال لاہور میں برگشتہ خاطر تھے اور دوسری جانب کشمیر میں میر واعظ مولانا یوسف شاہ اور شیخ محمد عبداللہ کے حامیوں کے درمیان روز افزوں اختلافات نے انہیں اور بھی رنجیدہ خاطر بنا رکھا تھا۔ شیخ عبداللہ کے نام ایک خط میں 2 اکتوبر 1933 کو انہیں محسوسات کا اظہار کرتے ہوئے بزرگان کشمیر کو عقل و فراست سے کام لینے کی تلقین کرتے ہیں ”ہم آہنگی ہی ایک ایسی چیز ہے جو تمام سیاسی اور تمدنی مشکلات کا علاج ہے۔۔ ہندی مسلمانوں کے کام اب تک محض اس وجہ سے بگڑ رہے ہیں کہ یہ قوم ہم آہنگ نہ ہو سکی اور اس کے افراد اور بالخصوص علماء اوروں کے ہاتھ میں کٹھ پتلی بن رہے بلکہ اس وقت بھی ہیں۔ آپ کے ملک کو یہ تلخ تجربہ نہ ہو۔“ (41)

1931 میں باقاعدہ طور پر شروع ہونے والی تحریک حریت کشمیر کے اتار چڑھاؤ پر اقبال کی گہری نظر تھی۔ انہیں جب بھی موقع ملا تو وہ اپنے خطابات۔ بیانات۔ منظومات اور دیگر نگارشات میں آزادی کشمیر کی حمایت کرتے رہے۔

1931 اور 1932 میں انہوں نے آل انڈیا مسلم کانفرنس کی صدارتی تقریروں میں آزادی کشمیر کی تحریک کو ”نئے دور کا پیش خیمہ“ قرار دیا اور امید کی کہ یہ ”ڈوگرہ شاہی کے خاتمہ کی ابتدا ہوگی“ 1932 کے صدارتی خطاب میں اقبال نے کہا جہاں تک کشمیر کا تعلق ہے مجھے ان واقعات کے تاریخی پس منظر میں جانے کی ضرورت نہیں جو حال ہی میں رونما ہوئے ہیں ایسی قوم کا جاگ اٹھنا جس میں شعلہ خودی بجھ چکا ہو غم اور مصائب کے باوجود ان لوگوں کے لئے مسرت کی بات ہے جو ایشیائی قوموں کی اندرونی کشمکش سے واقف ہیں۔ کشمیر کی تحریک انصاف پر مبنی ہے اور مجھے کوئی شبہ نہیں کہ اس ذہین اور صنایع قوم میں اپنی شخصیت کا احساس نہ محض ریاست بلکہ تمام ہندوستان کے لئے عافیت کا باعث ہوگا۔

وہ زمانہ ریاست جموں کشمیر میں ایک پر آشوب زمانہ تھا۔ جموں اور سرری نگر میں سینکڑوں رہنمایان قوم اور مجان وطن دارو گیر کا شکار تھے لیکن عوام الناس اپنے موقف کے راستہ پر پورے عزم اور استقلال کے ساتھ گامزن تھے اور ڈوگروں کے جور و جبر کے باوجود

ان کے قدم نہیں لڑکھرائے۔

کشمیری مسلمانوں کی بیداری اور سارے ہندوستان میں وسیع النظر قوتوں کی طرف سے ان کی حمایت کا یہ خاطر خواہ نتیجہ نکلا کہ حکومت ہند نے کرٹل کالون کو کشمیر کا وزیر اعظم بنا کر بھیجا۔ لیکن اس کے باوجود حالات پوری طرح سدھرنہ سکے۔ کچھ ہی روز بعد شیخ محمد عبداللہ۔ میر واعظ مولانا یوسف شاہ لورکئی اور سیاسی رہنماؤں کو گرفتار کیا گیا۔

اقبال نے یہ غمناک صورت حال دیکھ کر 7 جون 1933 کو ایک بیان دیا جس میں انہوں نے کہا ”کشمیر گورنمنٹ کے تازہ اعلانیہ میں کہا گیا ہے کہ سری نگر میں اب حالات پرسکون ہیں لیکن جو اطلاع مجھے معتبر ذرائع سے ملی ہے اس سے معلوم ہوتا ہے کہ حالات اتنے اچھے نہیں ہیں جتنے کہ سرکاری اعلامیہ میں بتائے گئے ہیں۔

میرا تو خیال ہے کہ خود حکومت کشمیر کے ارکان میں ایسے لوگ ہیں جو کرٹل کالون کی پالیسی کو ناکام بنانے کی کوشش میں ہیں۔

حکومت کشمیر کے ایک تازہ اعلامیہ میں دنیا کو بتایا گیا ہے کہ مسلم جماعتوں کے لیڈروں کی گرفتاری کا بیڑہ کے متفقہ فیصلے کے مطابق عمل میں لائی گئی ہے۔ ایک معتبر خبر کے ذریعہ جو مجھے اپنے طور پر موصول ہوئی ہے۔ اس بیان میں کوئی صداقت نظر نہیں آتی۔ حکومت کشمیر کی سفاکی۔ درندگی اور بربریت سے اسی طرح پردہ سرکایا جاتا ہے۔

میں کشمیر کی کسی جماعت کی بلاوجہ حمایت نہیں کرنا چاہتا لیکن دونوں جماعتوں کے لیڈروں کی گرفتاری۔ لوگوں پر دروں کی بارش اور عورتوں اور بچوں پر گولی چلانا اور لاشی چارج ایسے واقعات ہیں جو کشمیر کو پھر ان مصیبتوں میں ڈال دیں گے جن سے کرٹل کالون نے اپنی حکمت عملی سے نجات دلائی تھی۔

مجھے امید ہے کشمیر گورنمنٹ موجودہ واقعات کا نفسیاتی پس منظر معلوم کرنے کی کوشش کرے گی اور ایسا رویہ اختیار کرے گی جس سے ریاست میں امن اور آشتی کا دور دورہ ہو جائے۔

میں مسلمانان کشمیر سے استدعا کرتا ہوں کہ وہ ان تحریکوں سے خبردار رہیں جو ان کے خلاف کام کر رہی ہیں اور اپنے درمیان اتفاق و اتحاد پیدا کریں۔ کشمیر میں ابھی بیک وقت دو یا تین اسلامی سیاسی جماعتوں کے کام کرنے کا وقت نہیں ہے وقت کی سب سے بڑی ضرورت یہ ہے کہ ریاست میں مسلمانوں کی نمائندہ صرف ایک ہی جماعت ہو“ (42)

13 جولائی 1933 کو اقبال نے پنجاب سرکار کے چیف سیکرٹری سی سی گاربیٹ کو بھی کشمیر کے بگڑے ہوئے حالات کے بارے میں تشویش کا اظہار کرتے ہوئے ایک مراسلہ ارسال کیا جس میں اور باتوں کے علاوہ اس بات کی تاکید کی گئی کہ ”کشمیر کمیٹی امید کرتی ہے کہ مسلمانوں کی جائز شکایتوں کے فوری تدارک کی ضرورت کو گورنمنٹ براہ کرم کشمیر گورنمنٹ کے ذہن نشین کرائے“۔ (43)

اس سے کوئی دو ہفتہ قبل کشمیر کمیٹی کے از سر نو وجود میں آنے پر اقبال نے کمیٹی کے سیکرٹری ملک برکت علی ایڈووکیٹ کی معیت میں 30 جون 1933 کو ایک اپیل شائع کی جو تحریک آزادی کشمیر کے حوالہ سے ایک خاص مقصدیت اور پس منظر کی حامل ہے۔ اس اپیل میں انہوں نے کہا ”موجودہ زمانہ میں ہندوستان کے اندر تحریک خلافت کے بعد تحریک کشمیر ایک ایسی تحریک ہے جس سے خالص اسلامی جذبات کو عملی مظاہرہ کا موقع ملا اور جس نے قوم کے تن مردہ میں حیات کی لہر ایک دفعہ پھر دوڑادی۔ اہل خطہ (کشمیر) ملت اسلامیہ ہند کا جزو لاینفک ہیں اور ان کی تقدیر کو اپنی تقدیر نہ سمجھنا تمام ملت کو تباہی و بربادی کے حوالے کر دینا ہے۔ اگر مسلمانوں کو ہندوستان میں فی الحقیقت ایک مضبوط و مستحکم قوم بنانا ہے تو ان نقطوں کو ہر وقت ذہن میں رکھنا ہوگا۔ اول یہ کہ شمال مغربی سرحدی صوبہ کو مستثنیٰ کرتے ہوئے حدود ہندوستان کے اندر جغرافیائی اعتبار سے کشمیر ہی وہ حصہ ہے جو مذہبی اور کچھ لرحیثیت سے خالصتاً اسلامی ہے اور ایسا اسلامی کہ اسلام نے وہاں جبر واکراہ سے گھر پیدا نہیں کیا۔ بلکہ یہ بار آور بود احضرت شاہ ہمدان جیسے نیک و کامل بزرگان دین کے پاک ہاتھوں کا لگایا ہوا ہے اور انہی کی مساعی تبلیغ دین کا نتیجہ ہے جنہوں نے گھر بار اور وطن محض اس لئے ترک کئے

کہ رسول اللہ صلی اللہ علیہ وسلم کے لائے ہوئے پیغام سے ان دیار و ممالک کے بسنے والوں کو بہرہ ور کریں اور الحمد للہ کہ وہ بدرجہ اتم کامیاب ہوئے۔ دوسری بات جسے مسلمانان ہند کبھی نظر انداز نہیں کر سکتے یہ ہے کہ ان کی تمام قوم میں سب سے بڑھ کر اگر صناعی و ہنرمندی اور تجارت کو بخوبی چلانے کے جوہر نمایاں طور پر کسی طبقے میں موجود ہیں تو وہ یہی اہل خطہ کا گروہ ہے۔

افسوس ہے کہ اہل کشمیر کی زبوں حالی انہیں اپنی قوم کا مفید عنصر بننے کے راستے میں مانع آ رہی ہے بلکہ اقوام عالم کی اس نوع کی ترقی ان کی خدمات سے محروم ہے۔ ورنہ اگر ان کی زندگی بھی قوموں کی زندگی ہو تو صناعی اور ہنرمندی کے طبعی جوہر ہندوستان کی اقتصادی حالت کو بدل دینے میں مدد ثابت ہوں۔ بہر حال اہل خطہ قومیت اسلامیہ ہند کے جسم کا بہترین حصہ ہیں اور اگر وہ حصہ درد و مصیبت میں مبتلا ہے تو ہو نہیں سکتا کہ باقی افراد ملت فراغت کی نیند سوئیں“ (44)

بیسویں صدی کی ابتدائی دہائیوں میں ہندوستانی مسلمانوں کے قایدین نے اپنی زندگیاں چند عظیم مقاصد کے حصول کے لئے وقف کیں جن میں عام طور پر مسلمانوں کی جہالت اور ناخواندگی کا خاتمہ۔ قومی سطح پر سیاسی بیداری اور انسانی حقوق کے تحفظ کا احساس۔ انگریزوں کے نوآبادیاتی نظام کے خلاف دوسرے گروہوں کے دوش بدوش جنگ آزادی میں بھرپور شمولیت اور پاکستان کی تخلیق شامل ہیں۔

اقبال نے اگرچہ ان سبھی شعبوں میں اپنی استعداد اور فکر و عمل کے سہارے حتی المقدور کام سرانجام دئے لیکن ان کا عشق تو کشمیر کی آزادی سے ہوا تھا اور کشمیر ان کا محبوب ہوتے ہوئے ان کے دل و دماغ پر ہر طرح سے چھایا ہوا تھا۔

کشمیر کی تحریک آزادی کے تعلق میں اقبال کو ایک ہی پریشانی لاحق ہوئی کہ وہ مسلمانوں کی تفریق اور اختلافات کے باعث بار بار دل افسردہ ہوتے رہے۔ وہ اس وادی زر خیز کی کشت ویران میں آزادی اور نئی زندگی کے پھول کھلتے دیکھ کر اپنی سب سے بڑی تمنا

کو پورا کرنے کے خواہاں تھے لیکن عمر نے ان کے ساتھ وفانہ کی۔
آخری عمر میں اقبال کی ایک بڑی خواہش یہ بھی تھی کہ وہ ایک بار پھر کشمیر آسکیں
لیکن ان کا یہ ارمان تشنہ تکمیل ہی رہ گیا اور وہ کشمیر کی آئندہ نسلوں کے لئے یہ بشارت دے کر
ہم سے پھڑگئے کہ :

جس خاک کے ضمیر میں ہو آتش چنار
ممكن نہیں کہ سرد ہو وہ خاک ارجمند



حوالہ جات

چھٹاباب : اقبال اور تحریک آزادی کشمیر

- 1- اقبال ان کا نام اور کام۔ دریا اقبال۔ مرتبہ خواجہ عبدالحمید۔ گورنمنٹ کالج لاہور
ص 51-53
- 2- پیام اقبال۔ مرتبہ عبدالرحمان طارق۔ چین بک ڈپو دہلی 1938۔ ص 42-43
- 3- مقالات ممتاز۔ ڈاکٹر ممتاز حسن۔ ادارہ یادگار غالب کراچی۔ 1995۔ ص 317
- 4- روزنامہ المہجدہ دہلی۔ 10 اپریل 1977
- 5- منقولہ از اقبال اور کشمیر۔ آزاد۔ ص 130
- 6- سرور فتنہ۔ مرتبہ مہر و صادق علی۔ ص 80
- 7- اقبال اور انجمن کشمیری مسلمانان۔ محمد عبداللہ قریشی۔ ادبی دنیا لاہور۔ اپریل 1973
- 8- خلاصہ از کشمیری میگزین لاہور۔ جنوری 1909
- 9- سول اینڈ ملٹری نیوز لڈھیانہ۔ کشمیری میگزین لاہور مارچ۔ 1909
- 10- لارڈ ہوریشیو ہر برٹ کچر جو 1902 سے 1909 تک بھارتی فوج کے
کمانڈر انچیف رہے
- 11- کشمیری میگزین لاہور۔ مئی 1909
- 12- کلیات مکاتیب اقبال جلد اول۔ ص 168-170
- 13- کشمیری میگزین لاہور۔ جون 1909
- 14- یہ رویداد محمد عبداللہ قریشی نے لاہور کے ادبی دنیا جریدہ کے اپریل 1973 کے شمارہ
میں قلم بند کی ہے۔
- 15- ان دنوں یعنی رواں صدی کے اوائل میں ہزاروں مظلوم الحال کشمیری مزدوری
کرنے کی غرض سے پنجاب کے شہروں لاہور۔ سیالکوٹ۔ راولپنڈی۔ امرتسر۔

جانندھر اور لدھیانہ جایا کرتے تھے۔ ان جگہوں کے مقامی باشندے اور مغرور اہل دول
انہیں ”جو“ کہہ کر پکارتے تھے جس کے معنی ہیں ”ارے“ یا ”اوے“

- 16- روزنامہ نوائے صبح سری نگر۔ 5 مارچ 1978
- 17- دی مسلمان۔ کلکتہ۔ 13 اگست 1931
- 18- دی سٹیش مین۔ کلکتہ 28 جولائی 1931
- 19- روزنامہ انقلاب لاہور۔ ادارہ 31 جولائی 1931
- 20- پولیٹیکل اوپیننگ ان کشمیر۔ رویندر جیت کور۔ اے پی ایچ پبلشنگ کارپوریشن۔
نئی دہلی۔ 1996 ص 156
- 21- ایضاً۔ ص 157
- 22- روزنامہ انقلاب لاہور۔ علامہ اقبال کے خلاف ناپاک غلط بیانی 16 اگست 1931ء
- 23- روزنامہ انقلاب لاہور۔ 29 اگست 1931
- 24- ایضاً 29 اگست 1931
- 25- اقبال کا سیاسی سفر۔ محمد حمزہ فاروقی۔ بزم اقبال لاہور۔ 1992۔ ص 330
- 26- روزنامہ انقلاب لاہور۔ 13 اگست 1931
- 27- ہفت روزہ کشمیر راولپنڈی۔ 3 اگست 1982
- 28- روزنامہ انقلاب لاہور۔ 8 جون 1933
- 29- ایضاً
- 30- ایضاً
- 31- ایضاً۔ 6 اگست 1933
- 32- چودھری سر محمد ظفر اللہ خان جو بعد میں پاکستان کے پہلے وزیر خارجہ بن گئے۔
- 33- اقبال اور سیاست ملی۔ رئیس احمد جعفری ندوی۔ اقبال اکیڈمی کراچی
1958 ص 301-304

- 34- کلیات مکاتیب اقبال۔ جلد سوم۔ اردو اکادمی دہلی۔ 1993 ص 395
- 35- ایضاً۔ ص 397
- 36- اقبال اور سیاست ملی۔ ص 156-157
- 37- ایضاً۔ ص 158-159
- 38- اوراقِ گم گشتہ۔ رحیم بخش شاہین۔ اسلامک پبلی کیشنز لاہور۔ 1979 ص 28
- 39- کلیات مکاتیب اقبال۔ جلد سوم ص 389
- 40- ایضاً۔ ص 466
- 41- ایضاً۔ ص 402
- 42- اقبال اور سیاست ملی۔ ص 299-300
- 43- کلیات مکاتیب اقبال۔ جلد سوم۔ ص 364
- 44- زندہ رود۔ جاوید اقبال۔ ص 817-818

کتابیات

الف

- آتش چنار۔ شیخ محمد عبداللہ۔ علی محمد اینڈ سنز سری نگر۔ 1986ء
- اقبال بنام شاد۔ محمد عبداللہ قریشی۔ بزم اقبال لاہور۔ 1986ء
- اقبال اور فارسی شعراء۔ محمد ریاض۔ اقبال اکادمی لاہور پاکستان۔ 1977ء
- اقبال کے حضور۔ سید نذیر نیازی۔ اقبال اکادمی پاکستان لاہور۔ 1971ء
- انوار اقبال۔ بشیر احمد ڈار۔ اقبال اکادمی پاکستان لاہور۔ 1967ء
- اقبال ایک مطالعہ۔ غلام حسین ذوالفقار۔ اقبال اکادمی پاکستان لاہور۔ 1987ء
- اقبال اور حیدر آباد۔ نظر حیدر آبادی۔ اقبال اکادمی پاکستان لاہور۔ 1962ء
- اقبال اور عبدالحق۔ ممتاز حسن۔ مجلس ترقی ادب لاہور۔ 1973ء
- اقبال کا سیاسی کارنامہ۔ محمد احمد خان۔ اقبال اکادمی پاکستان لاہور۔ 1977ء
- اقبال کے ہم نشین۔ صابر کلوروی۔ مکتبہ خلیل لاہور۔ 1985ء
- اقبال جہان دیگر۔ محمد فرید الحق۔ گردیزی پبلیشرز کراچی۔ 1983ء
- اقبال دانائے راز۔ عبداللطیف اعظمی۔ مکتبہ جامعہ دہلی۔ 1978ء
- اقبال کے آخری دو سال۔ عاشق حسین بٹالوی۔ اقبال اکادمی پاکستان لاہور۔ 1978ء
- اقبال نامہ اول و دوم۔ شیخ عطاء اللہ۔ شیخ محمد اشرف تاجر کتب لاہور۔ 1945ء-1951ء
- اردو انسائیکلو پیڈیا۔ فیروز سنز لمیٹڈ لاہور۔ 1966ء
- اقبال نامے۔ اخلاق اثر۔ طارق پہلی کیشنز بھوپال۔ 1981ء

- اقبال۔ مولوی احمد دین۔ انجمن ترقی اردو پاکستان کراچی۔ 1970ء
- اشاریہ مکاتیب اقبال۔ صابر کلوروی۔ اقبال اکادمی پاکستان لاہور۔ 1984ء
- اقبال یورپ میں۔ سعید درانی۔ اقبال اکادمی پاکستان لاہور۔ 1985ء
- اقبال کے خطوط جناح کے نام۔ محمد جہانگیر عالم۔ یونیورسٹی بکس لاہور۔ 1984ء
- اقبال اور کشمیر۔ جگن ناتھ آزاد۔ علی محمد اینڈ سنز سری نگر۔ 1977ء
- اقبال اور کشمیر۔ سلیم خان گئی۔ یونیورسٹی بکس لاہور۔ 1977ء
- اقبال اور کشمیر۔ صابر آفاقی۔ اقبال اکادمی پاکستان لاہور۔ 1977ء
- افکار اقبال۔ صابر ابو ہری۔ ماڈرن پبلشنگ ہاؤس نئی دہلی۔ 1995ء
- اقبال فلسفی اور شاعر۔ سید وقار عظیم۔ علی گڑھ بک ڈپو علی گڑھ۔ 1975ء
- اقبال کی کہانی۔ ظہیر الدین احمد الجمالی۔ اعجاز پبلشنگ ہاؤس نئی دہلی۔ 1985ء
- اقبال اور قومی یکجہتی۔ منظر اعجاز۔ شوہی انسٹیٹیوٹ پریس نئی دہلی۔ 1994ء
- اقبال اور لذت پیکار۔ حق نواز۔ اقبال اکادمی پاکستان لاہور۔ 1984ء
- اقبالیات ماجد۔ عبدالماجد دریابادی۔ اقبال اکیڈمی حیدر آباد دکن۔ 1979ء
- اقبال شاعر اور سیاست دان۔ رفیق ذکریا۔ انجمن ترقی اردو ہند نئی دہلی۔ 1995ء
- اقبال کا سیاسی سفر۔ محمد حمزہ فاروقی۔ بزم اقبال لاہور۔ 1992ء
- اقبال اور قاید اعظم۔ احمد سعید۔ اقبال اکادمی پاکستان لاہور۔ 1989ء
- اقبال صد سالہ جشن ولادت۔ انجمن سادات امر وہہ کراچی۔ 1981ء
- اقبال 84ء۔ مرتبہ وحید عشرت۔ اقبال اکادمی پاکستان لاہور۔ 1986ء
- اقبال 85ء۔ مرتبہ وحید عشرت۔ اقبال اکادمی پاکستان لاہور۔ 1989ء
- اقبال 86ء۔ مرتبہ وحید عشرت۔ اقبال اکادمی پاکستان لاہور۔ 1990ء
- اقبال کامل۔ عبدالسلام ندوی۔ مطبع معارف اعظم گڑھ۔ 1948ء
- اقبال اور سیاست ملی۔ رئیس احمد جعفری ندوی۔ اقبال اکیڈمی کراچی۔ 1958ء

- اوراق گم گشتہ۔ رحیم بخش شاہین۔ اسلامک پبلی کیشنز لاہور۔ 1979ء
- اے ہسٹری آف اردو لٹریچر۔ علی جواد زیدی۔ ساہہ اکادمی نئی دہلی۔ 1993ء
- اے ہسٹری آف کشمیر۔ پی این کول ہامزئی۔ میٹروپولیٹن بک کمپنی نئی دہلی۔ 1973ء
- اکبر اینڈ دی جیمیوٹس۔ ڈیوجارک۔ براڈوے سیریز لندن۔ 1926ء

ب

- باقیات اقبال۔ مرتبہ سید عبدالواحد معینی۔ کتب خانہ نذیریہ دہلی۔ 1975ء

پ

- پولیٹیکل لوئیٹنگ ان کشمیر۔ رویندر جیت کور۔ اے پی ایچ پبلشنگ کارپوریشن نئی دہلی۔ 1996ء
- پیام اقبال۔ مرتبہ عبدالرحمان طارق۔ چمن بک ڈپونٹی دہلی۔ 1938ء

ت

- تاریخ ادبیات ایران۔ رضا زادہ شفق۔ (ندو المصنفین) دہلی۔ 1985ء
- تاریخ کشمیر۔ زمانہ ما قبل از تاریخ تا قرار داد اقوام متحدہ۔ عنصر صابری۔ پروگریسیو بکس لاہور۔ 1991ء
- تشکیل جدید الہیات اسلامیہ ترجمہ سید نذیر نیازی۔ بزم اقبال لاہور۔ 1957ء
- تلمیحات اقبال۔ عابد علی عابد۔ بزم اقبال لاہور۔ 1985ء
- تنقید اقبال اور دوسرے مضامین۔ عبدالحق۔ جمال پریس دہلی۔ 1976ء
- تحریک کشمیر اور احرار۔ تاج الدین لدھیانوی۔ مکتبہ مجلس احرار لاہور۔ 1968ء

ج

- جمد سلسل۔ امان اللہ خان۔ ایس ایس کبایینڈر اولپنڈی۔ 1992ء

ح

- حیات اقبال کی گم شدہ کڑیاں۔ محمد عبداللہ قریشی۔ بزم اقبال لاہور۔ 1982ء
- حیات حافظ۔ اسلم جے راج پوری۔ مکتبہ جامعہ دہلی۔ 1983ء

خ

- خدو خال اقبال۔ محمد امین زبیری۔ تھری اے پرنٹرز کراچی۔ 1986ء
- خطوط اقبال۔ رفیع الدین ہاشمی۔ مکتبہ خیابان ادب لاہور۔ 1976ء
- خطوط غلام رسول مہر۔ المہر لاہور۔ 1983ء
- خطوط اقبال بنام بیگم گرامی۔ حمید اللہ شاہ ہاشمی۔ محبوب بک ڈپو فیصل آباد۔ 1978ء

د

- دانائے راز۔ سید نذیر نیازی۔ اقبال اکادمی پاکستان لاہور۔ 1979ء
- دی لائف اینڈ ٹائٹل آف محمود آف غزنہ۔ ایم ناظم۔ کیمبرج پریس لندن۔ 1931ء
- دی ویلی آف کشمیر۔ سروالٹر آر لارنس۔ کیسری پبلشرز سری نگر۔ 1967ء

ڈ

- ڈینجر ان کشمیر۔ جوزف کورنیل۔ پرنٹسٹن یونیورسٹی پریس نیوجرسی۔ 1966ء

ذ

- ذکر اقبال۔ عبد المجید سالک۔ بزم اقبال لاہور۔ 1955ء

ر

- روح مکاتیب اقبال۔ محمد عبداللہ قریشی۔ اقبال اکادمی پاکستان لاہور۔ 1977ء
- روزگار فقیر۔ سید وحید الدین۔ لاین آرٹ پریس کراچی۔ 1966ء
- رود کوثر۔ شیخ محمد اکرام۔ ادارہ ثقافت اسلامیہ لاہور۔ 1979ء

- رجال اقبال۔ مرتبہ عبدالروف عروج۔ نقیض اکیڈمی کراچی۔ 1988ء
- روح اقبال۔ یوسف حسین خان۔ غالب اکیڈمی نئی دہلی 1976ء

ز

- زندہ رود۔ جاوید اقبال۔ شیخ غلام علی اینڈ سنز لاہور۔ 1989ء

س

- سیاحت نامہ کشمیر و پنجاب۔ بیرن چارلس ہیوگل۔ ترجمہ محمد حسن صدیقی۔ مجلس ترقی ادب لاہور۔ 1990ء
- سیرت اقبال۔ محمد طاہر فاروقی۔ قومی کتب خانہ لاہور۔ 1978ء
- سرورِ فتنہ۔ مرتبہ غلام رسول مہر اور صادق علی۔ شیخ غلام علی اینڈ سنز لاہور۔ 1959ء
- سٹرگل فار فریڈم ان کشمیر۔ پریم ناتھ بزاز۔ کشمیر پبلسٹک کمپنی نئی دہلی۔ 1954ء
- سردار ہٹیلز کارپانڈنس۔ جلد اول۔ 50-1945ء نیولایت آن کشمیر۔ نو چیون پبلسٹک ہاؤس احمد آباد۔ 1971ء

ش

- شادا اقبال۔ محی الدین قادری زور۔ سب رس کتاب گھر حیدر آباد۔ 1942ء

ص

- صحیفہ اقبال۔ مرتبہ یونس جاوید۔ بزم اقبال لاہور۔ 1986ء
- صدائے کشمیر۔ مرتبہ غلام نبی خیال۔ کشمیری رائیٹرز کانفرنس سری نگر۔ 1994ء

ف

- فکر اقبال۔ خلیفہ عبداللحم۔ بزم اقبال لاہور۔ 1991ء
- فریڈم ایٹ ڈٹائیٹ۔ لیری کالنس اور ڈاکٹر لہجے۔ دوکاس پبلسٹک ہاؤس دہلی۔ 1976ء

ک

- کلیات مکتب اقبال - مرتبہ سید مظفر حسین برنی۔ جلد اول دوم سوم۔ اردو اکادمی دہلی۔ 1989ء 1991ء 1993ء
- کشمیری مسلمانوں کی سیاسی جدوجہد۔ مرزا شفیق حسین۔ قومی ادارہ برائے تحقیق تاریخ و ثقافت۔ اسلام آباد۔ 1985ء
- کلیات اقبال اردو۔ شیخ غلام علی ایڈٹرز لاہور۔ 1989ء
- کلیات اقبال فارسی۔ نیشنل بک فاؤنڈیشن اسلام آباد۔ 1990ء
- کشمیر ادب اور ثقافت۔ سلیم خان گمی۔ ادارہ مطبوعات پاکستان کراچی 1963ء
- کشمیر کی جنگ آزادی۔ سردار محمد ابراہیم خان کلاسیک لاہور 1966ء
- کشمیر۔ چراغ حسن حسرت۔ قومی کتب خانہ لاہور۔ 1948ء
- کشمیر کی کہانی۔ ظہور احمد۔ مکتبہ لاہور۔ لاہور 1969ء
- کش مکش۔ چودھری غلام عباس خان۔ اردو اکیڈمی لاہور۔ 1950ء
- کشمیر۔ این انٹرنیٹ ہیلو گرائی۔ مرزا شفیق حسین۔ انسٹی ٹیوٹ آف اسلامک ہسٹری۔ اسلام آباد۔ 1981ء
- کشمیر انڈردی سلطانز۔ محبت الحسن۔ علی محمد ایڈٹرز سری نگر۔ 1974ء
- کشمیر۔ سرفرانس بیگ، ہینڈ۔ اے ایڈی بلیک لندن۔ 1917ء
- کشمیر۔ جی ایم ڈی صوفی۔ پنجاب یونیورسٹی پریس لاہور۔ 1949ء
- کشمیر پی ویلی۔ ویلی آف ڈسٹھ۔ ولیم بیکر۔ پولسن کیونیکیشنز لاہور۔ 1994ء
- کشمیر بی ہائیڈری ویلی۔ ایم جے اکبر۔ وائیٹنگ نئی دہلی۔ 1991ء
- کشمیر۔ اے ڈی سپیڈ لیگنسی۔ الشار لیمب۔ آکسفورڈ یونیورسٹی پریس۔ کراچی۔ 1993ء
- کشمیر یز فایت فار فریڈم۔ محمد یوسف صراف۔ فیروز سنز لاہور۔ 1979ء
- کشمیر۔ آزادی کی جدوجہد۔ ترتیب سفیر اختر۔ انسٹی ٹیوٹ آف پالیسی سٹڈیز۔ اسلام آباد۔ 1991ء

گ

- گفتار اقبال - محمد رفیق افضل - ادارہ تحقیقات پاکستان لاہور - 1977ء

ل

- لنگک بیک - ہر چند مہاجن - ایشیا پبلیشنگ ہاؤس بمبئی - 1963ء

م

- ملفوظات اقبال - ابواللیث صدیقی - اقبال اکادمی پاکستان لاہور - 1977ء

- مقالات اقبال - سید عبدالواحد - آئینہ ادب لاہور - 1982ء

- معاصرین اقبال کی نظر میں - محمد عبداللہ قریشی - مجلس ترقی ادب لاہور 1977ء

- مکتوبات اقبال - سید نذیر نیازی - اقبال اکادمی پاکستان لاہور - 1957ء

- محبت وطن اقبال - سید مظفر حسین برنی - ہریانہ سہتیہ اکادمی چند گدھ 1984ء

- محمد اقبال - میر سید میر شکر - اقبال انسٹی ٹیوٹ سری نگر - 1983ء

- منشورات اقبال - بزم اقبال لاہور - 1988ء

- مقالات ممتاز - ممتاز حسن - ادارہ یادگار غالب کراچی - 1995ء

- محرکات تحریک پاکستان - کرامت علی خان - غالب پبلشرز لاہور - 1995ء

- ماس ریڈنٹس ان کشمیر، طاہر امین، انسٹی ٹیوٹ آف پالیسی اسٹڈیز، اسلام آباد 1995ء

- مسئلہ کشمیر - کل آج اور کل - انسٹی ٹیوٹ آف پالیسی اسٹڈیز - اسلام آباد - 1989ء

ن

- نقش اقبال - سید عبدالواحد - آئینہ ادب لاہور 1965ء

- نثر تاثیر - محمد دین تاثیر - مرتبہ فیض احمد فیض - اردو اکادمی بہاولپور - 1963ء

- نیو ہولس فار اے چینجنگ ورلڈ - برٹریڈرسل - لندن - 1955ء

و

- واقعات کشمیر۔ محمد اعظم دیدہ مری ترجمہ خواجہ حمید یزدانی۔ اقبال اکادمی پاکستان
لاہور۔ 1995ء

- دلی سے اقبال تک۔ سید عبداللہ۔ سنگ میل پبلی کیشنز لاہور۔ 1995ء

د

- ہیرا پرنٹ۔ کرن سنگھ۔ آکسفورڈ یونیورسٹی پریس۔ بمبئی۔ 1983ء

ی

- یاد اقبال۔ خواجہ عبدالحمید۔ اعتقاد پبلشنگ ہاؤس دہلی۔ 1974ء

